

# śrī-śrī-bhakti-rasāmṛta-sindhuh

## bhagavad-bhakti-bheda-nirūpakah

### pūrva-vibhāgaḥ

## prathama-laharī sāmānya-bhaktiḥ

śrī-śrī-rādhā-govinda-devau vijayete

akhila-rasāmṛta-mūrtiḥ prasṁmara-ruci-ruddha-tārakā-pāliḥ |  
kalita-śyāmā-lalito rādhā-preyān vidhur jayati ||1||  
hr̥di yasya preranayā pravartito'ham varāka-rūpo'pi |  
tasya hareḥ pada-kamalaṁ vande caitanya-devasya ||2||  
viśrāma-mandiratya tasya sanātana-tanor mad-īśasya |  
bhakti-rasāmṛta-sindhur bhavatu sadāyam pramodāya ||3||  
bhakti-rasāmṛta-sindhau carataḥ paribhūta-kāla-jāla-bhiyaḥ |  
bhakta-makarān aślita-mukti-nadikān namasāmi ||4||  
mīmāṁsaka-baḍavāgneḥ kaṭhinām api kuṅṭhayann asau |  
sphuratu sanātana suciram tava bhakti-rasāmṛtāmbhodhiḥ ||5||  
bhakti-rasasya prastutir akhila-jagaṅ-maṅgala-prasaṅgasya |  
ajñenāpi mayāsyā kriyate suhr̥dām pramodāya ||6||

etasya bhagavad-bhakti-rasāmṛta-payonidheḥ |  
catvārah khalu vakṣyante bhāgāḥ pūrvādayaḥ kramāt ||7||  
tatra pūrve vibhāge'smin bhakti-bheda-nirūpake |  
anukrameṇa vaktavyaṁ laharīṅām catuṣṭayam ||8||  
ādyā sāmānya-bhakty-ādhyā dvitīyā sādhanānvitā |  
bhāvāśritā tṛtīyā ca turyā prema-nirūpikā ||9||  
tatrātau suṣṭhu vaiśiṣṭyam asyāḥ kathayitūṁ sphuṭam |  
lakṣaṇaṁ kriyate bhakter uttamāyāḥ satām matam ||10||

anyābhilāṣitā-śūnyam jñāna-karmādy-anāvṛtam |  
ānukūlyena kṛṣṇānuśīlanam bhaktir uttamā ||11||

yathā śrī-nārada-pañcarātre --

sarvopādhi-vinirmuktaṁ tat-paratvena nirmalam |  
hr̥ṣīkeṇa hr̥ṣīkeśa-sevanam bhaktir ucyate ||12||

śrī-bhāgavatasya tṛtīya-skandhe ca (3.29.11-13) --

ahaituky avyavahitā yā bhaktiḥ puruṣottame ||13||  
sālokya-sārṣṭi-sāmīpya-sārūpyaikatvam apy uta |  
dīyamānam na gr̥hṇanti vinā mat-sevanam janāḥ ||14||  
sa eva bhakti-yogākhyā ātyantika udāhṛtaḥ ||15||

sālokyetyādi-padyastha-bhaktotkarṣa-ñirūpaṇam |  
bhakter viśuddhatā-vyaktyā lakṣaṇe paryavasyati ||16||  
kleśa-ghñi śubhadā mokṣa-laghutā-kṛt sudurlabhā |  
sāndrānanda-viśeṣātmā śrī-kṛṣṇākarṣiṇī ca sā ||17||

tatrāsyaḥ kleśaghnatvam -  
kleśās tu pāpaṃ tad-bījam avidyā ceti te tridhā ||18||

tatra pāpam --  
aprārabdham bhavet pāpaṃ prārabdham ceti tad dvidhā ||19||

tatra aprārabdha-haratvam, yathā **ekaḍaśe** (11.14.19) -  
yathāgniḥ susamidhārciḥ karoty edhāmsi bhasmasāt |  
tathā mad-viṣayā-bhaktir uddhavaināmsi kṛtsnaśaḥ ||20||

prārabdha-haratvam, yathā **trīye** (3.33.6) -  
yan-nāma-dheya-śravaṇānukīrtanād  
yat-prahvaṇād yat-smaraṇād api kvacit |  
śvādo'pi sadyaḥ savanāya kalpate  
kutaḥ punas te bhagavan nu darśanāt ||21||

durjātir eva savanāyogyatve kāraṇam matam |  
durjāty-ārambhakam pāpaṃ yat syāt prārabdham eva tat ||22||

**padma-purāne** ca --  
aprārabdha-phalam pāpaṃ kūṭam bījam phalonmukham |  
krameṇaiva praliyeta viṣṇu-bhakti-ratātmanām ||23||

bīja-haratvam, yathā **ṣaṣṭhe** (6.2.17) -  
tais tāny aghāni pūyante tapo-dāna-vratādibhiḥ |  
nādharmajam tad-hṛdayam tad apīśāṅghri-sevayā ||24||

avidyā-haratvam, yathā **caturthe** (4.22.39) -  
yat-pāda-paṅkaja-palāśa-vilāsa-bhaktyā  
karmāsayam grathitam udgrathayanti santaḥ |  
tadvan na rikta-matayo yatayo'pi ruddha-  
sroto-gaṇās tam araṇam bhaja vāsudevam ||25||

**pādme** ca --  
kṛtānuyātrā-vidyābhir hari-bhaktir anuttamā |  
avidyām nirdahaty āsu dāva-jvāleva pannagīm ||26||

śubhadatvam --  
śubhāni prīṇanam sarva-jagatām anuraktatā |  
sadguṇāḥ sukham ity-ādīny ākhyātāni manīṣibhiḥ ||27||

tatra jagat-prīṇanādidvaya-pradatvam, yathā **pādme** --

yenārcito haris tena tarpitāni jaganty api |  
rajyanti jantavas tatra jangamāḥ sthāvarā api ||28||

sad-guṇādi-pradatvam, yathā **pañcame** (5.18.12) -  
yasyāsti bhaktir bhagavaty akiñcanā  
sarvair guṇais tatra samāsate surāḥ |  
harāv abhaktasya kuto mahad-guṇā  
manorathenāsati dhāvato bahiḥ ||29||

sukhapradatvam --  
sukham vaiṣayikam brāhmam aiśvaram ceti tat tridhā ||30||

yathā **tantrē** --  
siddhayaḥ paramāścaryā bhuktir muktiś ca śāsvatī |  
nityam ca paramānando bhaved govinda-bhaktiḥ ||31||

yathā **hari-bhakti-sudhodaye** ca --  
bhūyo'pi yāce deveśa tvayi bhaktir dṛḍhāstu me |  
yā mokṣānta-caturvarga phaladā sukhadā latā ||32||

mokṣa-laghutākṛt --  
manāg eva prarūdhāyām hṛdaye bhagavād-ratau |  
puruṣārthās tu catvārās tṛṇāyante samantataḥ ||33||

yathā **śrī-nārada-pañcarātre** --  
hari-bhakti-mahā-devyāḥ sarvā mukty-ādi-siddhayaḥ |  
bhuktyāś cādbhutās tasyāś ceṭikāvad anuvratāḥ ||34||iti |

sudurlabhā --  
sādhanauhair anāśangair alabhyā sucirād api |  
hariṇā cāśvadeyeti dvidhā sā syāt sudurlabhā ||35||

tatra ādyā, yathā **tāntre** --  
jñānataḥ sulabhā muktir bhuktir yajñādi-puṇyataḥ |  
seyam sādhana-sāhasrair hari-bhaktiḥ sudurlabhā ||36||

dvitīyā, yathā **pañcama-skandhe** (5.6.18) --  
rājān patīr gurur alam bhavatām yadūnām  
daivam priyaḥ kula-patiḥ kva ca kiṅkaro vaḥ |  
astv evam aṅga bhajatām bhagavān mukundo  
muktim dadāti karhicit sma na bhakti-yogam ||37||

sāndrānanda-viśeṣātmā --  
brahmānando bhaved eṣa cet parārddha-guṇīkṛtaḥ |  
naiti bhakti-sukhāmbhodheḥ paramāṇu-tulām api ||38||

yathā, **hari-bhakti-sudhodaye** --  
tvat-sākṣāt-karaṇāhlāda-viśuddhābdhi-sthitasya me |

sukhāni goṣpadāyante brāhmāṇy api jagad-guro ||39||

tathā bhāvārtha-dīpikāyām (10.88.11) ca -  
tvat-kathāmṛta-pāthodhau viharanto mahā-mudaḥ |  
kurvanti kṛtinaḥ kecit catur-vargaṁ tṛṇopamam ||40||

śrī-kṛṣṇākaraṣiṇī --  
kṛtvā hariṁ prema-bhājam priya-varga-samanvitam |  
bhaktir vaśīkarotīti śrī-kṛṣṇākaraṣiṇī matā ||41||

yathā ikādaśe (11.14.20) --  
na sādhyati mām yogo na sāṅkhyam dharma uddhava |  
na svādhyāyas tapas tyāgo yathā bhaktir mamorjitā ||42||

saptame (7.10.48) ca nāradoktau --  
yūyam nṛloke bata bhūri-bhāgā  
lokaṁ punānā munayo'bhiyanti |  
yeṣāṁ gṛhān āvasatīti sākṣād  
guḍham param brahma manuṣya-liṅgam ||43||

agrato vakṣyamāṇāyās tridhā bhakter anukramāt |  
dviśaḥ ṣaḍbhiḥ padair etan mähātyam parikīrtitam ||44||

kim ca -  
svalpāpi rucir eva syād bhakti-tattvāvabodhikā |  
yuktis tu kevalā naiva yad asyā apratiṣṭhatā ||45||

tatra prācīnair apy uktam -  
yatnenāpādito'py arthaḥ kuśalair anumātr̥bhiḥ |  
abhiyuktatarair anyair anyathaivopapādyate ||46||

iti śrī śrī bhakti-rasāmṛta-sindhau  
pūrva-bhāge bhakti-sāmānya laharī prathamā

--o0o--

dvitīyā laharī  
sādhana-bhaktiḥ

sā bhaktiḥ sādhanam bhāvaḥ premā ceti tridhoditā ||1||

tatra sādhanā-bhaktiḥ -  
kṛti-sādhyā bhavet sādhyā-bhāvā sā sādhanābhidhā |  
nitya-siddhasya bhāvasya prakāṭyam hr̥di sādhyatā ||2||  
sā bhaktiḥ saptama-skandhe bhaṅgyā devaṣiṇoditā ||3||

yathā saptame (7.1.31) --

tasmāt kenāpy upāyena manaḥ kṛṣṇe niveśayet ||4||iti |

vaidhī rāgānugā ceti sā dvidhā sādhanābhidhā ||5||

tatra vaidhī --

yatra rāgānavāptatvāt pravṛttir upajāyate |  
śāsanenaiva śāstrasya sā vaidhī bhaktir ucyate ||6||

yatha, **dvitīye** (2.1.6) --

tasmād bhārata sarvātmā bhagavān īśvaro hariḥ |  
śrotavyaḥ kīrtitavyaś ca smartavyaś cechatābhayam ||7||

**pādme** ca --

smartavyaḥ satatam viṣṇur vismartavyo na jātucit |  
sarve vidhi-niṣedhāḥ syur etayor eva kinkarāḥ ||8||

ity asau syād vidhir nityaḥ sarva-varṇāśramādiṣu |  
nityatve'py asya nirṇītam ekādaśy-ādivat-phalam ||9||

yathā, **ekādāśe** (11.5.2-3) tu vyaktam evoktam --  
mukha bāhūru-pādebhyaḥ puruṣasyāśramaiḥ saha |  
catvāro jajñire varṇā guṇair viprādayaḥ pṛthak ||10||  
ya eṣām puruṣam sāksād ātma-prabhavam īśvaram |  
na bhajanty avajānanti sthānād bhraṣṭāḥ patanty adhaḥ ||11||

tat phalam ca, tatraiva (11.27.49) --  
evam kriyā-yoga-pathaiḥ pumān vaidika-tāntrikaiḥ |  
arcann ubhyataḥ siddhim matto vindaty abhīpsitām ||12||

**pañcarātre** ca --

surarṣe vihitā śāstre harim uddīśya yā kriyā |  
saiva bhaktir iti proktā tayā bhaktiḥ parā bhavet ||13||

tatra adhikāri --

yaḥ kenāpy atibhāgyena jāta-śraddho'sya sevane |  
nātisakto na vairāgya-bhāg asyām adhikāry asau ||14||

yathā **aikādaśe** (11.20.28) --

yadṛcchayā mat-kathādau jāta-śraddho'stu yaḥ pumān |  
na nirviṇṇo nātisakto bhakti-yogo'sya siddhidaḥ ||15||

uttamo madhyamaś ca syāt kaniṣṭhaś ceti sa tridhā ||16||

tatra uttamaḥ -

śāstre yuktau ca nipuṇaḥ sarvathā dṛḍha-niścayaḥ |  
prauḍha-śraddho'dhikāri yaḥ sa bhaktāv uttamo mataḥ ||17||

tatra madhyamaḥ -

yah śāstrādiṣv anipuṇaḥ śraddhāvān sa tu madhyamaḥ ||18||

tatra kaniṣṭhaḥ -  
yo bhavet komala-śraddhaḥ sa kaniṣṭho nigadyate ||19||

tatra gītādiṣūktānām caturṇām adhikāriṇām |  
madhye yasmin bhagavataḥ kṛpā syāt tat-priyasya vā ||20||  
sa kṣīṇa-tat-tad-bhāvaḥ syāc chuddha-bhakty-adhikāravān |  
yathebhaḥ śaunakādiś ca dhruvaḥ sa ca catuḥsanaḥ ||21||  
bhukti-mukti-sprhā yāvat piśāci hṛdi vartate |  
tāvad bhakti-sukhasyātra katham abhyudayo bhavet ||22||  
tatrāpi ca viśeṣeṇa gatim aṅvīm anicchataḥ |  
bhaktir hṛta-manaḥ-prāṇān premṇā tān kurute janān ||23||

tathā ca, **ṛṭīye** (3.25.36) --  
tair darśaniyāvayavair udāra-  
vilāsa-hāsekṣita-vāma-sūktaiḥ |  
hṛtātmano hṛta-prāṇānīs ca bhaktir  
anicchato me gatim aṅvīm prayuṅkte ||24||

śrī kṛṣṇa-caraṇāmbhoja-sevā-nirvṛta-cetasām |  
eṣām mokṣāya bhaktānām na kadācit sprhā bhavet ||25||

yathā tatraiva, **śrīmad-uddhavoktau** (3.4.15) --  
ko nv īśa te pāda-saroja-bhājām  
sudurlabho'rtheṣu caturṣv apīha |  
tathāpi nāham pravṛṇomi bhūman  
bhavat-padāmbhoja-niṣevaṇotsukaḥ ||26||

tatraiva, **śrīkapila-devoktau** (3.25.35) –  
naikātmatām me sprhayanti kecin  
mat-pāda-sevābhiratā mad-ihāḥ |  
ye'nyonyato bhāgavataḥ prasajya  
sabhājayante mama pauraṣāṇi ||27||

tatraiva (3.29.13) --  
sālokya-sārṣṭi-sāmīpya- sārūpyaikatvam apy uta |  
dīyamānam na grhṇanti vinā mat-sevanam janāḥ ||28||

**caturthe** śrī-dhruvoktau (4.9.10) --  
yā nirvṛtis tanu-bhṛtām tava pāda-padma-  
dhyānād bhavaj-jana-kathā-śravaṇena vā syāt |  
sā brahmaṇi sva-mahimany api nātha mā bhūt  
kim tv antakāsi-lulitāt patatām vimānāt ||29||

tatraiva śrīmad-ādirājoktau (4.20.24) –  
na kāmaya nātha tad apy aham kvacin  
na yatra yuṣmac-caraṇāmbujāsavaḥ |

mahattamāntar-hṛdayān mukha-cyuto  
vidhatsva karṇāyutam eṣa me varah ||30||

**pañcame** śrī-śukoktau (5.14.44) –

yo dustyajān kṣiti-suta-svajanārtha-dārān  
prārthyām śriyam sura-varaiḥ sadayāvalokām |  
naicchan nṛpas tad-ucitaṁ mahatām madhudviṭ-  
sevānurakta-manasām abhavo'pi phalguḥ ||31||

**ṣaṣṭhe** śrī-vṛtroktau (6.11.25) –

na nāka-prṣṭham na ca pārameṣṭhyam  
na sārva-bhaumam na rasādhipatyam |  
na yoga-siddhīr apunar-bhavam vā  
samañjasa tvā virahayya kāṅkṣe ||32||

tatraiva śrī-rudroktau (6.17.28) –

nārāyaṇa-parāḥ sarve na kutaścana bibhyati |  
svargāpavarga-narakeṣv api tulyārtha-darśinaḥ ||33||

tatraiva indroktau (6.18.74) –

ārādhnam bhagavata ihamānā nirāśiṣaḥ |  
ye tu necchanty api param te svārtha-kuśalāḥ smṛtāḥ ||34||

**saptame** prahlādoktau (7.6.25) –

tuṣṭe ca tatra kim alabhyam ananta ādye  
kim tair guṇa-vyatikarād iha ye sva-siddhāḥ |  
dharmādayaḥ kim aguṇena ca kāṅkṣitena  
sāram juṣām caraṇayor upagāyatām naḥ ||35||

tatraiva śakroktau (7.8.42) –

pratyānītāḥ parama bhavatā trāyatā naḥ sva-bhāgā  
daityākrāntāṁ hṛdaya-kalamāṁ tad-gṛham pratyabodhi |  
kāla-grastāṁ kiyad idam aho nātha śuśrūṣatām te  
muktis teṣām na hi bahumatā nārasimhāparaiḥ kim ||36||

**aṣṭame** śrī-gajendroktau (8.3.20) –

ekāntino yasya na kañcanārtham  
vāñchanti ye vai bhagavat-prapannāḥ |  
aty-adbhutam tac-caritam sumaṅgalaṁ  
gāyanta ānanda-samudra-magnāḥ ||37||

**navame** śrī-vaikuṇṭhanāthoktau (9.4.67) --

mat-sevayā pratītam te sālokyādi-catuṣṭayam |  
necchanti sevayā pūrṇāḥ kuto'nyat kāla-viplutam ||38||

**śrī-daśame** nāgapatnī-stutau (10.16.37) –

na nāka-prṣṭham na ca sārva-bhaumam  
na pārameṣṭhyam na rasādhipatyam |

na yoga-siddhīr apunar-bhavaṁ vā  
vāñchanti yat-pāda-rajah-prapannāḥ ||39||

tatraiva śrī-veda-stutau (10.87.21) –  
duravagamātma-tattva-nigamāya tavātta-tanoś  
carita-mahāmṛtābdhi-parivarta-parīśramaṇāḥ |  
na parilaṣanti kecid apavargam apīśvara te  
caraṇa-saroja-haṁsa-kula-saṅga-viśṛṣṭa-grhāḥ ||40||

ekādaśe śrī-bhagavad-uktau (11.20.34) –  
na kiñcit sādhave dhīrā bhaktā hy ekāntino mama |  
vāñchanty api mayā dattaṁ kaivalyam apunar-bhavam ||41||

tathā (11.14.14) –  
na pārameṣṭhyaṁ na mahendra-dhiṣṇyaṁ  
na sārva-bhaumaṁ na rasādhipatyam |  
na yoga-siddhīr apunar-bhavaṁ vā  
mayy arpitātmeccati mad vinānyat ||42||

**dvādaśe** śrī-rudroktau (12.10.6) –  
naiveccaty āśiṣaḥ kvāpi brahmaṛṣir mokṣam apy uta |  
bhaktiṁ parāṁ bhagavati labdhavān puruṣe'vyaye ||43||

**padma-purāṇe ca kārttika-māhātmye** (dāmodarāṣṭake) –  
varaṁ deva mokṣam na mokṣāvadhiṁ vā  
na cānyaṁ vṛṇe'haṁ vareśād apīha |  
idaṁ te vapur nātha gopāla-bālaṁ  
sadā me manasy avirāstāṁ kim anyaiḥ ||44||

kuverātmajau baddha-mūrtyaiva yadvat  
tvayā mocitau bhakti-baddhau kṛtau ca |  
tathā prema-bhaktiṁ svakāṁ me prayaccha  
na mokṣe graho me'sti dāmodareha ||45||

**hayaśirṣya-śrī-nārāyaṇa-vyūha-stave** ca -  
na dharma kāmam artham vā mokṣam vā varadeśvara |  
prārthaye tava pādābje dāsyam evābhikāmaye ||46||

tatraiva -  
punaḥ punar varān ditsur viṣṇur muktiṁ na yācitaḥ |  
bhaktir eva vṛtā yena prahlādaṁ taṁ namāmy ahaṁ ||47||  
yadṛcchayā labdham api viṣṇor dāsarathes tu yaḥ |  
naicchan mokṣam vinā dāsyam tasmai hanumate namaḥ ||48||

ataeva prasiddham **śrī-hanumad-vākyaṁ** --  
bhava-bandha-cchide tasyai sṛḥayāmi na muktaye |  
bhavān prabhur ahaṁ dāsa iti yatra vilupyate ||49||



śrī-nārada pañcarātre ca jitante-stotre -

dharmārtha-kāma-mokṣeṣu necchā mama kadācana |  
tvat-pāda-paṅkajasyādho jīvitam diyatam mama ||50||  
mokṣa-sālokya-sārūpyān prārthaye na dharādharma |  
icchāmi hi mahābhāga kārūṇyam tava suvrata ||51||

ataeva śrī-bhāgavate ṣaṣṭhe (6.14.5) –

muktānām api siddhānām nārāyaṇa-parāyaṇaḥ |  
sudurlabhaḥ prasāntātmā koṭiṣv api mahā-mune ||52||

prathame ca śrī-dharmarāja-mātuḥ stutau (1.8.20) –

tathā paramahamsānām munīnām amalātmanām |  
bhakti-yoga-vidhānārtham katham paśyema hi striyaḥ ||53||

tatraiva śrī-sūtoktau (1.7.10) –

ātmārāmās ca munayo nirgranthā apy urukrame |  
kurvanty ahaitukīm bhaktim ittham-bhūta-guṇo hariḥ ||54||

atra tyājyatayaivoktā muktiḥ pañca-vidhāpi cet |  
sālokyādis tathāpy atra bhaktyā nātivirudhyate ||55||  
sukhaiśvaryottarā seyam prema-sevottarety api |  
sālokyādir dvidhā tatra nādyā sevā-juṣam matā ||56||  
kintu premaika-mādhurya-juṣa ekāntino harau |  
naivāṅgīkurvate jātu muktim pañca-vidhām api ||57||  
tatrāpy ekāntinām śreṣṭhā govinda-hṛta-mānasāḥ |  
yeṣām śrīśa-prasādo'pi mano hartum na śaknuyāt ||58||  
siddhāntatas tv abhede'pi śrīśa-kṛṣṇa-svarūpayoḥ |  
rasenokṛṣyate kṛṣṇa-rūpam eṣā rasa-sthitiḥ ||59||  
śāstrataḥ śrūyate bhaktau nṛ-mātrasyādhikāritā |  
sarvādhikāritām māgha-snānasya bruvatā yataḥ |  
dṛṣṭāntitā vaśiṣṭhena hari-bhaktir nṛpam prati ||60||

yathā pādme -

sarve'dhikāriṇo hy atra hari-bhaktau yathā nṛpa ||61||

kāśī-khaṇḍe ca tathā -

antyaajā api tad-rāṣṭre śaṅkha-cakrāṅka-dhāriṇaḥ |  
samprāpya vaiṣṇavīm dikṣām dikṣitā iva sambabhuḥ ||62||

api ca -

anauṣṭhānato doṣo bhakty-aṅgānām prajāyate |  
na karmaṇām akaraṇād eṣa bhakty-adhikāriṇām ||63||  
niśiddhācārato daivāt prāyaścittam tu nocitam |  
iti vaiṣṇava-sāstrāṇām rahasyam tad-vidām matam ||64||

yathaikādaśe (11.20.26, 11.21.2) --

sve sve'dhikāre yā niṣṭhā sā guṇaḥ parikīrtitaḥ |  
viparyayas tu doṣaḥ syād ubhayor eṣa niścayaḥ ||65||

prathame (1.5.17) --

tyaktvā svadharmaṁ caraṇāmbujam harer  
bhajann apakvo'tha patet tato yadi |  
yatra kva vābhadram abhūd amuṣya kim  
ko vārtha āpto'bhajatām sva-dharmataḥ ||66||

ekādaśe (11.11.37)-

ājñāyaiva guṇān doṣān mayādiṣṭān api svakān |  
dharmān santyajya yaḥ sarvān mām bhajet sa ca sattamaḥ ||67||

tatraiva (11.5.41) -

devarṣi-bhūtāpta-nṛṇām pitṛṇām  
na kiṅkaro nāyam ṛṇi ca rājan |  
sarvātmanā yaḥ śaraṇam śaraṇyam  
gato mukundaṁ parihṛtya kartam ||68||

śrī-bhagavad-gītāsu (18.66) -

sarva-dharman parityājya mām ekaṁ śaraṇam vraja |  
ahaṁ tvām sarva-pāpebhyo mokṣayiṣyāmi mā sucaḥ ||69||

agastya-saṁhitāyām --

yathā vidhi-niṣedhau tu muktaṁ naivopasarpataḥ |  
tathā na spr̥ṣato rāmopāsakaṁ vidhi-pūrvakam ||70||

ekādaśe eva (11.5.42) -

svapāda-mulaṁ bhajataḥ priyasya  
tyaktāny abhāvasya hariḥ pareśaḥ |  
vikarma yac cotpatitaṁ kathañcid  
dhunoti sarvaṁ hṛdi sanniviṣṭaḥ ||71||

hari-bhakti-vilāse'syā bhakter aṅgāni lakṣaśaḥ |

kintu tāni prasiddhāni nirdiśyante yathāmati ||72||

atra aṅga-lakṣaṇam -

āśritāvāntarāneka-bhedaṁ kevalam eva vā |  
ekaṁ karmātra vidvadbhir ekaṁ bhakty-aṅgam ucyate ||73||

atha aṅgāni -

guru-pādāśrayas tasmāt kṛṣṇa-dīkṣādi-śikṣaṇam |  
viśrambheṇa guroḥ sevā sādhu-vartmānuvartanam ||74||  
sad-dharma-pṛcchā bhogādi-tyāgaḥ kṛṣṇasya hetave |  
nivāso dvārakādaḥ ca gaṅgāder api sannidhau ||75||  
vyāvahāreṣu sarveṣu yāvad-arthānuvartitā |  
hari-vāsara-sammāno dhātry-aśvatthādi-gauravam ||76||  
eṣām atra daśāṅgānām bhavet prārambha-rupatā ||77||  
saṅga-tyāgo vidūreṇa bhagavad-vimukhair janaiḥ |  
śiṣyādy-ananubandhitvaṁ mahārambhādy-anudyamaḥ ||78||

bahu-grantha-kalābhyāsa-vyākhyā-vāda-vivarjanam ||79||  
 vyāvahāre'py akārpaṇyaṁ śokādy-avaśa-vartitā ||80||  
 anya-devān avajñā ca bhūtānudvega-dāyitā |  
 sevā-nāmāparādhānām udbhavābhāva-kāritā ||81||  
 kṛṣṇa-tad-bhakta-vidveṣa-vinindādy-asahiṣṇutā |  
 vyatirekatayāmīśāṁ daśānām syād anuṣṭhitīḥ ||82||  
 asyās tatra praveśāya dvāratve'py aṅga-vimśateḥ |  
 trayāṁ pradhānam evoktāṁ guru-pādāśrayādikam ||83||  
 dhṛtir vaiṣṇava-cihñānām harer nāmākṣarasya ca |  
 nirmālyādeś ca tasyāgre tāṇḍavam daṇḍavan-natiḥ ||84||  
 abhyutthānam anuvrajyā gatiḥ sthāne parikramaḥ |  
 arcaṇam paricaryā ca gītaṁ saṅkīrtanam japah ||85||  
 vijñaptiḥ stava-pāṭhaś ca svādo naivedya-pādyayoḥ |  
 dhūpa-mālyādi-saurabhyāṁ śrī-mūrteḥ sprṣṭir īkṣaṇam ||86||  
 ārātrikotsavādeś ca śravaṇam tat-kṛpekṣaṇam |  
 smṛtir dhyānam tathā dāsyāṁ sakhyam ātma-nivedanam ||87||  
 nija-priyopaharaṇam tad-arthe'khila-ceṣṭitam |  
 sarvathā śaraṇāpattis tadyānām ca sevnam ||88||  
 tadyās tulasī-śāstra-mathurā-vaiṣṇavādayaḥ |  
 yathā-vaibhava-sāmagrī sad-goṣṭhībhir mahotsavaḥ ||89||  
 ūrjādaro viśeṣeṇa yātrā janma-dinādiṣu |  
 śraddhā viśeṣataḥ prītiḥ śrī-mūrter aṅghri-sevane ||90||  
 śrīmad-bhāgavatārthānām āsvādo rasikaiḥ saha |  
 sajātiyāśaye snigdhe sādhu saṅgaḥ svato vare ||91||  
 nāma-saṅkīrtanam śrī-mathurā-maṇḍale sthitiḥ ||92||  
 aṅgānām pañcakasyāsyā pūrvam vilikhitasya ca |  
 nikhila-śraīṣṭhya-bodhāya punar apy atra kīrtanam ||93||  
 iti kāya-hṛṣīkāntaḥ-karaṇānām upāsanāḥ ||94||  
 catuṣṣaṣṭīḥ pṛthak sāṅghātika-bhedāt kramādināḥ ||95||  
 athārsānumatenaiśāṁ udāharaṇam īryate ||96||

1 - tatra gurupādāśrayo, yathā **ekādaśe** (11.3.21) -  
 tasmād guruṁ prapadyeta jijñāsuḥ śreya uttamam |  
 śābde pare ca niṣṇātām brahmaṇy upaśamāśrayam ||97||

2 - śrī-kṛṣṇa-dīkṣādi-śikṣaṇam, yathā tatraiva (11.3.22)  
 tatra bhāgavatān dharmān śikṣed gurv-ātma-daivataḥ |  
 amāyayānuvṛtīyā yais tuṣyed ātmātma-do hariḥ ||98||

3 - viśrambheṇa guroḥ sevā, yathā tatraiva (11.17.27)-  
 ācāryam mām vijānīyān nāvamanyeta karhicit |  
 na martya-buddhyāsūyeta sarva-deva-mayo guroḥ ||99||

4 - sādhu-vartmānuvartanam, yathā **skānde** -  
 sa mṛgyaḥ śreyasām hetuḥ panthāḥ santāpa-varjitaḥ |  
 anvāpta-śramam pūrve yena santaḥ pratasthire ||100||

**brahma-yāmale** ca -

śruti-smṛti-purāṇādi-pañcarātra-vidhim vinā |  
aikāntiki harer bhaktir utpātāyaiva kalpate ||101||

bhaktir aikāntiki veyam avicārāt pratiyate |  
vastutas tu tathā naiva yad aśāstrīyatekṣyate ||102||

5 - sad-dharma-ṛcchā, yathā **nāradiye** --  
acirād eva sarvārthaḥ sidhyaty eṣām abhīpsitaḥ |  
sad-dharmasyāvabodhāya yeṣām nirbandhiniḥ matiḥ ||103||

6 - kṛṣṇārthe bhogādi-tyāgo, yathā **pādme** -  
harim uddīśya bhogāni kāle tyaktavatas tava |  
viṣṇu-loka-sthitā sampad-alolā sā pratikṣate ||104||

7 - dvārakādi-nivāso, yathā **skānde** --  
samvatsaram vā ṣaṇmāsān māsam māsārdham eva vā |  
dvārakā-vāsinaḥ sarve narā nāryaś caturbhujāḥ ||105||

ādi-padena puruṣottama-vāsaś ca, yathā **brāhme** --  
aho kṣetrasya mähātmyam samantād daśa-yojanam |  
diviṣṭhā yatra paśyanti sarvān eva caturbhujān ||106||

gaṅgādi-vāso, yathā **prathame** (1.19.6) --  
yā vai lasac-chrī-tulasī-vimiśra-  
kṛṣṇāṅghri-reṇv-abhyadhikāmbu-netrī |  
punāti seśān ubhayatra lokān  
kas tām na seveta mariṣyamāṇaḥ ||107||

8 – yāvad-arthānuvartitā, yathā **nāradiye** --  
yāvatā syāt sva-nirvāhaḥ svīkuryāt tāvad artha-vit |  
ādhikye nyūnatāyām ca cyavate paramārthataḥ ||108||

9 - hari-vāsara-sammāno, yathā **brahma-vaivarte** -  
sarva-pāpa-praśamanam puṇyam ātyantikam tathā |  
govinda-smāraṇam nṛṇām ekadaśyām upoṣaṇam ||109||

10 – dhātry-aśvatthādi-gauravam, yathā **skānde** -  
aśvattha-tulasī-dhātrī-go-bhūmisura-vaiṣṇavāḥ |  
pūjitāḥ praṇatāḥ dhyatāḥ kṣapayanti nṛṇām agham ||110||

11 - atha śrī-kṛṣṇa-vimukha-jana-saṁtyāgo, yathā **kātyāyana-saṁhitāyām** -  
varam huta-vaha-jvālā-pañjarāntar-vyavasthitiḥ |  
na śauri-cintā-vimukha-jana-saṁvāsa-vaiśasam ||111||

**viṣṇu-rahasye** ca -  
āliṅganam varam manye vyāla-vyāghra-jalaukasam |  
na saṅgaḥ śalya-yuktānām nānā-devaika-sevinām ||112||

12 - 13 - 14 - śiṣyānanubanddhitivādi-trayaṁ, yathā **saptame** (7.13.8) -  
na śiṣyān anubadhnīta granthān naivābhyased bahūn |  
na vyākhyāṁ upayujīta nārambhān ārabhet kvacit ||113||

15 - vyāvahāre'py akārpaṇyaṁ, yathā **pādme** --  
alabdhe vā vinaṣṭe vā bhakṣyācchādāna-sādhane |  
aviklava-matir bhūtvā harim eva dhiyā smaret ||114||

16 – śokādy-avaśa-vartitā, yathā tatraiva --  
śokāmarṣādibhir bhāvair ākrāntaṁ yasya mānasam |  
kathaṁ tatra mukundasya sphūrṭi-sambhāvanā bhavet ||115||

17- anya-devānājñā, yathā tatraiva --  
harir eva sadārādhyāḥ sarva-deveśvareśvaraḥ |  
itare brahma-rudrādyā nāvajñeyāḥ kadācana ||116||

18- bhūtānudvega-dāyitā, yathā **mahābhārate** --  
pīteva putraṁ karuṇo nodvejayati yo janam |  
viśuddhasya hr̥ṣīkeśas tūrṇaṁ tasya prasīdati ||117||

19 - sevā-nāmāparādhānāṁ varjanaṁ, yathā **vārāhe** --  
mamārcanāparādhā ye kīrtiyante vasudhe mayā |  
vaiṣṇavena sadā te tu varjanīyāḥ prayatnataḥ ||118||

**pādme** ca --  
sarvāparādhā-kṛd api mucyate hari-saṁśrayaḥ |  
harer apy aparādhān yaḥ kuryād dvipadapāṁśulaḥ ||119||  
nāmāśrayaḥ kadācit syāt taraty eva sa nāmataḥ |  
nāmno hi sarva-suhṛdo hy aparādhāt pataty adhaḥ ||120||

20- tan-nindādy asahiṣṇutā, yathā **śrī-daśame** (10.74.40) –  
nindāṁ bhagavataḥ śr̥ṇvaṁs tat-parasya janasya vā |  
tato nāpaiti yaḥ so'pi yāty adhaḥ sukṛtāc cyutaḥ ||121||

21 - atha vaiṣṇava-cihṇa-dhṛtiḥ, yathā **pādme** --  
ye kaṇṭha-lagna-tulasī-nalinākṣā-mālā  
ye bāhu-mūla-paricihṇita-śaṅkha-cakrāḥ |  
ye vā lalāṭa-phalake lasad-ūrdhva-puṇḍrās  
te vaiṣṇavā bhuvanam āśu pavitrāyanti ||122||

22 - nāmākṣara-dhṛtiḥ, yathā **skānde** --  
hari-nāmākṣara-yutaṁ bhāle gopī-mṛḍaṅkitam |  
tulasī-mālikoraskaṁ spr̥ṣeyur na yamodbhaṭāḥ ||123||

**pādme** ca --  
kṛṣṇa-nāmākṣarair gātram aṅkayec candanādinā |  
sa loka-pāvano bhutvā tasya lokam avāpnuyāt ||124||

23 - **nirmālya-dhṛtiḥ**, yathā **ekādaśe** (11.6.46)--  
tvayopayukta-srag-gandha-vāso'laṅkāra-carcitaḥ |  
ucchiṣṭa-bhojino dāsās tava māyām jayemahi ||125||

**skānde** ca --  
kṛṣṇottīrṇam tu nirmālyam yasyāṅgam sprṣate mune |  
sarva-rogaḥ tathā pāpair mukto bhavati nārada ||126||

24 - **agre tāṇḍavam**, yathā **dvārakā-māhātmye** --  
yo nṛtyati prahrṣṭātmā bhāvair bahuṣu bhaktitaḥ |  
sa nirdahati pāpāni manvantara-śateṣv api ||127||

tathā śrī-nāradoktau ca --  
nṛtyatām śrī-pater agre tālikā-vādanair bhṛṣam |  
udḍīyante śarīra-sthāḥ sarve pātaka-pakṣiṇaḥ ||128||

25 – **daṇḍavan-natiḥ**, yathā **nāradīye** --  
eko'pi kṛṣṇāya kṛtaḥ praṇāmo  
daśāśvamedhāvabhṛthair na tulyaḥ |  
daśāśvamedhī punar eti janma  
kṛṣṇa-praṇāmī na punar-bhavāya ||129||

26 - **abhyūttānam**, yathā **brahmāṇḍe** --  
yān ārūḍhaṁ puraḥ prekṣya samāyāntam janārdanam |  
abhyūttānam naraḥ kurvan pātayet sarva-kilbiṣam ||130||

27 - **anuvrajyā**, yathā **bhaviṣyottare** --  
rathena saha gacchanti pārsvataḥ pṛṣṭhato'grataḥ |  
viṣṇunaiva samāḥ sarve bhavanti śvapadādayaḥ ||131 ||

28 - **sthāne gatiḥ**  
sthānam tīrtham grham cāsya tatra tīrthe gatiḥ yathā ||132 ||

**purāṇāntare** --  
saṁsāra-maru-kāntāra-nistāra-karaṇa-kṣamau |  
slāghyau tāv eva caraṇau yau hares tīrtha-gāminau ||133 ||

**ālaye** ca, yathā **hari-bhakti-sudhodaye** --  
pravīśann ālayam viṣṇor darśanārtham subhaktimān |  
na bhūyaḥ pravīṣen mātuḥ kukṣi-kārāgrham sudhīḥ ||134 ||

29 - **parikramo**, yathā tatraiva --  
viṣṇuṁ pradakṣiṇī-kurvan yas tatrāvartate punaḥ |  
tad evāvartanam tasya punar nāvartate bhava ||135||

**skānde** ca **caturmāsya-māhātmye** --  
catur-vāram bhramibhis tu jagat sarvam carācaram |  
krāntam bhavati viprāgrya tat-tīrtha-gamanādikam ||136||

30 - atha arcanam --  
śuddhi-nyāsādi-pūrvāṅga-karma-nirvāha-pūrvakam |  
arcanam tūpacārāṇām syān mantreṇopapādanam ||137||

tad, yathā **daśame** -- (10.81.19)  
svargāpavargayoḥ pumsām rasāyām bhuvī sampadām |  
sarvāsām api siddhīnām mūlām tāt-caraṇārcanam ||138||

**viṣṇurahasye** ca --  
śrī-viṣṇor arcanam ye tu prakurvanti narā bhuvī |  
te yānti śāśvataṁ viṣṇor ānandaṁ paramaṁ padam ||139 ||

31 - paricaryā --  
paricaryā tu sevopakaraṇādi-pariṣkriyā |  
tathā prakīrṇaka-cchatra-vāditrādyair upāsanaḥ ||140||

yathā **nārādiye** --  
muhūrtam vā muhūrtārdham yas tiṣṭhed dhari-mandire |  
sa yāti paramaṁ sthānaṁ kim u śuśrūṣaṇe ratāḥ ||141 ||

yathā **caturthe** (4.21.31) --  
yat-pāda-sevābhirucis tapasvinām  
aśeṣa-janmopacitam malam dhīyaḥ |  
sadyaḥ kṣiṇoty anvaham edhatī satī  
yathā padānguṣṭha-viniṣṭā sarit ||142 ||

aṅgāni vividhāny eva syuḥ pūjā-paricaryayoḥ |  
na tāni likhitāny atra grantha-bāhulya-bhītitaḥ ||143 ||

32 - atha gītam, yathā **laiṅge** --  
brāhmaṇo vāsudevākhyam gāyamāno'nisam param |  
hareḥ sālokyaṁ āpnoti rudra-gānādhikam bhavet ||144 ||

33 - atha saṁkīrtanam --  
nāma-līlā-guṇādīnām uccair-bhāṣā tu kīrtanam ||145||

tatra nāma-kīrtanam, yathā **viṣṇu-dharme** --  
kṛṣṇeti maṅgalaṁ nāma yasya vāci pravartate |  
bhasmībhavanti rājendra mahā-pātaka-koṭayaḥ ||146||

līlā-kīrtanam, yathā **saptame** (7.9.18) --  
so'ham priyasya suhrdaḥ paradevatāyā  
līlā-kathās tava nṛsimha viriṅca-gītāḥ |  
aṅjas titarmy anugṛṇan guṇa-vipramukto  
durgāni te pada-yugālaya-hamsa-saṅgaḥ ||147||

guṇa-kīrtanam, yathā **prathame** (1.5.22) --

idaṁ hi puṁsas tapasaḥ śrutasya vā  
sviṣṭasya sūktasya ca buddhi-dattayoḥ |  
avicyuto'rthaḥ kavibhir nirūpito  
yad uttamaḥśloka-guṇānuvarṇanam ||148||

34 - atha japaḥ  
mantrasya sulaghūccāro japa ity abhidhīyate ||149 ||

yathā pādme --  
kṛṣṇāya nama ity eṣa mantraḥ sarvārtha-sādhakaḥ |  
bhaktānām japatām bhūpa svarga-mokṣa-phala-pradaḥ ||150||

35 - atha vijñaptiḥ, yathā skānde --  
harim uddiśya yat kiñcit kṛtaṁ vijñāpanaṁ girā |  
mokṣa-dvārāgalān mokṣas tenaiva vihitas tava ||151 ||

samprārthanātmikā dainya-bodhikā lālasāmayī |  
ity ādir vividhā dhīraiḥ kṛṣṇe vijñaptir īritā ||152 ||

tatra samprārthanātmikā, yathā pādme --  
yuvatīnām yathā yūni yūnām ca yuvatau yathā |  
mano'bhiramate tadvan mano'bhiramatām tvayi ||153 ||

dainya-bodhikā, yathā tatraiva --  
mat-tulyo nāsti pāpātmā nāparādhī ca kaścana |  
parihāre'pi lajjā me kim brūve puruṣottama ||154 ||

lālasāmayī, yathā śrī-nārada-pañcarātre --  
kadā gambhīrayā vācā śriyā yukto jagat-pate |  
cāmara-vyagra-hastaṁ mām evaṁ kurv iti vakṣyasi ||155||

yathā vā --  
kadāhaṁ yamunā-tīre nāmāni tava kīrtayan |  
udbāṣpaḥ puṇḍarīkākṣa racayīṣyāmi tāṇḍavam ||156||

36 - atha stava-pāṭhaḥ --  
proktā maṇiṣibhir gītā-stava-rājādayaḥ stavāḥ ||157||

yathā skānde --  
śrī-kṛṣṇa-stava-ratnaughair yeṣāṁ jihvā tv alaṅkṛtā |  
namasyā muni-siddhānām vandanīyā divaukasām ||158||

nārasimhe ca --  
stotraih stavaś ca devāgre yaḥ stauti madhusūdanam |  
sarva-pāpa-vinirmukto viṣṇu-lokam avāpnuyāt ||159 ||

37 - atha naivedyāsvādo, yathā pādme --  
naivedyam annaṁ tulasī-vimiśraṁ



vīṣeṣataḥ pāda-jalena siktam |  
yo'snāti nityam purato murāreḥ  
prāpṇoti yajñāyuta-koṭi-puṇyam ||160||

38 - atha pādyāsvādo, yathā tatraiva --  
na dānam na havir yeṣām svādhyāyo na surārcanam |  
te'pi pādodakam pītvā prayānti paramām gatim ||161 ||

39 - atha dhūpa-saurabhyam, yathā hari-bhakti-sudhodaye --  
āghrāṇam yad dharer datta-dhūpocchiṣṭasya sarvataḥ |  
tad-bhava-vyāla-daṣṭānām nasyam karma viśāpaham ||162 ||

atha mālya-saurabhyam, yathā tantre --  
praviṣṭe nāsikā-randhre harer nirmālya-saurabhe |  
sadyo vilayam āyāti pāpa-pañjara-bandhanam ||163 ||

agastya-saṁhitāyām ca --  
āghrāṇam gandha-puṣpāder arcitasya tapodhana |  
viśuddhiḥ syād anantasya ghrāṇasyehābhidhīyate ||164 ||

40 - atha śrī-mūrteḥ sparśanam, yathā viṣṇu-dharmottare --  
sprṣtvā viṣṇor adhiṣṭhānam pavitraḥ śraddhayānvitaḥ |  
pāpa-bandhair vinirmuktaḥ sarvān kāmān avāpnuyāt ||165||

41 - atha śrī-mūrter darśanam, yathā vārāhe --  
vṛndāvane tu govindam ye paśyanti vasundhare |  
na te yama-puram yānti yānti puṇya-kṛtām gatim ||166||

42 - ārātrika-darśanam, yathā skānde --  
koṭayo brahma-hatyānām agamyāgama-koṭayaḥ |  
dahaty āloka-mātreṇa viṣṇoḥ sārātrikam mukham ||167||

utsava-darśanam, yathā bhaviṣyottare --  
ratha-stham ye nirīkṣante kautikenāpi keśavam |  
devatānām gaṇāḥ sarve bhavanti śvapacādayaḥ ||168||

ādi-śabdena pūjā-darśanam, yathā āgneye --  
pūjitaṁ pūjyamānam vā yaḥ paśyed bhaktito harim ||169||

43 - atha śravaṇam  
śravaṇam nāma-carita-guṇādīnām śrutir bhavet ||170||

tatra nāma-śravaṇam, yathā gāruḍe --  
saṁsāra-sarpa-daṣṭa-naṣṭa-ceṣṭaika-bheṣajam |  
kṛṣṇeti vaiṣṇavam mantraṁ śrutvā mukto bhaven naraḥ ||171 ||

caritra-śravaṇam, yathā caturthe -- (4.29.41)  
tasmin mahan-mukharitā madhubhic-caritra-

pīyūṣa-śeṣa-saritaḥ paritaḥ sravanti |  
tā ye pibanty avitr̥ṣo nṛpa gādha-karṇais  
tān na spr̥santy aśana-tr̥ḍ-bhaya-śoka-mohāḥ ||172 ||

guṇa-śravaṇam, yathā dvādaśe (12.3.15) --  
yas tūttamaḥśloka-guṇānuvādaḥ  
saṅgīyate'bhikṣṇam amaṅgala-ghnaḥ |  
tam eva nityam śr̥ṇuyād abhikṣṇam  
kṛṣṇe'malām bhaktim abhīpsamānaḥ ||173 ||

atha tat-kr̥pekṣaṇam, yathā daśame (10.14.8) --  
tat te'nukampām su-samikṣamāṇo  
bhuñjāna evātma-kṛtam vipākam |  
hr̥d-vāg-vapurbbhir vidadhan namas te  
jīveta yo mukti-pade sa dāya-bhāk ||174 ||

atha smṛtiḥ --  
yathā katham cin-manasā sambandhaḥ smṛtir ucyate ||175||

yathā viṣṇu-purāṇe (5.17.17) --  
smṛte sakala-kalyāṇa-bhājanam yatra jāyate |  
puruṣam tam ajam nityam vrajāmi śaraṇam harim ||176||

yathā ca pādme --  
prayāṇe cāprayāṇe ca yan-nāma smaratām nṛṇām |  
sadyo naśyati pāpaughō namas tasmai cid-ātmane ||177||

atha dhyānam --  
dhyānam rupa-guṇa-kṛdā-sevādeḥ suṣṭhu cintanam ||178||

tatra rūpa-dhyānam, yathā nārasimhe --  
bhagavac-caraṇa-dvandva-dhyānam nirdvandvam īritam |  
pāpino'pi prasaṅgena vihitaṁ suhitaṁ param ||179 ||

guṇa-dhyānam, yathā viṣṇudharme --  
ye kurvanti sadā bhaktyā guṇānusmaraṇam hareḥ |  
prakṣiṇa-kaluṣaughās te praviśanti hareḥ padam ||180||

kṛdā-dhyānam, yathā padme --  
sarva-mādhurya-sārāṇi sarvādbhutamayāni ca |  
dhyāyan hares caritrāṇi lalitāni vimucyate ||181 ||

sevā-dhyānam, yathā purāṇāntare --  
mānasenopacārena paricarya harim sadā |  
pare vān-manasā'gamyam tam sāksāt pratipedire ||182 ||

atha dāsyam --  
dāsyam karmārpaṇam tasya kainkaryam api sarvathā ||183 ||

tatra ādyam yathā skānde --  
tasmin samarpitam karma svābhāvikam apīśvare |  
bhaved bhāgavato dharmas tat-karma kimutārpitam ||184 ||

karma svābhāvikam bhadram japa-dhyānārcanādi ca |  
itīdam dvividham kṛṣṇe vaiṣṇavair dāsyam arpitam ||185||  
mṛdu-śraddhasya kathitā svalpā karmādhikāritā |  
tad-arpitam harau dāsyam iti kaiścid udīryate ||186||

dvitīyam, yathā nāradīye --  
ihā yasya harer dāsyē karmaṇā manasā girā |  
nikhilāsv apy avasthāsu jīvan-muktaḥ sa ucyate ||187||

atha sakhyam --  
viśvāso mitra-vṛttīś ca sakhyam dvividham īritam ||188||

tatra ādyam, yathā mahābhārate --  
pratijñā tava govinda na me bhaktaḥ praṇāsyati |  
iti saṁsmṛtya saṁsmṛtya praṇān saṁdhārayāmy aham ||189 ||

tathā ekādaśe (11.2.53) ca --  
tri-bhuvana-vibhava-hetave'py akuṅṭha-  
smṛtir ajitātma-surādibhir vimṛgyāt |  
na calati bhagavat-padāravindāl  
lava-nimiśārdham api yaḥ sa vaiṣṇavāgryaḥ ||190||

śraddhā-mātrasya tad-bhaktāv adhikāritva-hetutā |  
aṅgatvam asya viśvāsa-viśeṣasya tu keśave ||191 ||

dvitīyam, yathā agastya-saṁhitāyām --  
paricaryā parāḥ kecit prāsādeṣu ca śerate |  
manuṣyam iva taṁ draṣṭuṁ vyāvahartuṁ ca bandhuvat ||192 ||

atha ātma-nivedanam, yathā ekādaśe (11.29.34) --  
martyo yadā tyakta-samasta-karmā  
niveditātmā vicikīṛsito me |  
tadāmṛtatvam pratipadyamāno  
mayātma-bhuūyāyā ca kalpate vai ||194 ||

artho dvidhātma-śabdasya paṇḍitair upapāyate |  
dehy-ahantāspadam kaiścid dehaḥ kaiścin mamatva-bhāk ||195||

tatra dehī, yathā yāmunācārya-stotre (49) --  
vapurādiṣu yo'pi ko'pi vā  
guṇato'sāni yathā tathā-vidhaḥ |  
tad ayaṁ tava pāda-padmayor  
aham adyaiva mayā samarpitaḥ ||196||

deho, yathā **bhakti-viveke** --  
cintām kuryān na rakṣāyai vikrītasya yathā paśoḥ |  
tathārpayan harau dehaṁ viramed asya rakṣanāt ||197||

duṣkaratvena virale dve sakhyātma-nivedane |  
keṣāṁcid eva dhīrāṇām labhate sādhanārhatām ||198||

atha nija-priyopaharaṇam, yathā **ekādaśe** (11.11.41) --  
yad yad iṣṭatamaṁ loke yac cāti-priyam ātmanaḥ |  
tat tan nivedayen mahyam tad ānantyāya kalpate ||199 ||

atha tad-arthe'khila-ceṣṭitam, yathā **pañcarātre** --  
laukikī vaidikī vāpi yā kriyā kriyate mune |  
hari-sevānukūlaiva sā kāryā bhaktim icchatā ||200||

atha śaraṇāpattiḥ, yathā **hari-bhakti-vilāse** (11.677) --  
tavāsmīti vadan vācā tathaiva manasā vidan |  
tat-sthānam āśritas tanvā modate śaraṇāgataḥ ||201 ||

**śrī-nārasimhe** ca --  
tvām prapanno'smi śaraṇam deva-deva janārdana |  
iti yaḥ śaraṇam prāptas tam kleśād uddharāmy aham ||202 ||

53 -- atha tadīyānām sevānam | **tulāsyah**, yathā **skānde** --  
yā dr̥ṣṭā nikhilāgha-saṅga-samanī spr̥ṣṭā vapuḥ-pāvanī  
rogāṇām abhivanditā nirasānī siktāntaka-trāsinī |  
pratyāsatti-vidhāyinī bhagavataḥ kṛṣṇasya saṁropitā  
nyastā tac-caraṇe vimukti-phaladā tasyai tulasyai namaḥ ||203 ||

tathā ca tatraiva --  
dr̥ṣṭā spr̥ṣṭā tathā dhyātā kīrtitā namitā stutā |  
ropitā sevitā nityam pūjitā tulasī śubhā ||204 ||  
navadhā tulasīm devīm ye bhajanti dine dine |  
yuga-koṭi-sahasrāṇi te vasanti harer gr̥he ||205||

54 -- atha śāstrasya,  
śāstram atra samākhyātam yad bhakti-pratipādakam ||206||

yathā **skānde** --  
vaiṣṇavāni tu śāstrāṇi ye śṛṅvanti paṭhanti ca |  
dhanyās te mānavā loke tesām kṛṣṇaḥ prasīdati ||207||  
vaiṣṇavāni tu śāstrāṇi ye'rcayanti gr̥he narāḥ |  
sarva-pāpa-vinirmuktā bhavanti sura-vanditāḥ ||208||  
tiṣṭhate vaiṣṇavam śāstram likhitam yasya mandire |  
tatra nārāyaṇo devaḥ svayam vasati nārada ||209 ||

tathā **śrī-bhāgavate dvādaśe** (12.13.15) ca --

sarva-vedānta-sāraṁ hi śrī-bhāgavatam iṣyate |  
tad-rasāmṛta-tṛptasya nānyatra syād ratiḥ kvacit ||210||

55 -- atha mathurāyāḥ, yathā ādi-vārāhe  
mathurām ca parityajya yo'nyatra kurute ratim |  
mūḍho bhramati saṁsāre mohitā mama māyayā ||211 ||

brahmāṇḍe ca --  
trailokya-varti-tīrthānām sevanād durlabhā hi yā |  
parānanda-mayī siddhir mathurā-sparṣa-mātrataḥ ||212 ||

śrutā smṛtā kīrtitā ca vāñchitā prekṣitā gatā |  
sprṣtā śritā sevitā ca mathurābhīṣṭadā nṛṇām |  
iti khyātam purāṇeṣu na vistāra-bhiyocyate ||213 ||

56 --atha vaiṣṇavānām sevanām, yathā pādme (6.253.176) --  
ārādhanānām sarveṣām viṣṇor ārādhanām param |  
tasmāt parataram devi tadīyānām samarcanam ||214 ||

ṛtīye (3.7.19) ca --  
yat-sevayā bhagavataḥ kūṭa-sthasya madhu-dviṣaḥ |  
rati-rāso bhavet tīvraḥ pādayor vyasanārdanaḥ ||215||

skānde ca --  
śaṅkha-cakrāṅkita-tanuḥ śirasā mañjarī-dharaḥ |  
gopī-candana-liptāṅgo dṛṣṭaś cet tad-agmaḥ kutaḥ ||216||

prathame (1.19.33) ca --  
yeṣām saṁsmaraṇāt puṁsām sadyaḥ śuddhyanti vai grhāḥ |  
kiṁ punar darśana-sparśa-pāda-śaucāsanādibhiḥ ||217||

ādi-purāṇe --  
ye me bhakta-janāḥ pārtha na me bhaktās ca te janāḥ |  
mad-bhaktānām ca ye bhaktās te me bhaktatamā matāḥ ||218||

yāvanti bhagavad-bhakter aṅgāni kathitāniha |  
prāyas tāvanti tad-bhakta-bhakter api budhā viduḥ ||219 ||

57 - atha yathā-vaibhava-mahotsavo, yathā pādme --  
yaḥ karoti mahīpāla harer gehe mahotsavam |  
tasyāpi bhavati nityam hari-loke mahotsava ||220||

58 - atha ūrjādaro, yathā pādme --  
yathā dāmodaro bhakta-vatsalo vidito janaiḥ |  
tasyāyam tādṛśo māsaḥ svalpam apy uru-kāraḥ ||221 ||

tatrāpi mathurāyām viśeṣo, yathā tatraiva --  
bhuktiṁ muktiṁ harir dadyād arcito'nyatra sevinām |

bhaktim tu na dadāty eva yato vaśyakarī hareḥ ||222 ||  
sā tv añjasā harer bhaktir labhyate kārttike naraiḥ |  
mathurāyām sakṛd api śrī-dāmodara-sevanāt ||223 ||

59 -- atha śrī-janma-dina-yātrā, yathā bhaviṣyottare --  
yasmin dine prasūteyaṁ devakī tvām janārdana |  
tad-dinaṁ brūhi vaikuṅṭha kurmas te tatra cotsavam |  
tena samyak-prapannānām prasādaṁ kuru keśavaḥ ||224 ||

60 -- atha śrī-mūrter-anghri-sevane prītiḥ, yathā ādi-purāṇe --  
mama nāma-sadāgrāhī mama sevā-priyaḥ sadā |  
bhaktis tasmai pradātavyā na tu muktiḥ kadācana ||225||

61 -- atha śrī-bhāgavatārthāsvādo, yathā prathame (1.1.3) --  
nigama-kalpa-taror-galitaṁ phalaṁ  
śuka-mukhād amṛta-drava-saṁyutam |  
pibata bhāgavataṁ rasam ālayaṁ  
muhur aho rasikā bhuvi bhāvukāḥ ||226||

tathā dvitīye (2.1.9) ca --  
pariniṣṭhito'pi nairguṇye uttamaḥśloka-līlayā |  
grhita-cetā rājarṣe ākhyānaṁ yad adhītavān ||227||

62 --atha sa-jātīyāśaya-snigdha-śrī-bhagavad-bhakta-saṅgo, yathā prathame (1.18.13) --  
tulayāma lavenāpi na svargaṁ nāpunar-bhavam |  
bhagavat-saṅgi-saṅgasya martyānām kimutāśiṣaḥ ||228||

hari-bhakti-sudhodaye ca --  
yasya yat-saṅgatiḥ puṁso maṇivat syāt sa tad-guṇaḥ |  
sva-kūlarddhyai tato dhīmān sva-yūthyān eva saṁśrayet ||229 ||

63 -- atha śrī-nāma saṁkīrtanaṁ, yathā dvitīye (2.1.11)  
etan nirvidyamānānām icchatām akuto-bhayam |  
yoginām nṛpa nirṇītaṁ harer nāmānukīrtanaṁ ||230||

ādi-purāṇe ca --  
gītvā ca mama nāmāni vicaren mama sannidhau |  
iti bravīmi te satyaṁ krīto'ham tasya cārjuna ||231 ||

pādme ca --  
yena janma-sahasrāṇi vāsudevo niṣevitaḥ |  
tan-mukhe hari-nāmāni sadā tiṣṭhanti bhārata ||232 ||

yatas tatraiva ca --  
nāma cintāmaṇiḥ kṛṣṇaś caitanya-rasa-vigrahaḥ |  
pūrṇaḥ śuddho nitya-mukto'bhinnatvān nāma-nāminoḥ ||233 ||

ataḥ śrī-kṛṣṇa-nāmādi na bhaved grāhyaṁ indriyaiḥ |

sevonmukhe hi jihvādau svayam eva sphuraty adaḥ ||234 ||

64 - atha śrī-mathurā-maṇḍale sthitiḥ, yathā pādme --  
anyeṣu puṇya-tīrtheṣu muktir eva mahā-phalam |  
muktaiḥ prārthyā harer bhaktir mathurāyām tu labhyate ||235||  
tri-vargadā kāminām yā mumukṣūṇām ca mokṣadā |  
bhakticchor bhaktidā kas tām mathurām nāśrayed budhaḥ ||236||  
aho madhu-purī dhanyā vaikuṇṭhāc ca garīyasī |  
dinam ekam nivāsenā harau bhaktiḥ prajāyate ||237||

durūhādbhuta-vīrye'smin śraddhā dūre'stu pañcake |  
yatra svalpo'pi sambandhaḥ sad-dhiyām bhāva-janmane ||238||

tatra śrī-murthiḥ yathā --  
smerām bhaṅgi-traya-paricitām sāci-vistīrṇa-dṛṣṭim  
vaṁśī-nyastādharma-kīśalayām ujjvalām candrakena |  
govindākhyām hari-tanum itaḥ keśi-tīrthopakāṇṭhe  
mā prekṣiṣṭhās tava yadi sakhe bandhu-sange'sti raṅgaḥ ||239 ||

śrī-bhāgavatam yathā --  
śaṅke nītāḥ sapadi daśama-skandha-padyāvalinām  
varṇāḥ karṇādhvani pathi katāmānupurvyād bhavadbhiḥ |  
hamho dimbhāḥ parama-śubhadān hanta dharmārtha-kāmān  
yad garhantaḥ sukhamayam amī mokṣam apy ākṣipanti ||240||

kr̥ṣṇa-bhakto yathā --  
drg-ambhobhir dhautaḥ pulaka-patalī maṇḍita-tanuḥ  
skhalann antaḥ-phullo dadhad atipṛthum vepathum api |  
dṛṣoḥ kakṣām yāvan mama sa puruṣaḥ ko'py upayayau  
na jāte kim tāvan matir iha gr̥he nābhīramate ||241 ||

nāma yathā --  
yadavadhi mama śītā vaiṇikenānugītā  
śruti-patham agha-śātror nāmā-gāthā prayātā |  
anavakalita-pūrvām hanta kām apy avasthām  
tadavadhi dadhad-antar-mānasam śāmyatīva ||242 ||

śrī mathurā-maṇḍalam yathā  
taṭa-bhuvi kṛta-kāntiḥ śyāmalā yās taṭinyāḥ  
sphuṭita-nava-kadambālambi-kūjad-dvirephā |  
niravadhi-madhurimṇā maṇḍiteyam katham me  
manasi kam api bhāvam kānana-śrīs tanoti ||243 ||

alaukika-padārthānām acintyā śaktir idṛśī |  
bhāvam tad-viṣayam cāpi yā sahaiva prakāśayet ||244 ||  
keṣāmcit kvacid aṅgānām yat kṣudram śrūyate phalam |  
bahir-mukha-pravṛtṭyaitat kintu mukhyaṁ phalam ratiḥ ||245||  
sammatam bhakti-vijñānam bhakty-aṅgatvam na karmaṇām ||246||

yatha **caikādaśe** (11.20.9)  
tāvat karmāṇi kurvīta na nirvidyeta yāvatā |  
mat-kathā-śravaṇādau vā śraddhā yāvan na jāyate ||247||

jñāna-vairāgyayor bhakti-praveśyopayogitā |  
īṣat prathamam eveti nāṅgatvam ucitam tayoh ||248||  
yad ubhe citta-kāṭhinya-hetū prāyaḥ satām mate |  
sukumāra-svabhāveyaṁ bhaktis tad-dhetur īritā ||249 ||

yathā tatraiva (11.20.31) --  
tasmān mad-bhakti-yuktasya yogino vai mad-ātmanaḥ |  
na jñānaṁ na ca vairāgyaṁ prāyaḥ śreyo bhaved iha ||250||

kintu jñāna-virakty-ādi-sādhyam bhaktyaiva sidhyati ||251 ||

yathā tatraiva (11.20.32-33) --  
yat karmabhir yat tapasā jñāna-vairāgya taś ca yat |  
yogena dāna dharmeṇa śreyobhir itarair api ||252 ||  
sarvaṁ mad-bhakti-yogena mad-bhakto labhate'njasā |  
svargāpavargaṁ mad-dhāma kathaṅcid yadi vāñchati ||253 ||

rucim udvahatas tatra janasya bhajane hareḥ |  
viśayeṣu gariṣṭho'pi rāgaḥ prāyo vilīyate ||254 ||  
anāsaktasya viśayān yathārham upayuñjataḥ |  
nirbandhaḥ kṛṣṇa-sambandhe yuktaṁ vairāgyam ucyate ||255||  
prāpañcikatayā buddhyā hari-sambandhi-vastunaḥ |  
mumuksubhiḥ parityāgo vairāgyaṁ phalgu kathyate ||256||  
proktena lakṣaṇenaiva bhaktir adhikṛtasya ca |  
aṅgatve suniraste'pi nityādy-akhila-karmaṇām ||257||  
jñānasyādhyātmikasyāpi vairagyasya ca phalgunāḥ |  
spaṣṭatārthaṁ punar api tad evedaṁ nirākṛtaṁ ||258||  
dhana-śiṣyādibhir dvārair yā bhaktir upapādyate |  
vidūratvād uttamatā-hānyā tasyāś ca nāṅgatā ||259 ||  
viśeṣaṇatvam evaiṣām saṁśrayanty adhikāriṇām |  
vivekādīny ato'miṣām api nāṅgatvam ucyate ||260||  
kṛṣṇonmukhaṁ svayaṁ yānti yamāḥ śaucādayas tathā |  
ity eṣām ca na yuktā syād bhakty-aṅgāntara-pātītā ||261 ||

yathā **skānde** --  
ete na hy adbhutā vyādha tavāhimsādayo guṇāḥ |  
hari-bhaktau pravṛttā ye na te syuḥ para-tāpinaḥ ||262 ||

tatraiva --  
antaḥ-śuddhir bahiḥ-śuddhis tapaḥ-śānty-adayas tathā |  
amī guṇāḥ prapadyante hari-sevābhikāminām ||263 ||

sā bhaktir eka-mukhyāṅgāśritānaikāṅgi katha vā |



svavāsanānusāreṇa niṣṭhātaḥ siddhi-kṛd bhavet ||264 ||

tatra ekāṅgā, yathā **granthāntare**<sup>1</sup> --  
śrī viṣṇoḥ śravaṇe parikṣid abhavad vaiyāsakiḥ kīrtane  
prahlādaḥ smarāṇe tad-aṅghri-bhajane lakṣmīḥ pṛthuḥ pūjane |  
akrūras tv abhivandane kapi-patir dāsye'tha sakhye'rjunaḥ  
sarvasvātma-nivedane balir abhūt kṛṣṇāptir eṣām parā ||265||

anekāṅgā, yathā **navame** (9.4.18-20) --  
sa vai manaḥ kṛṣṇa-padāravindayor vacānsi vaikuṅṭha-guṇānuvarṇane |  
karau harer mandira-mārjanādiṣu śrutim cakārācyuta-sat-kathodaye ||266||  
mukunda-liṅgālaya-darśane dṛṣau tad-bhṛtya-gātra-sparśe'ṅga-saṅgamam |  
ghrāṇam ca tat-pāda-saroja-saurabhe śrīmat-tulasyā rasanām tad-arpite ||267||  
pādaḥ hareḥ kṣetra-padānusarpane śiro hr̥ṣīkeśa-padābhivandane |  
kāmam ca dāsye na tu kāma-kāmyayā yathottamaḥśloka-janāśraya ratiḥ ||268||

śāstroktayā prabalayā tat-tan-maryādayānvitā |  
vaidhi bhaktir iyaṁ kaiścan maryādā-mārga ucyate ||269 ||

atha rāgānugā –  
virājanīm abhivyaktām vraja-vāsī janādiṣu |  
rāgātmikām anusṛtā yā sā rāgānugocyate ||270||  
rāgānugā-vivekārtham ādau rāgātmikocyate ||271 ||  
iṣṭe svārasikī rāgaḥ paramāviṣṭatā bhavet |  
tan-mayī yā bhaved bhaktiḥ sātra rāgātmikoditā ||272 ||  
sā kāmarūpā sambandha-rūpā ceti bhaved dvidhā ||273 ||

tathā hi **saptame** (7.1.29-30) --  
kāmad dveṣād bhayāt snehād yathā bhaktyeśvare manaḥ |  
āveśya tad agham hitvā bahavas tad-gatim gatāḥ ||274 ||  
gopyaḥ kāmad bhayāt kaṁso dveṣāc caidyādayo nṛpāḥ |  
sambandhād vṛṣṇayaḥ snehād yūyam bhaktyā vayam vibho ||275||iti ||

ānukūlya-viparyāsād bhīti-dveṣau parāhatau |  
snehasya sakhya-vācivād vaidha-bhakty-anuvartitā ||276||  
kim vā premābhidhāyitvān nopayogo'tra sādhanē |  
bhaktyā vayam iti vyaktam vaidhī bhaktir udīritā ||277||  
yad-arīṇām priyāṇām ca prāpyam ekam ivoditam |  
tad brahma-kṛṣṇayor aikyāt kiraṇārkopamā-juṣoḥ ||278||  
brahmaṇy eva layam yānti prāyeṇa ripavo hareḥ |  
kecit prāpyāpi sārūpyābhāsam majjanti tat-sukhe ||279 ||

tathā ca **brahmāṇḍa purāṇe** –  
siddha-lokas tu tamasah pāre yatra vasanti hi |  
siddhā brahma-sukhe magnā daityāś ca harīṇa hatāḥ ||280||

---

<sup>1</sup> Padyāvalī, 53. Anonymous.

rāga-bandhena kenāpi tam bhajanto vrajanty amī |  
aṅghri-padma-sudhāḥ prema-rūpās tasya priyā janāḥ ||281 ||

tathā hi śrī-daśame (10.87.23) –  
nibhṛta-marun-mano'kṣa-dṛḍha-yoga-yujo hṛdi yan  
munaya upāsate tad-arayo'pi yayuḥ smaraṇāt |  
striya uragendra-bhoga-bhuja-daṇḍa-ṣakta-dhiyo  
vayam api te samāḥ sama-dṛṣo'ṅghri-saroja-sudhāḥ ||282 ||

tatra rūpā –  
sā kāmarūpā sambhoga-trṣṇām yā nayati svatām |  
yad asyām kṛṣṇa-saukhyārtham eva kevalam udyamaḥ ||283 ||  
iyam tu vraja-deviṣu suprasiddhā virājate |  
āsām prema-ṣeṣo'yam prāptaḥ kām api mādhurīm |  
tat-tat-kriḍā-nidānatvāt kāma ity ucyate budhaiḥ ||284 ||

tathā ca tantrē –  
premaiva gopa-rāmāṇām kāma ity agamat prathām ||285||

ity uddhavādayo'py etaṁ vāñchati bhagavat-priyāḥ ||286||  
kāma-prāyā ratiḥ kintu kubjāyām eva sammatā ||287||

tatra sambandha-rūpā –  
sambandha-rūpā govinde piṭṛtvādy-ābhimānitā |  
atropalakṣaṇatayā vṛṣṇinām vallavā matāḥ |  
yadaiśya-jñāna-śūnyatvād eṣām rāge pradhānatā ||288||  
kāma-sambandha-rūpe te prema-mātra-svarūpake |  
nitya-siddhāśrayatayā nātra samyag vicārite ||289 ||  
rāgātmikāyā dvaividhyād dvidhā rāgānugā ca sā |  
kāmānugā ca sambandhānugā ceti nigadyate ||290||

tatra adhikārī –  
rāgātmikāika-niṣṭhā ye vraja-vāsi-janādayaḥ |  
teṣām bhāvāptaye lubdho bhaved atrādhikāravān ||291 ||  
tat-tad-bhāvādi-mādhurye śrute dhīr yad apekṣate |  
nātra śāstraṁ na yuktiṁ ca tal-lobhotpatti-lakṣaṇam ||292 ||  
vaidha-bhakty-adhikārī tu bhāvāvirbhavanāvadhi |  
atra śāstraṁ tathā tarkam anukūlam apekṣate ||293 ||  
kṛṣṇam smaran janam cāśya preṣṭham nija-samīhitam |  
tat-tat-kathā-rataś cāsau kuryād vāsam vraje sadā ||294 ||  
sevā sādḥaka-rūpeṇa siddha-rūpeṇa cātra hi |  
tad-bhāva-lipsunā kāryā vraja-lokānusārataḥ ||295||  
śravaṇotkīrtanādīni vaidha-bhakty-uditāni tu |  
yāny aṅgāni ca tāny atra vijñeyāni manīṣibhiḥ ||296||

tatra kāmānugā –  
kāmānugā bhavet trṣṇā kāma-rūpānugāminī ||297||  
sambhogecchā-mayī tat-tad-bhāvecchātmeti sā dvidhā ||298||

keli-tātparyavaty eva sambhogecchā-mayī bhavet |  
tad-bhāvecchātmikā tāsām bhāva-mādhurya-kāmitā ||299 ||  
śrī-mūrter mādhurīm prekṣya tat-tal-lilām niśamya vā |  
tad-bhāvākāṅkṣiṇo ye syus teṣu sādhanatānayoḥ |  
purāṇe śruyate **pādme** puṁsam api bhaved iyaṁ ||300||

yathā –  
purā maharṣayaḥ sarve daṇḍakāraṇya-vāsinaḥ |  
dṛṣṭvā rāmaṁ hariṁ tatra bhoktum aicchan suvigrahaṁ ||301 ||  
te sarve strītvam āpannāḥ samudbhūtās ca gokule |  
hariṁ samprāpya kāmena tato muktā bhavārṇavāt ||302 ||

riraṁsām suṣṭhu kurvan yo vidhi-mārgena sevate |  
kevalenaiva sa tadā mahiṣītvam iyāt pure ||303 ||

tathā ca **mahā-kaurme** –  
agni-putrā mahātmānas tapasā strītvam āpire |  
bhartāraṁ ca jagad-yoniṁ vāsudevam ajaṁ vibhum ||304 ||

atha sambandhānugā --  
sā sambandhānugā bhaktiḥ procyate sadbhir ātmani |  
yā pitṛtvādi-sambandha-mananāropanātmikā ||305||  
lubdhair vātsalya-sakhyādaḥ bhaktiḥ kāryātra sādhakaiḥ |  
vrajendra-subalādīnām bhāva-ceṣṭita-mudrayā ||306||  
tathā hi śruyate śāstre kaścit kurupurī-sthitaḥ |  
nanda-sūnor adhiṣṭhānaṁ tatra putratayā bhajan |  
nāradasyopadeśena siddho'bhūd vṛddha-varadhakīḥ ||307||

ataeva **nārāyaṇa-vyūha-stave** –  
pati-putra-suhṛd-bhrāṭṛ-pitṛvan maitravad dharim |  
ye dhyāyanti sadodyuktās tebhyo'pīha namo namaḥ ||308||

kr̥ṣṇa-tad-bhakta-kāruṇya-mātra-lābhaika-hetukā |  
puṣṭi-mārgatayā kaiścid iyaṁ rāgānugocyate ||309 ||

iti śrī-śrī-bhakti-rasāmṛta-sindhau  
purva-vibhāge sādhana-bhakti-laharī-dvitiyā ||

atha bhāvaḥ

śuddha-sattva-viśeṣātmā prema-sūryāṁśu-sāmya-bhāk |  
rucibhiś citta-māsṛṇya-kṛd asau bhāva ucyate ||1 ||

tathā hi **tantrē** --  
preṁṇas tu prathamāvasthā bhāva ity abhidhīyate |  
sāttvikāḥ svalpa-mātrāḥ syur atrāśru-pulakādayaḥ ||2 ||

sa yathā **padma-purāṇe** --  
dhyāyaṁ dhyāyaṁ bhagavataḥ pādāmbuja-yugaṁ tadā |  
iṣad-vikriyamāṇātmā sārdra-dṛṣṭir abhūd asau ||3 ||

āvīrbhūya mano-vṛttau vrajanti tat-svarūpatām |  
svayaṁ-prakāśa-rūpāpi bhāsamānā prakāśyavat ||4 ||  
vastutaḥ svayaṁ āsvāda-svarūpaiva ratis tv asau |  
kṛṣṇādi-karmakāsvāda-hetutvaṁ pratipadyate ||5||  
sādhanābhīniveśena kṛṣṇa-tad-bhaktayos tathā |  
prasādenātidhanyānām bhāvo dvedhābhijāyate |  
ādyas tu prāyikas tatra dvitīyo viralodayaḥ ||6||

tatra sādhanābhīniveśa-jaḥ  
vaidhī-rāgānugā-mārga-bhedena parikīrtitaḥ |  
dvividhaḥ khalu bhāvo'tra sādhanābhīniveśajaḥ ||7||  
sādhanābhīniveśas tu tatra niṣpādayan rucim |  
harāv āsaktim utpādya ratim saṁjanayaty asau ||8||

tatra ādyo (1.5.26) --  
tatrānvaham kṛṣṇa-kathāḥ pragāyatām  
anugraheṇāśṛṇavam manoharāḥ |  
tāḥ śraddhayā me'nupadam viśṛṇvataḥ  
priya-śravasy aṅga mamābhavad ratiḥ ||9 ||iti |

ratyā tu bhāva evātra na tu premābhīdhiyate |  
mama bhaktiḥ pravṛtteti vakṣyate sa yad agrataḥ ||10||

yathā tatraiva (1.5.28) --  
itthaṁ śarat-prāvṛṣikāv ṛtū harer  
viśṛṇvato me'nusavam yaśo'malam |  
saṅkīrtiyamānam munibhir mahātmabhir  
bhaktiḥ pravṛttātma rajas-tamopahā ||11 ||

**ṛtīye** ca (3.25.25) --  
satām prasaṅgān mama vīrya-saṁvido  
bhavanti hṛt-karṇa-rasāyanāḥ kathāḥ |  
taj-joṣaṇād āśv apavarga-vartmani  
śraddhā ratir bhaktir anukramiṣyati ||12 ||

purāṇe nātya-śāstre ca dvayos tu rati-bhāvayoḥ |  
samānārthatayā hy atra dvayam aikyena lakṣitam ||13 ||

dvitīyo, yathā **pādme** --  
itthaṁ manoratham bālā kurvatī nṛtya utsukā |  
hari-prītyā ca tām sarvām rātrim evātyavāhayat ||14 ||

atha śri-kṛṣṇa-tad-bhakta-prasādajaḥ  
sādhanena vinā yas tu sahasaivābhijāyate |

sa bhāvah kṛṣṇa-tad-bhakta-prasādaja itīyate ||15||

atha śrī-kṛṣṇa-prasādajaḥ --  
prasādā vācikaloka-dāna-hārdādayo hareḥ ||16||

tatra vācika-prasādajaḥ, yathā nārādīye --  
sarva-maṅgala-mūrdhanyā pūrṇānanda-mayī sadā |  
dvijendra tava mayy astu bhaktir avyābhicāriṇī ||17||

āloka-dānajaḥ, yathā skānde --  
adṛṣṭa-pūrvam ālokya kṛṣṇam jāṅgala-vāsinaḥ |  
viklidyad-antarātmano dṛṣṭim nākraṣṭum īsire ||18||

hārdaḥ --  
prasāda āntaro yaḥ syāt sa hārda iti kathyate ||19 ||

yathā śuka-saṁhitāyām --  
mahābhāgavato jātaḥ putras te bādarāyaṇa |  
vinopāyair upeyābhūd viṣṇu-bhaktir ihoditā ||20||

atha tad-bhakta-prasādajaḥ, yathā saptame (7.4.36)  
guṇair alam asaṅkhyeyair mahātmyam tasya sūcyate |  
vāsudeve bhagavati yasya naisargikī ratiḥ ||21 ||

nāradasya prasādena prahlāde śudha-vāsanā |  
nisargaḥ saiva tenātra ratir naisargikī matā ||22 ||

skānde ca --  
aho dhanyo'si devaṣe kṛpayā yasya tat-kṣaṇāt |  
nīco'py utpulako lebhe lubdhako ratim acyute ||23 ||

bhaktānām bhedataḥ seyam ratiḥ pañca-vidhā matā |  
agre vivicya vaktavyā tena nātra prapañcyate ||24 ||  
kṣāntir avyārtha-kālatvam viraktir māna-śunyatā |  
āśā-bandhaḥ samutkaṅṭhā nāma-gāne sadā ruciḥ ||25||  
āsaktis tad-guṇākhyāne prītis tad-vasati-sthale |  
ity ādayo'nubhāvāḥ syur jāta-bhāvāṅkure jane ||26||

tatra kṣāntiḥ --  
kṣobha-hetāv api prāpte kṣāntir akṣubhitātmatā ||27||

yathā prathame (1.19.15) --  
tam mopayātam pratiyantu viprā  
gaṅgā ca devī dhṛta-cittam īse |  
dvijopasṛṣṭaḥ kuhakas takṣako vā  
daśatv alam gāyata viṣṇu-gāthāḥ ||28||

atha avyārtha-kālatvam, yathā hari-bhakti-sudhodaye

vāgbhiḥ stuvanto manasā smarantas  
tanvā namanto'py anīsam na tṛptāḥ |  
bhaktāḥ sravan-netra-jalāḥ samagram  
āyur harer eva samarpayanti ||29 ||

atha viraktiḥ --  
viraktir indriyārthānām syād arocatā svayam ||30||

yathā **pañcame** (5.14.43) --  
yo dustyajān dāra-sutān suhr̥d rājyaṁ hr̥di-spr̥śaḥ |  
jahau yuvaiva malavad uttamaḥśloka-lālasaḥ ||31 ||

atha māna-śūnyatā --  
utkr̥ṣṭatve'py amānitvam kathitā māna-śūnyatā ||32 ||

yathā **pādme** --  
harau ratim vahann eṣa narendrāṇām śikhā-maṇiḥ |  
bhikṣām aṭann ari-pure śvapākam api vandate ||33 ||

atha āśā-bandhaḥ --  
āśā-bandho bhagavataḥ prāpti-sambhāvanā dṛḍhā ||34 ||

yathā **śrīmat-prabhupādānām** --  
na premā śravaṇādi-bhaktir api vā yogo'thavā vaiṣṇavo  
jñānaṁ vā śubha-karma vā kiyad aho saj-jātir apy asti vā |  
hīnārthādhika-sādhake tvayi tathāpy acchedya-mūlā satī  
he gopī-jana-vallabha vyathayate hā hā mad-āśaiva mām ||35||

atha samutkaṅṭhā --  
samutkaṅṭhā nijābhīṣṭa-lābhāya guru-lubdhatā ||36||

atha **kṛṣṇa-karṇāmṛte** (54) --  
ānamrām asita-bhruvor upacitam akṣiṇa-pakṣmānkureṣv  
ālolām anurāgiṇor nayanayor ārdram mṛdau jalpīte |  
ātāmram adharāmṛte mada-kalām amlāna vaiṣī-svaneṣv  
āśaste mama locanaṁ vraja-śīsor-mūrtim jagan-mohinim ||37||

atha nāma-gāne sadā ruciḥ, yathā --  
rodana-bindu-maranda-syandi-dṛg-indīvarādyā govinda |  
tava madhura-svara-kaṅṭhī gāyati nāmāvalim bālā ||38||

tad-guṇākhyāne āsaktiḥ, yathā **kṛṣṇa-karṇāmṛte** (88) --  
mādhuryād api madhuram  
manmathatā tasya kim api kaiśoram |  
capalyād api capalam  
ceto bata harati hanta kim kurmaḥ ||39 ||

tad vasati-sthale prītiḥ, yathā **padyāvalyām**<sup>2</sup> --  
atrāsīt kila nanda-sadma śakaṭasyātrābhavad bhañjanam  
bandha-ccheda-karo'pi dāmabhir abhūd baddho'tra dāmodaraḥ |  
ittham māthura-vṛddha-vaktra-vigalat-pīyūṣa-dhārām pibann  
ānandāśru-dharaḥ kadā madhu-purīm dhanyaś carisyāmy aham ||40||

api ca --

vyaktam masṛṇitevāntar lakṣyate rati-lakṣaṇam |  
mumukṣu-prabhṛtīnām ced bhaved eṣā ratir na hi ||41 ||  
vimuktākhyā-tarṣair yā muktir api vimṛgyate |  
yā kṛṣṇenātigopyāśu bhajadbhyo'pi na dīyate ||42 ||  
sā bhukti-mukti-kāmatvāc chuddhām bhaktim akurvatām |  
hṛdaye sambhavaty eṣām kathām bhāgavatī ratiḥ ||43 ||  
kintu bāla-camatkāra-karī tac-cihna-vīkṣayā |  
abhijñena subodho'yaṁ raty-ābhāsaḥ prakīrtitaḥ ||44 ||  
pratibimbā tathā cchāyā raty-ābhāso dvidhā mataḥ ||45||

tatra pratibimbā --

aśramābhīṣṭa-nirvāhī rati-lakṣaṇa-lakṣitaḥ |  
bhogāpavarga-saukhyāṁśa-vyañjakaḥ pratibimbakaḥ ||46||  
daivāt sad-bhakta-saṅgena kīrtanādy-anusāriṇām |  
prāyaḥ prasanna-manasām bhoga-mokṣādi rāgiṇām ||47||  
keṣāmcit hṛdi bhāvendoḥ pratibimba udañcati |  
tad-bhakta-hṛn-nabhaḥ-sthasya tat-saṁsarga-prabhāvataḥ ||48||

atha chāyā --

kṣudra-kautūhala-mayī cañcalā duḥkha-hāriṇī |  
rateś chāyā bhavet kimcit tat-sādṛśyāvalambinī ||49 ||  
hari-priya-kriyā-kāla-deśa-pātrādi-saṅgamāt |  
apy ānuṣaṅgikād eṣa kvacid ajñeṣv apīkṣyate ||50||  
kintu bhāgyam vinā nāsau bhāva-cchāyāpy udañcati |  
yad abhyudayataḥ kṣemaṁ tatra syād uttarottaram ||51 ||  
hari-priya-janasyaiva prasāda-bhara-lābhataḥ |  
bhāvābhāso'pi sahasā bhāvatvam upagacchati ||52 ||  
tasminn evāparādhena bhāvābhāso'py anuttamaḥ |  
kramaṇa kṣayam āpnoti kha-sthaḥ pūrṇa-śaśī yathā ||53 ||

kim ca --

bhāvo'py abhāvam āyāti kṛṣṇa-preṣṭhāparādhataḥ |  
ābhāsatām ca śanakair nyūna-jātiyatām api ||54 ||  
gādhāsaṅgāt sadāyāti mumukṣau supratīṣṭhite |  
ābhāsatām asau kimvā bhajanīyeśa-bhāvatām ||55||  
ataeva kvacit teṣu navya-bhakteṣu dṛśyate |  
kṣaṇam īśvara-bhāvo'yaṁ nṛtyādaḥ mukti-pakṣagaḥ ||56||  
sādhaneṣām vinā yasminn akasmād bhāva īkṣyate |  
vighna-sthagitam atrophyam prāg-bhavīyam susādhanaṁ ||57||  
lokottara-camatkāra-kāraḥ sarva-śaktidaḥ |

<sup>2</sup> Not found in my edition.

yaḥ prathīyān bhaved bhāvaḥ sa tu kṛṣṇa-prasādajaḥ ||58||  
jane cej jāta-bhāve'pi vaiguṇyam iva dṛṣyate |  
kāryā tathāpi nāsūyā kṛtārthaḥ sarvathaiva saḥ ||59 ||

yathā **nārasimhe** --  
bhagavati ca harāv ananya-cetā  
bhṛśam alino'pi virājate manuṣyaḥ |  
na hi śāśa-kaluṣa-cchaviḥ kadācit  
timira-parābhavatām upaiti candraḥ ||60||

ratir anīśa-nisargoṣṇa-prabalatarānanda-pūra-rūpaiva |  
uṣmāṇam api vamantī sudhāmsu-koteḥ api svādvī ||61 ||

iti śrī-śrī bhakti-rasāmṛta-sindhau  
purva-vibhāge bhāva-bhakti-laharī tṛtīyā ||

## atha premā

samyān-masṛṇita-svānto mamatvātīśayāṅkitāḥ |  
bhāvaḥ sa eva sāndrātmā budhaiḥ premā nigadyate ||1 ||

yathā **pañcarātre**—  
ananya-mamatā viṣṇau mamatā prema-saṅgatā |  
bhaktir ity ucyate bhīṣma-prahlādoddhava-nāradaiḥ ||2 ||

bhaktiḥ premocyate bhīṣma-mukhyair yatra tu saṅgatā |  
mamatānya-mamatvena varjitety atra yojanā ||3 ||  
bhāvottho'ti-prasādotthaḥ śrī-harer iti sa dvidhā ||4 ||

tatra bhāvotthaḥ --  
bhāva evāntar-aṅgāṇam-aṅgānām-anusevayā |  
ārūḍhaḥ parama-utkarṣam bhāva-uttaḥ parikīrtitaḥ ||5||

tatra vaidha-bhāvottho, yathā **aikādaśe** (11.2.40)  
evaṁ-vrataḥ sva-priya-nāma-kīrtiyā  
jātānurāgo druta-citta uccaiḥ |  
hasaty atho roditi rauti gāyaty  
unmādavan nṛtyati loka-bāhyaḥ ||6||

rāgānugīya-bhāvottho, yathā **pādme**  
na patim kāmayet kañcid brahmacarya-sthitā sadā |  
tam-eva mūrtim dhyāyantī candrakantir-varānanā ||7||  
śrī-kṛṣṇa-gāthām gāyantī romāṇcodbheda-lakṣaṇā |  
asmin-manvantare snigdā śrī-kṛṣṇa-priya-vartayā ||8||

atha harer atiprasādotthaḥ --  
harer atiprasādo'yaṁ saṅga-dānādir ātmanaḥ ||9 ||



yathāikādaśe (11.12.7) --  
te nādhīta-śruti-gaṇā nopāsita-mahattamāḥ |  
avratātapta-tapasāḥ mat-saṅgān mām upāgatāḥ ||10||

māhātmya-jñāna-yuktaś ca kevalaś ceti sa dvidhā ||11 ||

atha ādyo, yathā pañcarātre --  
māhātmya-jñāna-yuktas tu sudṛḍhaḥ sarvato'dhikaḥ |  
sneho bhaktir iti proktas tayā sārṣṭyādinānyathā ||12 ||

kevalo, yathā tatraiva --  
manogatir avicchinnā harau prema-pariplutā |  
abhisandhi-vinirmuktā bhaktir-viṣṇu-vaśaṅkarī ||13 ||iti |

mahima-jñāna-yuktaḥ syād vidhi-mārgānusāriṇām |  
rāgānugāśritānām tu prāyaśaḥ kevalo bhavet ||14 ||

ādau śraddhā tataḥ sādhu-saṅgo'tha bhajana-kriyā |  
tato'nartha-nivṛttiḥ syāt tato niṣṭhā rucis tataḥ ||15||  
athāsaktis tato bhāvas tataḥ premābhyudañcati |  
sādhakānām ayaṁ premnaḥ prādurbhāve bhavet kramaḥ ||16||  
dhanyasyāyam navaḥ premā yasyonmīlati cetasi |  
antarvāñibhir apy asya mudrā suṣṭhu sudurgamā ||17||

ataeva śrī-nārada-pañcarātre, yathā --  
bhāvonmatto hareḥ kiñcin na veda sukham ātmanaḥ |  
dukhaṁ ceti mahesāni paramānanda āplutaḥ ||18||

prema eva vilāsatvād vairalyāt sādhaḥkeṣv api |  
atra snehādayo bheda vivicya na hi śaṁsitāḥ ||19 ||

śrīmat-prabhupadāmbhojaiḥ sarvā bhāgavatāmṛte |  
vyaktīkṛtāsti gūḍhāpi bhakti-siddhānta-mādhurī ||20||  
gopāla-rūpa-śobhām dadhad api raghunātha-bhāva-vistārī |  
tuṣyatu sanātanātmā prathama-vibhāge sudhāmbu-nidheḥ ||21 ||

iti śrī-śrī-bhakti-rasāmṛta-sindhau  
pūrva-vibhāge prema-bhakti-laharī-caturthī

iti śrī-śrī-bhakti-rasāmṛta-sindhau  
rasopayogi-sthāyi-bhāvopapādano nāma  
pūrvavibhāgaḥ samāptaḥ

--o)0(o--

[2.1]

sāmānya-bhagavad-bhakti-rasa-nirūpako

dakṣiṇa-vibhāgaḥ

## vibhāvākhyā prathama-laharī

prabalam ananya-śrayiṇā niṣevitaḥ sahaja-rūpeṇa |  
agha-damano mathurāyām sadā sanātana-tanur jayati ||1||  
rasāmṛtābdher bhāge'smin dvitīye dakṣiṇābhidhe |  
sāmānya-bhagavad-bhakti-rasas tāvad udīryate ||2||  
asya pañca laharyaḥ syur vibhāvākhyāgrimā matā |  
dvitīyā tv anubhāvākhyā tṛtīyā sāttvikābhidhā |  
vyabhicāry-abhidhā turyā sthāyi-samjñā ca pañcamī ||3||

athāsyāḥ keśava-rater lakṣitāyā nigadyate |  
sāmagri-paripoṣena paramā rasa-rūpatā ||4||  
vibhāvair anubhāvaiś ca sāttvikair vyabhicāribhiḥ |  
svādyatvaṁ ḥṛdi bhaktānām ānītā śravaṇādibhiḥ |  
eṣā kṛṣṇa-ratiḥ sthāyī bhāvo bhakti-raso bhavet ||5||  
prāktany ādhunikī cāsti yasya sad-bhakti-vāsanā |  
eṣa bhakti-rasāsvādas tasyaiva ḥṛdi jāyate ||6||  
bhakti-nirdhūta-doṣāṇām prasannojjvala-cetasām |  
śrī-bhāgavata-raktānām rasikāsaṅga-raṅgiṇām ||7||  
jīvanī-bhūta-govinda-pāda-bhakti-sukha-śriyām |  
premāntaraṅga-bhūtāni kṛtyāny evānutiṣṭhatām ||8||  
bhaktānām ḥṛdi rājantī saṁskāra-yugalojjvalā |  
ratir ānanda-rūpaiva nīyamānā tu rasyatām ||9||

kṛṣṇādibhir vibhāvādyair gatair anubhavādhvani |  
pauḍhānanda-camatkāra-kāṣṭhām āpadyate parām ||10||  
kintu premā vibhāvādyaiḥ svalpair nīto'py aṅīyasīm |  
vibhāvanādy-avasthām tu sadya āsvādyatām vrajet ||11||

atra vibhāvādi-sāmānya-lakṣaṇam –  
ye kṛṣṇa-bhakta-muralī-nādādyā hetavo rateḥ |  
kārya-bhūtāḥ smitādyās ca tathāṣṭau stabdhatādayaḥ ||12||  
nirvedādyāḥ sahāyās ca te jñeyā rasa-bhāvane |  
vibhāvā anubhāvās ca sāttvikā vyabhicāriṇaḥ ||13||

tatra vibhāvāḥ --  
tatra jñeyā vibhāvās tu raty-āsvādana-hetavaḥ |  
te dvidhālambanā eke tathaivoddīpanāḥ pare ||14||

tad uktam [agni-purāṇe](#) (Alaṅkāra section, 3.35) --  
[vibhāvādyate hi raty-ādir yatra yena vibhāvādyate |](#)  
[vibhāvo nāma sa dvedhālambanoddīpanātmakaḥ ||15||](#)

tatra ālambanāḥ --  
kṛṣṇas ca kṛṣṇa-bhaktās ca budhair ālambanā matāḥ |  
raty-āder viṣayatvena tathādhāratayāpi ca ||16||

tatra śrī-kṛṣṇaḥ --  
nāyakānām śīro-ratnam kṛṣṇas tu bhagavān svayam |  
yatra nityatayā sarve virājante mahā-guṇāḥ |  
so'nyarūpa-svarūpābhyām asminn ālambano mataḥ ||17||

tatra anya-rūpeṇa, yathā --  
hanta me katham udeti sa-vatse, vatsa-pāla-paṭale ratir atra |  
ity aniścita-matir baladevo, vismaya-stimita-mūrtir ivāsīt ||18||

atha svarūpam --  
āvṛtam prakātam ceti svarūpam kathitam dvidhā ||19||

tatra āvṛtam --  
anya-veśādinācchannaḥ svarūpam proktam āvṛtam ||20||

tena, yathā --  
mām snehayati kim uccair, mahileyam dvārakāvarodhe'tra |  
ām viditam kutukārthī, vanitā-veśo hariś carati ||21||

prakāṭa-svarūpeṇa, yathā --  
ayam kambu-grīvaḥ kamala-kamanīyākṣi-paṭimā  
tamāla-śyāmāṅga-dyutir atitarām chatrita-śirāḥ |  
dara-śrī-vatsānkaḥ sphurad-ari-darādy-aṅkita-karaḥ  
karoty uccair modam mama madhura-mūrtir madhuripuḥ ||22||

atha tad-guṇāḥ --  
ayam netā suramyāṅgaḥ sarva-sal-lakṣaṇānvitaḥ |  
ruciras tejasā yukto baliyān vayasānvitaḥ ||23||  
vividhādbhuta-bhāṣā-vit satya-vākyaḥ priyam vadaḥ |  
vāvadūkaḥ supāṇḍityo buddhimān pratibhānvitaḥ ||24||  
vidagdhaś caturo dakṣaḥ kṛtajñaḥ sudṛḍha-vrataḥ |  
deśa-kāla-supātrajñaḥ śāstra-cakṣuḥ śucir vaśī ||25||  
sthiro dāntaḥ kṣamā-śīlo gambhīro dhṛtimān samaḥ |  
vadānyo dhārmikaḥ sūraḥ karuṇo mānya-mānakṛt ||26||  
dakṣiṇo vinayī hrīmān śaraṇāgata-pālakaḥ |  
sukhī bhakta-suhṛt prema-vaśyaḥ sarva-śubhaṅkaraḥ ||27||  
pratāpī kīrtimān rakta-lokaḥ sādhu-samāśrayaḥ |  
nārī-gaṇa-manohārī sarvārādhyāḥ samṛddhimān ||28||  
variyaṇ īśvaraś ceti guṇās tasyānukīrtitaḥ |  
samudrā iva pañcāśad durvigāhā harer amī ||29||  
jīveṣu ete vasanto'pi bindu-bindutayā kvacit |  
paripūrṇatayā bhānti tatraiva puruṣottame ||30||

tathā hi **pādme** pārvatyai śīti-kaṅṭhena tad-guṇāḥ |

kandarpa-koṭi-lāvanya ity ādyāḥ parikīrtitāḥ ||31||  
eta eva guṇāḥ prāyo dharmāya vana-mālināḥ |  
prthivyā **prathama-skandhe** prathayāncakrīre sphuṭam ||32||

yathā **prathame** (1.16.27-30) --  
satyam śaucam dayā kṣāntis tyāgaḥ santoṣa ārjavam |  
śamo damas tapaḥ sāmyaṁ titikṣoparatiḥ śrutam ||33||  
jñānam viraktir aiśvaryaṁ śauryaṁ tejo balaṁ smṛtiḥ |  
svāntryam kauśalam kāntir dhairyam mārḍavam eva ca ||34||  
prāgalbhyam praśrayaḥ śilam saha ojo balaṁ bhagaḥ |  
gāmbhīryam sthairyam āstikyam kīrtir māno'nahanākṛtiḥ ||35||  
ime cānye ca bhagavan nityā yatra mahā-guṇāḥ |  
prārthyā mahattvam icchadbhir na viyanti sma karhicit ||36||

atha pañca-guṇā ye syur amśena giriśādiṣu ||37||  
sadā svarūpa-samprāptaḥ sarva-jñō nitya-nūtanāḥ |  
sac-cid-ānanda-sāndrāṅgaḥ sarva-siddhi-niṣevitaḥ ||38||  
athocyante guṇāḥ pañca ye lakṣmīśādi-vartināḥ |  
avicintya-mahā-śaktiḥ koṭi-brahmāṇḍa-vigrahaḥ ||39||  
avatārāvali-bijam hatāri-gati-dāyakaḥ |  
ātmārāma-gaṇākarsīty amī kṛṣṇe kilādbhutāḥ ||40||  
sarvādbhuta-camatkāra- līlā-kallola-vāridhiḥ |  
atulya-madhura-prema-maṇḍita-priya-maṇḍalaḥ ||41||  
trijagan-mānasākarsī-muralī-kala-kūjitaḥ |  
asamānordhva-rūpa-śrī-vismāpita-carācaraḥ ||42||  
līlā-premnā priyādhikyam mādhyam veṇu-rūpayoḥ |  
ity asādhāraṇam proktaṁ govindasya catuṣṭayam ||43||  
evam guṇās catur-bhedās catuḥ-ṣaṣṭir udāhṛtāḥ |  
sodāharaṇam eteṣāṁ lakṣaṇam kriyate kramāt ||44||

tatra (1) suramyāṅgaḥ --  
ślāghyāṅga-sanniveśo yaḥ suramyāṅgaḥ sa kathyate ||45||

yathā --  
mukham candrākāram karabha-nibham uru-dvayam idam  
bhujau stambhārambhau sarasija-vareṇyam kara-yugam |  
kavāṭabham vakṣaḥ-sthalam aviralam śroṇi-phalakam  
parikṣāmo madhyaḥ sphurati murahantur madhurimā ||46||

(2) sarva-sal-lakṣaṇānvitaḥ --  
tanau guṇottham aṅkottham iti sal-lakṣaṇam dvidhā ||47||

tatra guṇottham --  
guṇottham syād guṇair yogo raktatā-tuṅgatādibhiḥ ||48||

yathā --  
rāgaḥ saptasu hanta ṣaṭsv api śīṣor aṅgeṣv alam tuṅgatā  
visāras triṣu kharvatā triṣu tathā gambhīratā ca triṣu |

dairghyam pañcasu kiṁ ca pañcasu sakhe samprekṣyate sūkṣmatā  
dvātriṁśad-vara-lakṣaṇaḥ katham asau gopeṣu sambhāvyate ||49||

**aṅkottham –**

**rekhāmayam rathāṅgādi syād aṅkottham karādiṣu ||50||**

yathā --

karayoḥ kamalam tathā rathāṅgam  
sphuṭa-rekhāmayam ātmajasya paśya |  
pada-pallavayoś ca vallavendra  
dhvaja-vajrāṅkuśa-mīna-pankajāni ||51||

**(3) ruciraḥ –**

**saundaryeṇa dṛg-ānanda-kārī rucira ucyate ||52||**

yathā **ṛṭīye** (BhP 3.2.13) --

yad dharma-sūnor bata rājasūye  
nirīkṣya dṛk-svastyayanam tri-lokaḥ |  
kārtsnyena cādyeha gataṁ vidhātur  
arvāk-sṛtau kauśalam ity amanyata ||53||

yathā vā –

aṣṭānām danujabhīd-aṅga-pankajānām  
ekasmin katham api yatra ballavīnām |  
lolākṣi-bhramara-tatiḥ papāta tasmān  
notthātum dyuti-madhu-pankilāt kṣamāsīt ||54||

**(4) tejasā yuktaḥ**

**tejo dhāma prabhāvaś cety ucyate dvividham budhaiḥ ||55||**

tatra **dhāma –**

**dīpti-rāsir bhaved dhāma ||56||**

yathā –

ambara-maṇi-nikurambaram viḍambayann api marīci-kulaiḥ |  
hari-vakṣasi ruci-nivīde maṇirāḍ ayam uḍur iva sphurati ||57||

**prabhāvaḥ –**

**prabhāvaḥ sarvajit-sthitiḥ ||58||**

yathā –

dūratas tam avalokya mādhamam  
komalāṅgam api raṅga-maṇḍale |  
parvatodbhāṭa-bhujāntaro'py asau  
kaṁsa-malla-nivahaḥ sa vivyathe ||59||

**(5) baliyān –**

**prāṇena mahatā pūrṇo baliyān iti kathyate ||60||**

yathā –  
paśya vindhya-girito'pi gariṣṭham  
daitya-puṅgavam udagram ariṣṭam |  
tula-khaṇḍam iva piṇḍitam ārat  
puṇḍarīka-nayano vinunoda ||61||

yathā vā –  
vāmas tāmarasākṣasya bhuja-daṇḍaḥ sa pātu vaḥ |  
krīḍā-kandukatām yena nīto govardhano giriḥ ||62||

(6) **vayasānvitaḥ –**  
**vayaso vividhatve'pi sarva-bhakti-rasāśrayaḥ |**  
**dharmī kiśora evātra nitya-nānā-vilāsavān ||63||**

yathā –  
tadātvābhivyaktīkṛta-taruṇimārambha-rabhasam  
smita-śrī-nirdhūta-sphurad-amala-rākā-pati-madam |  
darodañcat-pañcāsuga-nava-kalā-meduram idam  
murārer mādhyam manasi madirākṣir madayati ||64||

(7) **vividhādbhuta-bhāṣāvit –**  
**vividhādbhuta-bhāṣāvit sa prokto yas tu kovidaḥ |**  
**nānā-deśyāsu bhāṣāsu saṁskṛte prākṛteṣu ca ||65||**

yathā –  
vraja-yuvatiṣu śauriḥ śaurasenīm surendre  
praṇata-śirasi saurīm bhāratīm ātanoti |  
ahaha paśuṣu kīreṣv apy apabhraṁsa-rūpām  
katham ajani vidagdhaḥ sarva-bhāṣāvaliṣu ||66||

(8) **satya-vākyaḥ –**  
**syān nānṛtaṁ vaco yasya satya-vākyaḥ sa kathyate ||67||**

yathā –  
pṛthe tanaya-pañcakam prakātam arpayiṣyāmi te  
raṇorvaritam ity abhūt tava yathārtham evoditam |  
ravir bhavati śītaḥ kumuda-bandhur apy uṣṇalas  
tathāpi na murāntaka vyabhicariṣṇur uktis tava ||68||

yathā vā –  
gūḍho'pi veṣeṇa mahī-surasya  
harir yathārtham magadhendram ūce |  
saṁsṛṣṭam ābhyām saha pāṇḍavābhyām  
mām viddhi kṛṣṇam bhavataḥ sapatnam ||69||

(9) **priyamvadaḥ –**  
**jane kṛtāparādhe'pi sāntva-vādī priyamvadaḥ ||70||**

yathā –  
krta-vyalīke'pi na kuṇḍalīndra  
tvayā vidheyā mayi doṣa-drṣṭiḥ |  
pravāsyamāno'si surārcitānām  
param hitāyādyā gavām kulasya ||71||

(10) vāvadūkaḥ –  
śruti-preṣṭhoktir akhila-vāg-guṇānvita-vāg api |  
iti dvidhā nigadito vāvadūko maṇiṣibhiḥ ||72||

tatra ādyo, yathā –  
aśliṣṭa-komala-padāvali-maṅjulina  
pratyakṣa-rakṣa-rada-manda-sudhā-rasena |  
sakhyaḥ samasta-jana-karṇa-rasāyanena  
nāhāri kasya hrdayam hari-bhāṣitena ||73||

dvitīyo, yathā –  
prativādi-citta-parivṛtti-paṭur  
jagad-eka-saṁśaya-vimarda-karī |  
pramitākṣarādyā-vividhārthamayī  
hari-vāg iyam mama dhinoti dhiyaḥ ||74||

(11) supaṇḍityaḥ –  
vidvān nītijña ity eṣa supaṇḍityo dvidhā mataḥ |  
vidvān akhila-vidyā-vin nītijñas tu yathārha-kṛt ||75||

tatra ādyo, yathā –  
yam suṣṭhu pūrvam paricarya gauravāt  
pitāmahādy-ambudharaiḥ pravartitāḥ |  
kṛṣṇārṇavam kāśya-guru-kṣamābhūtas  
tam eva vidyā-saritaḥ prapedire ||76||

yathā vā –  
āmnāya-prathitānvayā smṛtimatī bādham ṣaḍ-aṅgojjvalā  
nyāyenānugatā purāṇa-suhrdā mīmāṁsayā maṇḍitā |  
tvām labdhāvasarā cirād gurukule prekṣya svasaṅgārthinam  
vidyā nāma vadhūś caturdaśa-guṇā govinda śuśrūyate ||77||

dvitīyo, yathā –  
mṛtyus taskara-maṇḍale sukṛtinām vṛnde vasantānilaḥ  
kandarpo ramaṇiṣu durgata-kule kalyāṇa-kalpa-drumaḥ |  
indur bandhu-gaṇe vipakṣa-paṭale kālāgni-rudrākṛtiḥ  
śāsti svasti-dhurandharo madhupurim nītyā madhūnām patiḥ ||78||

(12) buddhimān –  
medhāvī sūkṣmadhīś ceti procyate buddhimān dvidhā ||79||

tatra medhāvī, yathā –  
avanti-pura-vāsināḥ sadanam etya sāndīpaner  
guror jagati darśayan samayam atra vidyārthinām |  
sakṛṇ nigada-mātrataḥ sakalam eva vidyā-kulam  
dadhau hṛdaya-mandire kim api citravan mādhaveḥ ||80||

sūkṣma-dhīḥ, yathā –  
yadubhir ayam avadhyo mleccha-rājas tad enam  
tarala-tamasi tasmin vidravann eva neṣye |  
sukhamaya-nija-nidrā-bhañjana-dhvaṁsi-dṛṣṭir  
jhara-muci mucukundaḥ kandare yatra śete ||81||

(13) pratibhānvitaḥ –  
sadyo navanavollekhi-jñānam syāt pratibhānvitaḥ ||82||

yathā **padyāvalyām** (283) –  
vāsaḥ samprati keśava kva bhavato mugdheḥṣaṇe nanv idam  
vāsam brūhi śaṭha prakāma-subhage tvad-gātra-samsargataḥ |  
yāminyām uṣitaḥ kva dhūrta vitanur muṣṇāti kim yāminī  
śaurir gopa-vadhūm chalaḥ parihasann evamvidhaiḥ pātu vaḥ ||83||

(14) vidagdhaḥ –  
kalā-vilāsa-digdhātmā vidagdha iti kīrtyate ||84||

yathā --  
gītaṁ gumphati tāṇḍavaṁ ghaṭayati brūte prahelī-kramaṁ  
veṇuṁ vādayate srajaṁ viracayaty ālekhyam abhyasyati |  
nirmāti svayam indrajāla-pāṭalīm dyūte jayaty unmadān  
paśyoddāma-kalā-vilāsa-vasatiś citraṁ hariḥ krīḍati ||85||

(15) caturaḥ –  
caturo yugapad-bhūri-samādhāna-kṛd ucyate ||86||

yathā –  
pārāvati-viracanena gavām kalāpam  
gopāṅganā-gaṇam apāṅga-taraṅgitena |  
mitrāṇi citratara-saṅgara-vikrameṇa  
dhinvaṁ ariṣṭa-bhayadena harir vireje ||87||

(16) dakṣaḥ –  
duṣkare kṣipra-kārī yas taṁ dakṣam paricakṣate ||88||

yathā **śrī-daśame** (10.59.17) --  
yāni yodhaiḥ prayuktāni  
śastrāstrāṇi kurūdvaha |  
haris tāny acchinat tikṣṇaiḥ  
śarair ekaika-śastribhiḥ ||89||



yathā vā –  
aghahara kuru yugmībhūya nṛtyam mayaiva  
tvam iti nikhila-gopī-prārthanā-pūrṭi-kāmaḥ |  
atanuta gati-lilā-lāghavormim tathāsau  
dadṛśur adhikam etās taṁ yathā sva-sva-pārśve ||90||

(17) kṛtajñah –  
kṛtajñah syād abhijño yaḥ kṛta-sevādi-karmaṇām ||91||

yathā mahābhārate<sup>3</sup> –  
ṛṇam etat pravṛddham me hṛdayān nāpasarpati |  
yad govindeti cukrośa kṛṣṇā mām dūra-vāsinam ||92||

yathā vā –  
anugatim ati-pūrvam cintayann ṛkṣa-mauler  
akuruta bahumānam śaurir ādāya kanyām |  
katham api kṛtam alpaṁ vismaren naiva sādhuḥ  
kim uta sa khalu sādhu-śreṇi-cūḍāgra-ratnam ||93||

(18) sudṛḍha-vrataḥ –  
pratijñā-niyamau yasya satyau sa sudṛḍha-vrataḥ ||94||

tatra satya-pratijño, yathā hari-vamśe (2.68.38)<sup>4</sup> –  
na deva-gandharva-gaṇā na rākṣasā  
na cāsūrā naiva ca yakṣa-pannagāḥ |  
mama pratijñām apahantum udyatā  
mune samarthāḥ khalu satyam astu te ||95||

yathā vā –  
sa-helam ākhaṇḍala-pāṇḍu-putrau  
vidhāya kamsārīr apārijātau |  
nija-pratijñām saphalām dadhānaḥ  
satyām ca kṛṣṇām ca sukhām akārṣīt ||96||

satya-niyamo, yathā –  
gīrer uddharaṇam kṛṣṇa duṣkaram karma kurvatā |  
mad-bhaktaḥ syān na duḥkhīti sva-vratam vivṛtam tvayā ||97||

(19) deśa-kāla-supātrañah –  
deśa-kāla-supātrañas tat-tad-yogya-kriyā-kṛtiḥ ||98||

yathā –  
śaraj-jyotsnā-tulyaḥ katham api paro nāsti samayas  
trilokyām ākrīḍaḥ kvacid api na vṛndāvana-samaḥ |  
na kāpy ambhojākṣī vraja-yuvati-kalpeti vimṛṣan  
mano me sotkaṇṭham muhur ajani rāsotsava-rase ||99||

<sup>3</sup> Not found in critical edition.

<sup>4</sup> Not found in critical edition. (Check again.)

(20) śāstra-cakṣuḥ –  
śāstrānusāri-karmā yaḥ śāstra-cakṣuḥ sa kathyate ||100||

yathā –  
abhūt kaṁsa-ripor netraṁ  
śāstram evārtha-dṛṣṭaye |  
netrāmbujam tu yuvatī-  
vṛndān mādāya kevalam ||101||

(21) śuciḥ –  
pāvanaś ca viśuddheś cety ucyate dvividhaḥ śuciḥ |  
pāvanaḥ pāpa-nāśī syād viśuddhas tyakta-dūṣaṇaḥ ||102||

tatra pāvano, yathā **pādme** --  
taṁ nirvyājam bhaja guṇa-nidhe pāvanam pāvanānām  
śraddhā-rajyan-matir atitarām uttamaḥ-śloka-maulim |  
prodyann antaḥ-karaṇa-kuhare hanta yan-nāma-bhānor  
ābhāso'pi kṣapayati mahā-pātaka-dhvānta-rāśim ||103||

viśuddho, yathā –  
kapaṭam ca haṭhaś ca nācyute  
bata satrājiti nāpy adīnatā |  
katham adya vṛthā syamantaka  
prasabham kaustubha-sakhyam icchasi ||104||

(22) vaśī  
vaśī jitendriyaḥ proktaḥ ||105||

yathā **prathame** (1.11.37) --  
uddāma-bhāva-piśunāmala-valgu-hāsa-  
vṛṇḍāvaloka-nihato madano'pi yāsām |  
sammuhya cāpam ajahāt pramadottamās tā  
yasyendriyam vimathitum kuhakair na śekuḥ ||106||

(23) sthiraḥ  
āphalodayakṛt sthiraḥ ||107||

yathā,  
nirvedam āpa na vana-bhramaṇe murārīr  
nācintayad vyasanam ṛkṣa-vilapraveśe |  
āhṛtya hanta maṇim eva puram prapede  
syād udyamaḥ kṛta-dhiyām hi phalodayāntaḥ ||108||

(24) dāntaḥ –  
sa dānto duḥsaham api योग्याम् kleśaḥ saheta yaḥ ||109||

yathā –

gurum api guru-vāsa-kleśam avyāja-bhaktyā  
harir aja-gaṇa-dantaḥ komalāṅgo'pi nāyam |  
prakṛtir ati-durūhā hanta lokottarāṇām  
kim api manasi citraṁ cintyamānā tanoti ||110||

(25) kṣamāśīlaḥ  
kṣamāśīlo'parādhānām sahanaḥ parikīrtyate ||111||

yathā māgha-kāvye<sup>5</sup> (16.25)  
prativācam adatta keśavaḥ  
śapamānāya na cedi-bhūbhṛte |  
anahuṅkurute ghana-dhvaniḥ  
na hi gomāyu-rutāni keśarī ||112||

yathā vā yāmunācārya-stotre<sup>6</sup> (60) –  
raghuvara yad abhūs tvaṁ tādr̥ṣo vāyasasya  
praṇata iti dayālur yac ca caidyasya kṛṣṇa |  
pratibhavam aparāddhur mugdha sāyujyado'bhūr  
vada kim apadam āgatas tasya te'sti kṣamāyāḥ ||113||

(26) gambhīraḥ –  
durvibodhāśayo yas tu sa gambhīraḥ itīryate ||114||

yathā –  
vṛndāvane varātiḥ stutibhir nitarām upāsyamāno'pi |  
śakto na harir vidhinā ruṣtas tuṣṭo'thavaḥ jñātum ||115||

yathā vā –  
unmado'pi harir navya-rādhā-praṇaya-sidhunā |  
abhijñenāpi rāmeṇa lakṣito'yam avikriyaḥ ||116||

(27) dhṛtimān –  
pūrṇa-spr̥has ca dhṛtimān śāntaś ca kṣobha-kāraṇe ||117||

tatra ādyo –  
svīkurvann api nitarām yaśaḥ-priyatvaṁ  
kaṁsārīr magadha-pater vadha-prasiddhām |  
bhīmāya svayam atulām adatta kīrtim  
kim lokottara-guṇa-śālinām apeksyam ||118||

dvitīyo, yathā –  
ninditasya dama-ghoṣa-sūnunā  
sambhrameṇa munibhiḥ stutasya ca |  
rājasūya-sadasi kṣitīśvaraiḥ  
kāpi nāsyā vikṛtir vitarkitā ||119||

---

<sup>5</sup> Śiśupāla-vadha.

<sup>6</sup> Stotra-ratnam.

(28) **samaḥ** –  
rāga-dveṣa-vimukto yaḥ samaḥ sa kathito budhaiḥ ||120||

yathā śrī-daśame (10.16.33) --  
nyāyō hi daṇḍaḥ kṛta-kilbiṣe'smimś  
tavāvatāraḥ khala-nigrahāya |  
ripoḥ sutānām api tulya-dṛṣṭer  
dhatse damaḥ phalam evānuśamsan ||121||

yathā vā –  
ripur api yadi śuddho maṇḍanīyas tavāsau  
yaduvara yadi duṣṭo daṇḍanīyaḥ suto'pi |  
na punar akhila-bhartuḥ pakṣapātojjhitasya  
kvacid api viṣamaḥ te ceṣṭitaḥ jāghaṭīti ||122||

(29) **vadānyaḥ** –  
dāna-vīro bhaved yas tu sa vadānyo nigadyate ||123||

yathā –  
sarvārthinām bādham abhiṣṭa-pūrtyā  
vyarthikṛtāḥ kaṁsa-nisūdanena |  
hriyeva cintāmaṇi-kāmadhenu-  
kalpa-drumā dvāravatīm bhajanti ||124||

yathā vā –  
yeṣāṁ ṣoḍaśa-pūritā daśa-śatī svāntaḥ-purāṇām tathā  
cāṣṭāśliṣṭa-śataḥ vibhāti paritas tat-saṅkhya-patnī-yujām |  
ekaikam prati teṣu tarṇaka-bhṛtām bhūṣā-juṣām anvaham  
grṣṭinām yugapac ca baddham adadād yas tasya vā kaḥ samaḥ ||125||

(30) **dhārmikaḥ** –  
kurvan kārayate dharmam yaḥ sa dhārmika ucyate ||126||

yathā –  
pādaś caturbhir bhavatā vṛṣasya  
guptasya gopendra tathābhyavardhi |  
svairam carann eva yathā trilokyām  
adharma-sparśāṇi haṭhāj jaghāsa ||127||

yathā vā –  
vitāyamānair bhavatā makhotkarair  
ākṛṣyamāṇeṣu paṭiṣv anāratam |  
mukunda khinnaḥ sura-subhruvām gaṇas  
tavāvatāram navamam namasyati ||128||

(31) **śūraḥ** –  
utsāhī yudhi śūro'stra-prayoge ca vicakṣaṇaḥ ||129||

tatra ādyo, yathā –  
pṛthu-samara-saro vigāhya kurvan  
dviṣad aravinda-vane vihāra-caryām |  
sphurasi tarala-bāhu-daṇḍa-śuṇḍas  
tvam agha-vidāraṇa-rāvaṇendra-līlaḥ ||130||

dvitīyo, yathā –  
kṣaṇād akṣauhiṇī-vṛnde jarāsandhasya dāruṇe |  
drṣṭaḥ ko'py atra nādaṣṭo hareḥ praharaṇāhibhiḥ ||131||

(32) karuṇaḥ --  
para-duḥkhāsaho yas tu karuṇaḥ sa nigadyate ||132||

yathā –  
rājñām agādha-gatibhir magadhendra-kārā-  
duḥkhāndhakāra-pātalaiḥ svayam andhitānām |  
akṣiṇi yaḥ sukhamayāni ghrṇi vyatānīd  
vṛnde tam adya yadunandana-padma-bandhum ||133||

yathā vā –  
skhalan-nayana-vāribhir viracitābhīṣeka-śriye  
tvarābhara-taraṅgataḥ kavalitātma-visphūrtaye |  
nisānta-śara-śāyinā sura-sarit-sutena smrteḥ  
sapadya-vaśa-vartmaṇo bhagavataḥ kṛpāyai namaḥ ||134||

(33) mānyamānakṛt –  
guru-brāhmaṇa-vṛddhādi-pūjako mānyamāna-kṛt ||135||

yathā –  
abhivādya guroḥ padāmbujam  
pitaram pūrvajam apy athānataḥ |  
harir añjalinā tathā girā  
yadu-vṛddhānana-mat-kramādayam ||136||

(34) dakṣiṇaḥ --  
sauśīlya-saumya-carito dakṣiṇaḥ kīrtyate budhaiḥ ||137||

yathā --  
bhṛtyasya paśyati gurūn api nāparādhān  
sevām manāg api kṛtām bahudhābhyupaiti |  
āviṣkaroti piśuneṣv api nābhyaśūyām  
śīlena nirmala-matiḥ puruṣottamo'yam ||138||

(35) vinayī –  
auddhatya-parihārī yaḥ kathyate vinayīty asau ||139||

yathā māgha-kāvye (13.7) –  
avaloka eṣa nrpateḥ sudūrato

rabhasād rathād avatarītum icchataḥ |  
avatīrṇavān prathamam ātmanā harir  
vinayaṁ viśeṣayati sambhrameṇa saḥ ||140||

(36) hrīmān –  
jñāte'smara-rahasye'nyaiḥ kriyamāṇe stave'thavā |  
śālīnatvena saṅkocaṁ bhajan hrīmān udīryate ||141||

yathā **lalita-mādhava** (9.40) –  
darodañcad-gopī-stana-parisara-prekṣaṇa-bhayāt  
karotkampādīṣac calati kila govardhana-girau |  
bhayārtair ārabdha-stutir akhila-gopaiḥ smita-mukhaṁ  
puro dṛṣṭvā rāmaṁ jayati namitāsyo madhuripuḥ ||142||

(37) śaraṇāgata-pālakaḥ –  
pālayan śaraṇāpannān śaraṇāgata-pālakaḥ ||143||

yathā –  
jvara parihara vitrāsaṁ tvam atra samare kṛtāparādhe'pi |  
sadyaḥ prapadyamāne yad indavati yādavendro'yam ||144||

(38) sukhī –  
bhoktā ca duḥkha-gandhair apy asprṣṭas ca sukhī bhavet ||145||

tatra ādyo, yathā –  
ratnālaṅkāra-bhāras tava dhana-damanor ājya-vṛttyāpy alabhyaḥ  
svapne dambholi-pāṇer api duradhigamaṁ dvāri tauryatrikaṁ ca |  
pārśve gaurī-gariṣṭhāḥ pracura-śaśi-kalāḥ kānta-sarvāṅga-bhājāḥ  
sīmantinaś ca nityaṁ yaduvāra bhuvane kas tvad-anyo'sti bhogī ||146||

dvitīyo, yathā –  
na hānīm na mlānīm nija-gr̥ha-kṛtya-vyasanitām  
na ghorān nodghūrṇām na kila kadanān vetti kim api |  
varāṅgībhīḥ sāṅgīkṛta-suhṛd-anaṅgābhir abhito  
harir vṛndāraṇye param aṅśam uccair viharati ||147||

(39) bhakta-suhṛt –  
susevyo dāsa-bandhuś ca dvidhā bhakta-suhṛn mataḥ ||148||

tatra ādyo, yathā **viṣṇu-dharme** –  
tulasī-dala-mātreṇa jalasya culukena ca |  
vikrīṇite svam ātmānam bhaktebhyo bhakta-vatsalaḥ ||149||

dvitīyo, yathā **prathame** (1.9.37) --  
sva-nigamam apahāya mat-pratijñam  
ṛtam adhikartum avapluto rathasthaḥ |  
dhṛta-ratha-caraṇo'bhyayāc caladgur  
harir iva hantum ibhaṁ gatottariyaḥ ||150||

(40) prema-vaśyaḥ –  
priyatva-mātra-vaśyo yaḥ prema-vaśyo bhaved asau ||151||

yathā śrī-daśame (10.80.19) --  
sakhyuḥ priyasya viprarṣer aṅga-saṅgāti-nirvṛtaḥ |  
pṛito vyamuñcad adhvindūn netrābhyām puṣkarekṣaṇaḥ ||152||

yathā vā tatraiva (10.9.18) --  
sva-mātuḥ svinna-gātrāyā visrasta-kavara-srajaḥ |  
dṛṣtvā pariśramaṁ kṛṣṇaḥ kṛpayāsīt sva-bandhane ||153||

(41) sarva-śubhaṅkaraḥ –  
sarveṣāṁ hita-kāri yaḥ sa syāt sarva-śubhaṅkaraḥ ||154||

yathā –  
kṛtāḥ kṛtārthā munayo vinodaiḥ  
khala-kṣayeṇākḥila-dhārmikāś ca |  
vapur-vimardena khalāś ca yuddhe  
na kasya pathyaṁ hariṇā vyadhāyi ||155||

(42) pratāpī –  
pratāpī pauraṣodbhūta-śatru-tāpi prasiddhi-bhāk ||156||

yathā –  
bhavataḥ pratāpa-tapane  
bhuvanāṁ kṛṣṇa pratāpayati |  
ghorāsura-ghukānām  
śaraṇam abhūt kandarā-timiram ||157||

(43) kīrtimān –  
śādguṇyair nirmalaiḥ khyātaḥ kīrtimān iti kīrtyate ||158||

yathā –  
tvad-yaśaḥ-kumuda-bandhu-kaumudī  
śubhra-bhāvam abhito nayanty api |  
nandanandana katharṁ nu nirmame  
kṛṣṇa-bhāva-kalilāṁ jagat-trayam ||159||

yathā vā lalita-mādhava (5.18) –  
bhītā rudraṁ tyajati girijā śyāmam apreksya kaṇṭham  
śubhraṁ dṛṣtvā kṣīpati vasaṇāṁ vismito nīla-vāsāḥ |  
kṣīraṁ matvā śrapayati yamī-nīram ābhīrikotkā  
gīte dāmodara-yaśasi te vīṇayā nāradena ||160||

(44) rakta-lokaḥ --  
pātraṁ lokānurāgaṇām rakta-lokaṁ vidur budhāḥ ||161||

yathā **prathame** (1.11.9) --  
yarhy ambujākṣāpasasāra bho bhavān  
kurūn madhūn vātha suhr̥d-didṛkṣayā  
tatrābda-koṭi-pratimaḥ kṣaṇo bhaved  
ravim̐ vinākṣṇor iva nas tavācyuta ||162||

yathā vā –  
āśis-tathyā jaya jaya jayety āvirāste munīnām  
deva-śreṇī-stuti-kala-kalo meduraḥ prādurasti |  
harsād ghoṣaḥ sphurati parito nāgarīnām garīyān  
ke vā raṅga-sthala-bhuvi harau bhejire nānurāgam ||163||

(45) sādhu-samāśrayaḥ –  
sad-eka-pakṣapātī yaḥ sa syāt sādhu-samāśrayaḥ ||164||

yathā –  
puruṣottama ced avātarīṣyad  
bhuvane'smin na bhavān bhuvaḥ śivāya |  
vikaṭāsura-maṇḍalān na jāne  
sujanānām bata kā daśābhaviṣyat ||165||

(46) nārī-gaṇa-mano-hārī --  
nārī-gaṇa-mano-hārī sundarī-vṛnda-mohanaḥ ||166||

yathā **śrī-daśame** (10.90.26) --  
śruta-mātro'pi yaḥ strīṇām prasahyākarsate manaḥ |  
urugāyorugīto vā paśyantīnām ca kim̐ punaḥ ||167||

yathā vā --  
tvām cumbako'si mādharma loha-mayī nūnam aṅganā-jātiḥ |  
dhāvati tatas tato'sau yato yataḥ krīḍayā bhramasi ||168||

(47) sarvārādhyāḥ –  
sarveṣām agra-pūjyo yaḥ sa sarvārādhyā ucyate ||169||

yathā **prathame** (1.9.41)  
muni-gaṇa-nṛpa-varya-saṅkule'ntaḥ-  
sadasi yudhiṣṭhira-rājasūya eṣām |  
arhaṇam upapeda īkṣaṇīyo  
mama dṛṣi-gocara eṣa āvir ātmā ||170||

(48) samṛddhimān --  
mahā-sampatti-yukto yo bhaved eṣa samṛddhimān ||171||

yathā –  
ṣaṭ-pañcāśad-yadu-kula-bhuvām koṭayas tvām bhajante  
varṣanty aṣṭau kim̐ api nidhayaś cārtha-jātaḥ tavāmī |  
śuddhāntaś ca sphurati navabhir lakṣitaḥ saudha-lakṣmair



lakṣmīm paśyan mura-damana te nātra citrāyate kaḥ ||172||

yathā vā **kṛṣṇa-karṇāmṛte**<sup>7</sup> --  
cintāmaṇiś caraṇa-bhūṣaṇam aṅganānām  
śṛṅgāra-puṣpa-taravas taravaḥ surāṇām |  
vṛndāvane vraja-dhanaṁ nanu kāma-dhenu-  
vṛndāni ceti sukha-sindhur aho vibhūtiḥ ||173||

(49) varīyān --  
sarveṣāṁ ati-mukhyo yaḥ sa varīyān itīryate ||174||

yathā —  
brahmann atra puru-dviṣā saha puraḥ pīthe niṣīda kṣaṇam  
tuṣṇīm tiṣṭha surendra cātubhir alam vārīśa dūribhava |  
ete dvāri muhuḥ katham sura-gaṇāḥ kurvanti kolāhalam  
hanta dvāravatī-pater avasaro nādyāpi niṣpadyate ||175||

(50) īśvaraḥ --  
dvidheśvaraḥ svatantraś ca durlaṅghyājñāś ca kīrtyate ||176||

tatra svatanthro, yathā—  
kṛṣṇaḥ prasādam akarod aparādhyate'pi  
pādāṅkam eva kila kāliya-pannagāya |  
na brahmaṇe dṛśam api stuvate'py apūrvam  
sthāne svatantra-carito nigamair nuto'yam ||177||

durlaṅghyājño, yathā **trītye** (3.2.21) --  
balim haradbhiś cira-loka-pālaiḥ  
kirīṭa-koṭy-eḍita-pāda-pīṭhaḥ |  
tat tasya kainkaryam alam bhṛtān no  
viglāpayaty aṅga yad ugrasenam ||178||

yathā vā --  
navye brahmāṇḍa-vṛnde sṛjati vidhigaṇaḥ sṛṣṭaye yaḥ kṛtājño  
rudraughāḥ kāla-jīrṇe kṣayam avatanute yaḥ kṣayāyānuśiṣṭaḥ |  
rakṣām viṣṇu-svarūpā vidadhati taruṇe rakṣiṇo ye tvad-amśāḥ  
kaṁsāre santi sarve diśi diśi bhavataḥ śāsane'jāṇḍanāthāḥ ||179||

atha (51) sadā-svarūpa-samprāptaḥ --  
sadā-svarūpa-samprāpto māyā-kārya-vaśīkṛtaḥ ||180||

yathā **prathame** (1.11.39) --  
etad īśanam īśasya prakṛti-stho'pi tad-guṇaiḥ |  
na yujyate sadātma-sthair yathā buddhis tad-āśrayā ||181||

(52) sarvajñaḥ --

---

<sup>7</sup> Not in any of the extant KK centuries.

para-citta-sthitam deśa-kālādy-antaritam tathā |  
yo jānāti samastārthaḥ sa sarvajño nigadyate ||182||

yathā **prathame** (1.15.11) --  
yo no jugopa vana etya duranta-kṛcchrād  
durvāsaso'ri-racitād ayutāgra-bhug yaḥ |  
śākāna-śiṣṭam upayujya yatas tri-lokīm  
tṛptām amamsta salile vinimagna-saṅghaḥ ||183||

(53) nitya-nūtanah –  
sadānubhūyamāno'pi karoty ananubhūtavat |  
vismayaṁ mādhurībhir yaḥ sa prokto nitya-nūtanah ||184||

yathā **prathame** (1.11.34) --  
yadyapy asau pārśva-gato raho-gatas  
tathāpi tasyāṅghri-yugam navam navam |  
pade pede kā virameta tat-padāc  
calāpi yac chrīr na jahāti karhicit ||185||

yathā vā **lalita-mādhave** (1.52) --  
kulavara-tanu-dharma-grāva-vṛndāni bhindan  
sumukhi niśita-dīrghāpāṅga-ṭaṅka-cchaṭābhīḥ |  
yugapad ayam apūrvaḥ kaḥ puro viśva-karmā  
marakata-maṇi-lakṣair goṣṭha-kakṣām cinoti ||186||

(54) sac-cid-ānanda-sāndrāṅgaḥ –  
sac-cid-ānanda-sāndrāṅgaś cidānanda-ghanākṛtiḥ ||187||

yathā –  
kleśe kramāt pañca-vidhe kṣayaṁ gate  
yad-brahma-saukhyam svayam asphurat param |  
tad vyarthayan kaḥ purato narākṛtiḥ  
śyāmo'yam āmoda-bharaḥ prakāśate ||188||

yathā va **brahma-saṁhitāyām** ādi-puruṣa-rahasye (5.51) –  
yasya prabhā prabhavato jagad-aṅḍa-koṭi-  
koṭiṣv aśeṣa-vasudhādi vibhūti-bhinnaṁ |  
tad brahma niṣkalam anantam aśeṣa-bhūtam  
govindam ādi-puruṣam tam aham bhajāmi ||189||

ataḥ śrī-vaiṣṇavaiḥ sarva-śruti-smṛti-nidarśanaiḥ |  
tad brahma śrī-bhagavato vibhūtir iti kīrtyate ||190||

tathā hi **yāmunācārya-stotre** (14) --  
yad-aṅḍāntara-gocaram ca yad  
daśottarāṅy āvaraṇāni yāni ca |  
guṇaḥ pradhānam puruṣaḥ param padam  
parātparam brahma ca te vibhūtayāḥ ||191||

(55) sarva-siddhi-niṣevitaḥ –  
sva-vaśākhila-siddhiḥ syāt sarva-siddhi-niṣevitaḥ ||192||

yathā –  
daśabhiḥ siddha-sakhībhir vṛtā mahā-siddhayaḥ kramād aṣṭau |  
aṇimādayo labhante nāvasaram dvāri kṛṣṇasya ||193||

(56) atha avicintya-mahā-śaktiḥ –  
divya-sargādi-kartṛtvam brahma-rudrādi-mohanam |  
bhakta-prārabdha-vidhvaṁsa ity ādy acintya-śaktitā ||194||

tatra dviya-sargādi-kartṛtvam, yathā –  
āsīc chāyādvitīyaḥ prathamam atha vibhur vatsa-ḍimbhādi-dehān  
amśenāmśena cakre tad anu bahu-catur-bāhutām teṣu tene |  
vṛttas tattvādi-vītair atha kam alabhavaḥ stūyamāno'khilātmā  
tāvad brahmāṇḍa-sevyaḥ sphuṭam ajani tato yaḥ prapadye tam īsam ||195||

brahma-rudrādi-mohanam, yathā –  
mohitaḥ śiśu-kṛtau pitāmaho  
hanta śambhur api jṛmbhito raṇe |  
yena kaṁsa-ripuṇādyā tat-puraḥ  
ke mahendra vibudhā bhavad-vidhāḥ ||196||

bhakta-prārabdha-vidhvaṁso, yathā śrī-daśame (10.45.45) –  
guru-putram ihānītam nija-karma-nibandhanam |  
ānayasva mahārāja mac-chāsana-puraskṛtaḥ ||197||

ādi-śabdena durghaṭa-ghaṭanāpi –  
api jani-parihīnaḥ sūnur ābhīra-bhartur  
vibhur api bhujā-yugmotsaṅga-paryāpta-mūrtiḥ |  
prakaṭita-bahu-rūpo'py eka-rūpaḥ prabhur me  
dhiyam ayam avicintyānanta-śaktir dhinoti ||198||

(57) koṭi-brahmāṇḍa-vigrahaḥ –  
agaṇya-jagad-aṇḍādhyāḥ koṭi-brahmāṇḍa-vigrahaḥ |  
iti śrī-vigrahasyāsya vibhutvam anukīrtitam ||199||

yathā tatraiva (10.14.11) --  
kvāham tamo-mahad-aham-kha-carāgni-vār-bhū-  
samveṣṭitāṇḍa-ghaṭa-sapta-vitasti-kāyaḥ |  
kvedṛg-vidhāvigaṇitāṇḍa-parāṇu-caryā-  
vātādhva-roma-vivarasya ca te mahitvam ||200||

yathā vā –  
tattvair brahmāṇḍam ādhyam surakula-bhuvanaiś cānkitam yojanānām  
pañcāsat-koṭy-akharva-kṣiti-khacitam idam yac ca pātāla-pūrṇam |  
tādṛg-brahmāṇḍa-lakṣyūta-paricaya-bhāg eka-kakṣam vidhātrā

dr̥ṣṭam̐ yasyātra vṛndāvanam̐ api bhavataḥ kaḥ stutau tasya śaktaḥ ||201||

(58) avatārāvali-bijam

avatārāvali-bijam avatārī nigadyate ||202||

yathā śrī-gīta-govinde (1.16) –

vedān uddharate jaganti vahate bhūgolam udbibhrate  
daityam̐ dārayate baliṁ chalayate kṣatra-kṣayam̐ kurvate |  
paulastyam̐ jayate halam̐ kalayate kārūnyam̐ ātanvate  
mlecchān mūrccayate daśākṛti-kṛte kṛṣṇāya tubhyam̐ namaḥ ||203||

(59) hatāri-gati-dāyakaḥ –

mukti-dātā hatārīṇām̐ hatāri-gati-dāyakaḥ ||204||

yathā –

parābhavam̐ phenila-vaktratām̐ ca  
bandham̐ ca bhītim̐ ca mṛtim̐ ca kṛtvā |  
pavarga-dātāpi śikhaṇḍa-maule  
tvam̐ sātravāṇām̐ apavargado'si ||205||

yathā vā –

citram̐ murāre sura-vairi-pakṣas  
tvayā samantād anubaddha-yuddhaḥ |  
amitra-vṛndāny avibhidya bhedaṁ  
mitrasya kurvann amṛtam̐ prayāti ||206||

(60) ātmārāma-gaṇākaraḥ –

ātmārāma-gaṇākaraḥ itad vyaktārtham̐ eva hi ||207||

yathā –

pūrṇa-paramaham̐sam̐ mām̐ mādḥava līlā-mahaśadhir ghrātā |  
kṛtvā bata sārāṅgam̐ vyadhita katham̐ sārāse tṛṣitam̐ ||208||

athāsādharaṇa-guṇa-catuṣke – (61) līlā-mādhuryam̐ --

yathā bṛhad-vāmane –

santi yadyapi me prājyā līlās tās tā manoḥarāḥ |  
na hi jāne smrte rāse mano me kīdṛṣam̐ bhavet ||209||

yathā vā –

parispḥuratu sundaram̐ caritram̐ atra lakṣmī-pates  
tathā bhuvana-nandinas tad-avatāra-vṛndasya ca |  
harer api camatkṛti-prakara-varḍhanaḥ kintu me  
bibharti hṛdi vismayam̐ kam̐ api rāsa-līlā-rasaḥ ||210||

(62) premṇā priyādhikyam̐, yathā śrī-daśame (10.31.15) --

aṭati yad bhavān aḥni kānanam̐  
truṭir yugāyate tvām̐ apaśyatām̐ |

kuṭīla-kuntalaṁ śrī-mukhaṁ ca te  
jaḍa udikṣitāṁ pakṣma-kṛt dṛśāṁ ||211||

yathā vā --  
brahma-rātri-tatir apy agha-śatro  
sā kṣaṇārdhavad agāt tava saṅge |  
hā kṣaṇārdham api vallavikānāṁ  
brahma-rātri-tativad virāhe'bhūt ||212||

(63) veṇu-mādhuryam, yathā tatraiva (10.33.15) –  
savanaśas tad-upadhārya sureśāḥ  
śakra-śarva-parameṣṭhi-purogāḥ |  
kavaya ānata-kandhara-cittāḥ  
kaśmalaṁ yayur aniścita-tattvāḥ ||213||

yathā vā vidagdha-mādhave (1.26) --  
rundhann ambu-bhṛtaś camatkṛti-paramṁ kurvan muhus tumburum  
dhyānād antarayan sanandana-mukhān vismerayan vedhasam |  
autsukyāvalibhir baliṁ caṭulayan bhogīndram āghūrṇayan  
bhindann aṇḍa-kaṭāha-bhittim abhito babhrāma vaṁśī-dhvaniḥ ||214||

(64) rūpa-mādhuryam, yathā ṛtīye (3.2.12)  
yan martya-līlāpayikaṁ sva-yoga-  
māyā-balaṁ darśayatā grhītam |  
vismāpanaṁ svasya ca saubhagarddheḥ  
paraṁ padaṁ bhūṣaṇa-bhūṣaṇāṅgam ||215||

śrī-daśame ca (10.29.40) --  
kā stry aṅga te kala-padāyata-mūrcchitena  
saṁmohitā'ryapadavīm na calet trilokyām |  
trailokya-saubhagam idaṁ ca nirīkṣya rūpaṁ  
yad go-dvija-druma-mṛgāṁ pulakāny abibhrat ||216||

yathā vā, lalita-mādhave (8.34) --  
aparikalita-pūrvāḥ kaś camatkāra-kārī  
sphurati mama garīyān eṣa mādhurya-pūrah |  
ayam aham api hanta prekṣya yaṁ lubdha-cetāḥ  
sarabhasam upabhoktuṁ kāmāye rādhikeva ||217||

samasta-vividhāścarya-kalyāṇa-guṇa-vāridheḥ |  
guṇānām iha kṛṣṇasya diṅ-mātram upadarśitam ||218||

yathā ca śrī-daśame (10.14.7) –  
guṇātmanas te'pi guṇān vimātum  
hitāvatīrṇasya ka īsire'sya |  
kālena yair vā vimitāḥ sukalpair  
bhū-pāṁśavaḥ khe mihikā dyubhāsaḥ ||219||

nitya-guṇo vanamālī, yad api śikhāmaṇir aśeṣa-netṛṇām |  
bhaktāpekṣikam asya, trividhatvaṁ likhyate tad api ||220||  
hariḥ pūrṇatamaḥ pūrṇataraḥ pūrṇa iti tridhā |  
śreṣṭha-madhyādibhiḥ śabdair nāṭye yaḥ paripaṭhyate ||221||  
prakāśitākhila-guṇaḥ smṛtaḥ pūrṇatamo budhaiḥ |  
asarva-vyañjakaḥ pūrṇataraḥ pūrṇo'ḷpa-darśakaḥ ||222||  
kṛṣṇasya pūrṇatamatā vyaktābhūd gokulāntare |  
pūrṇatā pūrṇataratā dvārakā-mathurādiṣu ||223||

sa punaś caturvidhaḥ syād dhīrodāttaś ca dhīra-laliṭaś ca |  
dhīra-praśānta-nāmā tathaiva dhīroddhataḥ kathitaḥ ||224||  
bahuvidha-guṇa-kriyāṇām āspada-bhūtasya padmanābhasya |  
tat-tal-lilā-bhedād virudhyate na hi catur-vidhāḥ ||225||

tatra dhīrodāttaḥ –  
gambhīro vinayī kṣantā karuṇaḥ sudṛḍha-vrataḥ |  
akatthano gūḍha-garvo dhīrodāttaḥ su-sattva-bhṛt ||226||

yathā –  
vīraṁ-manyā-mada-prahāri-hasitaṁ dhaureyam ārtoddhṛtau  
nirvyūḍha-vratam unnata-kṣiti-dharoddhāreṇa dhīrākṛtim |  
mayy uccaiḥ kṛta-kilbiṣe'pi madhuraṁ stutyā muhur yantritaṁ  
prekṣya tvāṁ mama durvitarkya-hṛdayaṁ dhīr gīs ca na spandate ||227||

gambhīratvādi-sāmānya-guṇā yad iha kīrtitāḥ |  
tad eteṣu tad-ādhyakya-pratipādana-hetave ||228||  
idaṁ hi dhīrodāttatvaṁ pūrvaiḥ proktaṁ raghūdvahe |  
tat-tad-bhaktānusāreṇa tathā kṛṣṇe vilokyate ||229||

dhīra-laliṭaḥ --  
vidagdho nava-tāruṇyaḥ parihāsa-viśāradaḥ |  
niścinto dhīra-laliṭaḥ syāt prāyaḥ preyasī-vaśaḥ ||230||

yathā --  
vācā sūcita-śarvarī-rati-kalā-prāgalbhyayā rādhikāṁ  
vrīḍā-kuñcita-locanāṁ viracayann agre sakhināṁ asau |  
tad-vakṣo-ruha-citra-keli-makarī-pāṇḍitya-pāraṁ gataḥ  
kaiśoraṁ saphalī-karoti kalayan kuñje vihāraṁ hariḥ ||231||

govinde prakāṣaṁ dhīra-lalitvatvaṁ pradarśyate |  
udāharanti nāṭya-jñāḥ prāyo'tra makara-dhvajam ||232||

dhīra-śāntaḥ –  
śama-prakṛtikaḥ kleśa-sahanaś ca vivecakaḥ |  
vinayādi-guṇopeto dhīra-śānta udīryate ||233||

yathā –  
vinaya-madhura-mūrtir manthara-snigdha-tāro

vacana-paṭima-bhaṅgī-sūcitāśeṣa-nītiḥ |  
abhidhadhad iha dharmam dharma-putropakaṅthe  
dvija-patir iva sāksāt prekṣyate kaṁsa-vairī ||234||

yudhiṣṭhirādiko dhīrair dhīra-sāntaḥ prakīrtitaḥ ||235||

dhīroddhataḥ –  
mātsaryavān ahaṅkāri māyāvī roṣaṇaś calaḥ |  
vikatthanaś ca vidvadbhir dhīroddhata udāhṛtaḥ ||236||

yathā –  
āḥ pāpin yavanendra dardura punar vyāghuṭya sadyas tvayā  
vāsaḥ kutracid andha-kūpa-kuhara-kroḍe'dya nirmīyatām |  
helottānita-dṛṣṭi-mātra-bhasita-brahmāṅḍāṅḍaḥ puro  
jāgarmi tvad-upagrahāya bhujagaḥ kṛṣṇo'tra kṛṣṇābhidhaḥ ||237||

dhīroddhataś tu vidvadbhir bhīmasenādir ucyate ||238||  
mātsaryādyāḥ pratiyante doṣatvena yad apy amī |  
līlā-viśeṣa-śālitvān nirdoṣe'tre guṇāḥ smṛtāḥ ||239||

yathā vā –  
ambho-bhāra-bhara-praṇamra-jalada-bhrāntim vitanvann asau  
ghoraḍambara-ḍambaraḥ suvikūṭām utkṣipyā hastārgalām |  
durvāraḥ para-vāraṇaḥ svayam aham labdho'smi kṛṣṇaḥ puro  
re śrīdāma-kuraṅgasaṅgara-bhuvo bhaṅgam tvam aṅgikuru ||240||

mitho virodhino'py atra kecin nigaditā guṇāḥ |  
harau nirankuśaiśvaryāt ko'pi na syād asambhavaḥ ||241||

tathā ca **kaurme** –  
asthūlaś caṇuś caiva sthūlo'ṇuś caiva sarvataḥ |  
avarṇaḥ sarvataḥ proktaḥ śyāmo raktānta-locanaḥ |  
aiśvarya-yogād bhagavān viruddhārtho'bhidhīyate ||242||  
tathāpi doṣāḥ parame naivāhāryāḥ kathaṅcana |  
guṇā viruddhā apy ete samāhāryāḥ samantataḥ ||243||

**mahāvārāhe** ca –  
sarve nityāḥ śāśvatās ca dehās tasya parātmanaḥ |  
hānopādāna-rahitā naiva prakṛtijāḥ kvacit ||244||  
paramānanda-sandohā jñāna-mātrās ca sarvataḥ |  
sarve sarva-guṇaiḥ pūrṇāḥ sarva-doṣa-vivarjitāḥ ||245||

**vaiṣṇava-tantre**'pi –  
aṣṭādaśa-mahā-doṣai rahitā bhagavat-tanuḥ |  
sarvaiśvaryamayī satya-vijñānānanda-rūpiṇī ||246||

aṣṭādaśa-mahā-doṣāḥ, yathā **viṣṇu-yāmale** –  
mohas tandrā bhramo rukṣa-rasatā kāma ulbaṇaḥ |

lolatā mada-mātsarye himsā kheda-parisramau ||247||  
asatyam krodha ākāṅksā āsaṅkā viśva-vibhramah |  
viśamatvam parāpekṣā doṣā aṣṭādaśoditāḥ ||248||

itthaṁ sarvāvatārebhyas tato'py atrāvatāriṇaḥ |  
vrajendra-nandane suṣṭhu mādhubhya-bhara īritāḥ ||249||

tathā ca **brahma-saṁhitāyām** ādi-puruṣa-rahasye (5.59) –  
yasyaika-niśvasita-kālam athāvalambya  
jīvanti loma-bilajā jagad-aṇḍa-nāthāḥ |  
viṣṇur mahān sa iha yasya kalā-viśeṣo  
govindam ādi-puruṣam tam aham bhajāmi ||250||

athāṣṭāv anukīrtyante sad-guṇatvena viśrutāḥ |  
maṅgalāṅkriyā-rūpāḥ sattva-bhedās tu pauraṣāḥ ||251||  
śobhā vilāso mādhubhyaṁ māṅgalyam sthairya-tejasī |  
lalitaudāryam ity ete sattva-bhedās tu pauraṣāḥ ||252||

tatra śobhā –  
nīce dayādhike spardhā śauryotsāhau ca dakṣatā |  
satyam ca vyaktim āyāti yatra śobheti tām viduḥ ||253||

yathā –  
svarga-dhvaṁsam vidhitsur vraja-bhuvi kadanam suṣṭhu vikṣyātivṛṣṭyā  
nīcān ālocya paścān namuci-ripu-mukhānūḍha-kāruṇya-vīciḥ |  
apreksya svena tulyam kam api nija-ruṣām atra paryāpti-pātram  
bandhūn ānandayisyann udaharatu hariḥ satya-sandho mahādrim ||254||

vilāsaḥ –  
vṛṣabhasyeva gambhīrā gatir dhīram ca vikṣaṇam |  
sa-smitam ca vaco yatra sa vilāsa itīryate ||255||

yathā –  
malla-śreṇyām avinayavatīm mantharām nyasya dṛṣṭīm  
vyādhunvāno dvipa iva bhuvam vikramāḍambareṇa |  
vāg-ārambhe smita-parimalaiḥ kṣālayan maṅca-kakṣām  
tuṅge raṅga-sthala-parisare sārasākṣaḥ sasāra ||256||

mādhubhyaṁ –  
tan mādhubhyaṁ bhaved yatra ceṣṭādeḥ sprhaṇīyatā ||257||

yathā –  
varām adhyāsīnas taṭa-bhuvam avaṣṭambha-rucibhiḥ  
kadambaiḥ prālambam pravalita-vilambam viracayan |  
prapannāyām agre mihira-duhitus tīrtha-padavīm  
kuraṅgī-netrāyām madhu-ripur apāṅgam vikirati ||258||

māṅgalyam –



māngalyam jagatām eva viśvāsāspadatā matā ||259||

yathā –

anyāyyam na harāv iti vyapagata-dvārārgalā dānavā  
raksī kṛṣṇa iti pramattam abhitaḥ krīdāsu raktāḥ surāḥ |  
sākṣī vetti sa bhaktim ity avanata-vrātās ca cintojjhitāḥ  
ke viśvambhara na tvad-aṅghri-yugale viśrambhitām bhejire ||260||

sthairyam –

vyavasāyād acalanam sthairyam vighnākulād api ||261||

yathā –

pratikule'pi sa-śūle, śive śivāyām niramśukāyām ca |  
vyalunād eva mukundo vindhyāvali-nandanasya bhujān ||262||

tejaḥ –

sarva-cittāvagāhitvam tejaḥ sadbhir udīryate ||263||

yathā śrī-daśame (10.43.17) –

mallānām aśanir nṛṇām naravaraḥ strīṇām smarō mūrtimān  
gopānām svajano'satām kṣitirbhujām śāstā sva-pitroḥ śiśuḥ |  
mṛtyur bhoja-pater virāḍ aviduṣām tattvam param yoginām  
vṛṣṇinām paradevateti vidito raṅgaḥ gataḥ sāgrajaḥ ||264||

yathā --

tejo budhair avajñāder asahiṣṇutvam ucyate ||265||

yathā –

ākruṣṭe prakāṣam didaṇḍayiṣuṇā caṇḍena raṅga-sthale  
nande cānakadundubhau ca purataḥ kaṁsena viśva-druhā |  
dṛṣṭim tatra surāri-mṛtyu-kulaṭā-samparka-dūtīm kṣipan  
mañcasyopari sañcukurdiṣur asau paśyācyutaḥ prāñcati ||266||

lalitam –

śṛṅgāra-pracurā ceṣṭā yatra tam lalitam viduḥ ||267||

yathā—

vidhatte rādhāyāḥ kuca-mukulayoḥ keli-makarīm  
kareṇa vyagrātmā sarabhasam asavyena rasikaḥ |  
ariṣṭe sātopam kaṭu ruvati savyena vihasann  
udañcad-romāñcam racayati ca kṛṣṇaḥ parikaram ||268||

audāryam –

ātmādy-arpaṇa-kāritvam audāryam iti kīrtyate ||269||

yathā—

vadānyaḥ ko bhaved atra vadānyaḥ puruṣottamāt |  
akiñcanāya yenātmā nirguṇāyāpi diyate ||270||

sāmānyā nāyaka-guṇāḥ sthiratādyā yad apy amī |  
tathāpi pūrvataḥ kiñcid viśeṣāt punar īritāḥ ||271||

athāsya sahāyāḥ –  
asya gargādayo dharme yuyudhānādayo yudhi |  
uddhavādyās tathā mantre sahāyāḥ parikīrtitāḥ ||272||

atha kṛṣṇa-bhaktāḥ –  
tad-bhāva-bhāvita-svāntāḥ kṛṣṇa-bhaktā itīritāḥ ||273||  
yo satya-vākya ity ādyā hrīmān ity antimā guṇāḥ |  
proktāḥ kṛṣṇe'sya bhakteṣu te vijñeyā manīṣibhiḥ ||274||  
te sādhakāś ca siddhāś ca dvi-vidhāḥ parikīrtitāḥ ||275||

tatra sādhakāḥ –  
utpanna-ratayaḥ samyañ nairvighnyam anupāgatāḥ |  
kṛṣṇa-sākṣāt-kṛtau योग्याḥ sādhakāḥ parikīrtitāḥ ||276||

yathāikādaśe (11.2.46) –  
īsvare tad-adhīneṣu bālīseṣu dviṣatsu ca |  
prema-maitrī-kṛpopekṣā yaḥ karoti sa madhyamaḥ ||277||

yathā vā –  
siktāpy aśru-jalotkareṇa bhagavad-vārtā-nadī-janmanā  
tiṣṭhaty eva bhavāgni-hetir iti te dhīmann alam cintayā |  
hr̥d-vyomany amṛta-spr̥hā-hara-kṛpā-vṛṣṭeḥ sphuṭam lakṣate  
nediṣṭaḥ pṛthu-roma-tāṇḍava-bharāt kṛṣṇāmbudhasyodgamaḥ ||278||

bilvamaṅgala-tulyā ye sādhakāś te prakīrtitāḥ ||279||

atha siddhāḥ –  
avijñātākhila-kleśāḥ sadā kṛṣṇāśrita-kriyāḥ |  
siddhāḥ syuḥ santata-prema-saukhyāsvāda-parāyaṇāḥ ||280||  
samprāpta-siddhayaḥ siddhā nitya-siddhāś ca te tridhā ||281||

tatra samprāpta-siddhayaḥ –  
sādhanaiḥ kṛpayā cāsya dvidhā samprāpta-siddhayaḥ ||282||

tatra sādhana-siddhāḥ, yathā ṛṭīye (3.15.25) –  
yac ca vrajanty animiṣām ṛṣabhānuvṛṭṭiyā  
dūre yamā hy upari naḥ spr̥haṇīya-śīlāḥ |  
bhartur mithaḥ su-yaśasaḥ kathanānurāga-  
vaiklavya-bāṣpa-kalayā pulakī-kṛtāṅgāḥ ||283||

yathā vā –  
ye bhakti-prabhaviṣṇutā-kavalita-kleśormayaḥ kurvate  
dṛk-pāte'pi ghr̥ṇām kṛta-praṇatiṣu prāyeṇa mokṣādiṣu |  
tān prema-prasarotsava-stavakita-svāntān pramodāśrubhir

nirdhautāsyā-taṭān muhuḥ pulakino dhanyān namaskurmahe ||284||

mārkaṇḍeyādayaḥ proktāḥ sādhanaiḥ prāpta-siddhayaḥ ||285||

atha kṛpā-siddhāḥ, yathā śrī-daśame (10.23.42-43) –  
nāsām dvijāti-saṁskāro na nivāso gurāv api |  
na tapo nātma-mīmāṁsā na śaucam na kriyāḥ śubhāḥ ||286||  
athāpi hy uttamaḥśloke kṛṣṇe yogeśvareśvare |  
bhaktir dṛḍhā na cāsmākaṁ saṁskārādīmatām api ||287||

yathā vā –  
na kācid abhavad guror bhajana-yantraṇe'bhijñatā  
na sādhana-vidhau ca te śrama-lavasya gandho'py abhūt |  
gato'si caritārthatām paramahaṁsa-mṛgya-śriyā  
mukunda-pada-padmayoḥ praṇaya-sīdhuno dhārayā ||288||

kṛpā-siddhā yajña-patnī-vairocāni-śukādayaḥ ||289||

atha nitya-siddhāḥ –  
ātma-koṭi-guṇaṁ kṛṣṇe premāṇaṁ paramaṁ gatāḥ |  
nityānanda-guṇaḥ sarve nitya-siddhā mukundavat ||290||

yathā pādme śrī-bhagavat-satyabhāmā-devī-saṁvāde –  
atha brahmādi-devānāṁ tathā prārthanayā bhuvāḥ |  
āgato'haṁ gaṇaḥ sarve jātās te'pi mayā saha ||291||  
ete hi yādavaḥ sarve mad-gaṇā eva bhāmini |  
sarvadā mat-priyā devī mat-tulya-guṇa-śāliṇaḥ ||292||

tathā ca śrī-daśame (10.14.32) –  
aho bhāgyam aho bhāgyaṁ nanda-gopa-vrajaukasām |  
yan-mitraṁ paramānandaṁ pūrṇaṁ brahma sanātanam ||293||

tatraiva (10.26.13) –  
dustyajaś cānurāgo'smin sarveṣāṁ no vrajaukasām |  
nanda te tanaye'smāsu tasyāpy utpattikaḥ katham ||294||

sanātanam mitram iti tasyāpy utpattikaḥ katham |  
sneho'smāsv iti caiteṣāṁ nitya-preṣṭhatvam āgatam ||295||  
ity atah kathitā nitya-priyā yādava-vallavāḥ |  
eṣāṁ laukikavac-ceṣṭā lilā mura-ripor iva ||296||

tathā hi pādmottara-khaṇḍe –  
yathā saumitri-bharatau yathā saṅkarṣaṇādayaḥ |  
tathā tenaiva jāyante nija-lokāḍ yadṛcchayā ||297||  
punas tenaiva gacchanti tat-padaṁ śāśvataṁ param |  
na karma-bandhanam janma vaiṣṇavānāṁ ca vidyate ||298||

ye proktāḥ pañca-pañcāśat kramāt kaṁsaripor guṇaḥ |

te cānye cāpi siddheṣu siddhidatvādayo matāḥ ||299||  
bhaktās tu kīrtitāḥ śāntās tathā dāsa-sutādayaḥ |  
sakhāyo guru-vargās ca preyasyaś ceti pañcadhā |||

atha uddīpanāḥ --  
uddīpanās tu te proktā bhāvam uddīpayanti ye |  
te tu śrī-kṛṣṇa-candrasya guṇās ceṣṭāḥ prasāadhanam ||301||  
smitāṅga-saurabhe vaṁśa-śṛṅga-nūpura-kambavaḥ |  
padāṅka-kṣetra-tulasī-bhakta-tad-vāsarādayaḥ ||302||

tatra guṇāḥ –  
guṇās tu trividhāḥ proktāḥ kāya-vān-mānasāśrayāḥ ||303||

tatra kāyikāḥ –  
vayaḥ-saundarya-rūpāṇi kāyikāmṛdutādayaḥ ||304||  
guṇāḥ svarūpam evāsyā kāyikādyā yadapy amī |  
bhedaṁ svikṛtya varṇyante tathāpy uddīpanā iti ||305||  
atas tasya svarūpasya syād ālambanataiva hi |  
uddīpanatvam eva syād bhūṣaṇādes tu kevalam ||306||  
eṣāṁ ālambanatvaṁ ca tathoddīpanatāpi ca ||307||

tatra vayaḥ –  
vayaḥ kaumāra-pauganḍa-kaiśoram iti tat tridhā ||308||  
kaumāraṁ pañcamābdāntaṁ pauganḍaṁ daśamāvadhī |  
ā-ṣoḍaśāc ca kaiśoraṁ yauvanaṁ syāt tataḥ param ||309||  
aucityāt tatra kaumāraṁ vaktavyaṁ vatsale rase |  
pauganḍaṁ preyasi tat-tat-khelādi-yogataḥ ||310||  
śraiṣṭhyam ujjala evāsyā kaiśorasya tathāpy adaḥ |  
prāyaḥ sarva-rasaucityād atrodāhriyate kramāt ||311||  
ādyam madhyam tathā śeṣam kaiśoraṁ trividham bhavet ||312||

tatra ādyam –  
varṇasyojjvalatā kāpi netrānte cāruṇa-cchaviḥ |  
romāvali-prakaṭatā kaiśore prathame sati ||313||

tathā –  
harati śitimā ko'py aṅgānām mahendra-maṇi-śriyam  
praviśati dṛṣor ante kāntir manāg iva lohini |  
sakhi tanu- ruhām rājiḥ sūkṣmā darāsyā virohate  
sphurati suṣamā navyedānīm tanau vana-mālinaḥ ||314||

vaijayantī-śikhaṇḍādi-naṭa-pravara-veśatā |  
vaṁśī-madhurimā vastra-śobhā cātra paricchadaḥ ||315||

yathā śrī-daśame (10.21.5) --  
barhāpīḍam naṭa-vara-vapuḥ karṇayoḥ karṇikāram  
bibhrad-vāsaḥ kanaka-kapīṣam vaijayantīm ca mālām |  
randhrān veṇor adhara-sudhayā pūrayan gopa-vṛndair

vṛndāraṇyaṁ sva-pada-ramaṇaṁ prāviśad gīta-kīrtiḥ ||316||

kharatātra nakhāgrāṇāṁ dhanur āndolitā bhruvoḥ |  
radānāṁ rañjanaṁ rāga-cūrṇair ity ādi ceṣṭitam ||317||

yathā—

navāṁ dhanur ivātanor naṭad-agma-dviṣor bhrū-yugaṁ  
śarālir iva śāṇitā nakhara-rājir agre kharā |  
virājati śarīriṇī rucira-danta-lekhāruṇā  
na kā sakhi samīkṣaṇād yuvatir asya vitrasyati ||318||

tan-mohanatā, yathā –

kartuṁ mugdhāḥ svayam acaṭunā na kṣamante'bhīyogaṁ  
na vyādātuṁ kvacid api jane vaktram apy utsahante |  
dṛṣṭvā tās te nava-madhurima-smeratāṁ mādhavārtāḥ  
sva-prāṇebhyas trayam udasṛjann adya toyāñjalīnām ||319||

atha madhyamam –

ūru-dvayasya bāhvoś ca kāpi śrīr urasas tathā |  
mūrter mādhurimādyam ca kaiśore sati madhyame ||320||

yathā –

spṛhayati kari-śuṇḍā-daṇḍanāyoru-yugmaṁ  
garuḍa-maṇi-kavāṭī-sakhyam icchaty uraś ca |  
bhujā-yugam api dhitsaty argalāvarga-nindām  
abhinava-taruṇimnaḥ prakrame keśavasya ||321||

mukhaṁ smita-vilāsādhyam vibhramottarale dṛśau |  
tri-jagan-mohanaṁ gītam ity ādir iha mādhurī ||322||

yathā –

anaṅga-naya-cāturī-paricayottaraṅge dṛśau  
mukhāmbujam udañcita-smita-vilāsa-ramyādharām |  
acañcala-kulāṅganā-vrata-vidāmbi-saṅgītakam  
hares taruṇimāṅkure sphurati mādhurī kāpy abhūt ||323||

vaidagdhi-sāra-vistārah kuñja-keli-mahotsavaḥ |  
ārambho rāsa-līlāder iha ceṣṭādi-sauṣṭhavam ||324||

yathā –

vyaktālakta-padaiḥ kvacit pariluṭhat-piñchāvataṁsaiḥ kvacit  
talpair vicyuta-kāñcibhiḥ kvacid asau vyākīrṇa-kuñjotkarā |  
prodyan-maṇḍala-bandha-tāṇḍava-ghaṭālakṣmollasat-saikatā  
govindasya vilāsa-vṛndam adhikam vṛndāṭavī śāmsati ||325||

tan-mohanatā, yathā –

vidūrān mārāgnīm hṛdaya-ravi-kānte prakāṭayann  
udasyan dharmenduṁ vidadhad abhito rāga-paṭalam |

katham hā nas trāṇam sakhi mukulayan bodha-kumudam  
tarasvī kṛṣṇābhre madhurima-bharārko'bhyudayate ||326||

atha śeṣam –

pūrvato'py adhikotkarṣam bādham aṅgāni bibhrati |  
tri-vali-vyaktir ity ādyam kaiśore carame sati ||327||

yathā –

marakata-girer gaṇḍa-grāva-prabhā-hara-rakṣasam  
śata-makha-maṇi-stambhārambha-pramāthi-bhuja-dvayam |  
tanu-taraṇijā-vīci-cchāyā-viḍambi-bali-trayam  
madana-kadalī-sādhiṣṭhorum smarāmy asurāntakam ||328||

tan-mādhuriam, yathā –

daśārdha-śara-mādhurī-damana-dakṣayāṅga-śriyā  
vidhūnita-vadhū-dhṛtim varakalā-vilāsāspadam |  
dṛg-añcala-camatkṛti-kṣapita-khañjarīṭa-dyutim  
sphurat-taruṇimodgamam taruṇi paśya pītāmbaram ||329||

idam eva hareḥ prājñair nava-yauvanam ucyate ||330||

atra gokula-devīnām bhāva-sarvasva-śālītā |  
abhūta-pūrva-kandarpa-tantra-līlotsavādayaḥ ||331||

yathā –

kāntābhiḥ kalahāyate kvacid ayam kandarpa-lekhān kvacit  
kīrair arpayati kvacid vitanute krīḍābhisārodyamam |  
sakhyā bhedayati kvacit smara-kalā-śāḍguṇyavān īhate  
sandhim kvāpy anuśāsti kuñja-nṛpatiḥ śṛṅgāra-rājyottamam ||332||

tan-mohanatā, yathā –

karnākarni sakhī-janena vijane dūtī-stuti-prakriyā  
patyur vañcana-cāturī guṇanikā kuṇḍa-prayāṇ niśi |  
vādhiryam guru-vāci veṇu-virutāv utkarnateti vratān  
kaiśoreṇa tavādya kṛṣṇa guruṇā gaurī-gaṇaḥ paṭhyate ||333||

netuḥ svarūpam evoktam kaiśoram iha yadyapi |

nānākṛti-prakaṭanāt tathāpy uddīpanam matam ||334||

bālye'pi nava-tāruṇya-prākāṭyam kvacit |

tan nātirasa-vāhitvān na rasajñair udāhṛtam ||335||

atha saundaryam –

bhaves saundaryam aṅgānām sanniveśo yathocitam ||336||

yathā –

mukham te dirghākṣam marakata-taṭi-pīvaram uro  
bhuja-dvandvam stambha-dyuti-sualitam pārśva-yugalam |  
parikṣiṇo madhyaḥ prathima-laharī-hāri jaghanam  
na kasyaḥ kamsāre harati hṛdayam paṅkaja-dṛśaḥ ||337||

atha rūpam –  
vibhūṣaṇam vibhūṣyam syād yena tad rūpam ucyate ||338||

yathā –  
kṛṣṇasya maṇḍana-tatir maṇi-kunḍalādyā  
nītāṅga-saṅgatim alaṅkṛtaye varāṅgi |  
śaktā babhūva na manāg api tad-vidhāne  
sā pratyuta svayam analpam alaṅkṛtāsīt ||339||

atha mṛdutā –  
mṛdutā komalasyāpi saṁsparaśāsahatocyate ||340||

yathā –  
ahaha navāmbuda-kānter amuṣya sukumāratā kumārasya |  
api nava-pallava-saṅgād aṅgāny aparajya śīryanti ||341||

ye nāyaka-prakarāṇe vācikā mānasās tathā |  
guṇāḥ proktānta evātra jñeyā uddīpanā budhaḥ ||342||

ceṣṭā –  
ceṣṭā rāsādi-lilāḥ syus tathā duṣṭa-vadhādayaḥ ||343||

tatra rāso, yathā –  
nṛtyad-gopa-nitambinī-kṛta-parīrambhasya rambhādibhir  
gīrvāṅibhir anaṅga-raṅga-vivaśam sandṛṣyamāna-śriyaḥ |  
krīḍā-tāṇḍava-panḍitasya paritaḥ śrī-puṇḍarikākṣa te  
rāsārambha-rasārthino madhurimā cetāmsi naḥ karṣati ||344||

duṣṭa-vadho, yathā **lalita-mādhava** (9.50) --  
śambhur vṛṣam nayati mandara-kandarāntar  
mlānaḥ salilam api yatra śīro dhunāne |  
āḥ kautukam kalaya keli-lavād ariṣṭam  
tam duṣṭa-puṅgavam asau harir unmamātha ||345||

atha prasādhanam --  
kathitam vasanākalpa-maṇḍanādyam prasādhanam ||346||

tatra vasanam –  
navārka-raśmi-kāśmīra-harītālādi-sannibham |  
yugam catuṣkam bhūyiṣṭham vasanam tri-vidham hareḥ ||347||

tatra yugam –  
paridhānam sa-saṁvyānam yuga-rūpam udīritam ||348||

yathā **stavāvalyām mukundāṣṭake** (3) –  
kanaka-nivaha-śobhānandi pītam nitambe  
tad-upari navaraktam vastram ittham dadhānaḥ |

priyam iva kila varṇam rāga-yuktaṁ priyāyāḥ  
pranayatu mama netrābhīṣṭa-pūrtim mukundaḥ ||349||

**catuṣkam –**  
catuṣkaṁ kañcukoṣṇīṣa-tunda-bandhāntariyakam ||350||

yathā –  
smerāsyah pariḥita-pāṭalāmbara-śrīś  
channāṅgaḥ purāṭa-rucoru-kañcakena |  
uṣṇīṣam dadhad aruṇam dhaṭim ca citraḥ  
kaṁsārīr vahati mahotsave mudam naḥ ||351||

**bhūyīṣṭham –**  
khaṇḍitākhaṇḍitaṁ bhūri naṭa-veśa-kriyocitam |  
aneka-varṇam vasaṇam bhūyīṣṭham kathitaṁ budhaiḥ ||352||

yathā –  
akhaṇḍita-vikhaṇḍitaiḥ sita-piśaṅga-nīlāruṇaiḥ  
pataiḥ kṛta-yathocita-prakāṭa-sanniveśojjvalaḥ |  
ayaṁ karabha-rāt-prabhaḥ pracura-raṅga-śṛṅgāritaḥ  
karoti karabhoru me ghana-rucir mudam mādhaveḥ ||353||

**atha ākalpaḥ –**  
keśa-bandhanam ālepo mālā-citra-viśeṣakaḥ |  
tāmbūla-keli-padmādir ākalpaḥ parikīrtitaḥ ||354||  
syāj jūṭaḥ kavari cūḍā veṇī ca kaca-bandhanam |  
pāṇḍuraḥ karburaḥ pīta ity ālepaḥ tridhā mataḥ ||355||  
mālā tridhā vaijayantī ratna-mālā vana-srajaḥ |  
asyā vaikakṣakāpīḍa-prālabhādya bhidā matāḥ ||356||  
makarī-patra-bhaṅgādhyam citram pīta-sitāruṇam |  
tathā viśeṣako'pi syād anyad ūhyam svayam budhaiḥ ||357||

yathā –  
tāmbūla-sphurad-ānanendur amalāṁ dharmillam ullāsayan  
bhakti-ccheda-lasat-sughrṣṭa-ghuṣṇālepa-śriyā peśalaḥ |  
tuṅgoraḥ-sthala-piṅgala-srag alika-bhrājiṣṇu-patrāṅgulīḥ  
śyāmāṅga-dyutir adya me sakhi ḍṛṣor dugdhe mudam mādhaveḥ ||358||

**atha maṇḍanam –**  
kirīṭam kuṇḍale hāras catuṣkī valayormayaḥ |  
keyūra-nūpurādyaṁ ca ratna-maṇḍanam ucyate ||359||

yathā –  
kāñci citrā mukuṭam atulaṁ kuṇḍale hāri-hīre  
hāras tāro valayam amalāṁ candrā-cāruś catuṣkī |  
ramyā cormir madhurima-pūre nūpure cety aghārer  
aṅgair evābharaṇa-pāṭalī bhūṣitā dogdhi bhūṣam ||360||



kusumādi-kṛtaṁ cedam vanya-maṇḍanam īritam |  
dhātu-klptaṁ tilakaṁ patra-bhaṅga-latādikam ||361||

atha smitaṁ, yathā **kṛṣṇa-karṇāmṛte** (99) --  
akhaṇḍa-nirvāṇa-rasa-pravāhair  
vikhaṇḍitāśeṣa-rasāntarāṇi |  
ayantritodvānta-sudhārṇavāni  
jayanti śītāni tava smitāni ||362||

atha aṅga-saurabhaṁ, yathā –  
parimala-sarid eṣā yad vahantī samantāt  
pulakayati vapur naḥ kāpy apūrvā munīnām |  
madhu-ripur uparāge tad-vinodāya manye  
kuru-bhavam anavadyāmoda-sindhur viveśa ||363||

atha vaṁśaḥ –  
dhyānam balāt paramahaṁsa-kulasya bhindan  
nindan sudhā-madhurimāṇam adhīra-dharmā |  
kandarpa-śāsana-dhurām muhur eṣa śāmsan  
vaṁśī-dhvanir jayati kamsa-nisūdanasya ||364||

eṣa tridhā bhaved veṇu-muralī-vaṁśikety api ||365||

tatra veṇuḥ –  
pārikākhyo bhaved veṇur dvādaśāṅguler dairghya-bhāk ||366||

muralī –  
hasta-dvayam itāyāmā mukha-randhra-samanvitā |  
catuḥ-svara-cchidra-yuktā muralī cāru-nādinā ||367||

vaṁśī –  
ardhāṅgulāntaronmānam tārādi-vivarāṣṭakam |  
tataḥ sārddhāṅgulād yatra mukha-randhram tathāṅgulam ||368||  
śiro vedāṅgulam pucchaṁ try-aṅgulam sā tu vaṁśikā |  
nava-randhrā smṛtā sapta-daśāṅgula-mitā budhaiḥ ||369||  
daśāṅgulāntarā syāc cet sā tāra-mukha-randhrayoḥ |  
mahānandeti vyākhyātā tathā sammohinīti ca ||370||  
bhavet sūryāntarā sā cet tata ākarṣiṇī matā |  
ānandinī tadā vaṁśī bhaved indrāntarā yadi ||371||  
gopānām vallabhā seyam vaṁśulīti ca viśrutā |  
kramān maṇimayī haimī vaiṇavīti tridhā ca sā ||372||

atha śṛṅgam –  
śṛṅgam tu gavalam hema-nibaddhāgrima-pāścimam |  
ratna-jāla-sphuran-madhyam mandra-ghoṣābhidham smṛtam ||373||

yathā –  
tārāvalī veṇu-bhujāgamena

tārāvalilā-garalena daṣṭā |  
viṣāṇikā-nāda-payo nipīya  
viṣāṇi kāmam dvi-guṇī-cakāra ||374||

atha **nūpuram**, yathā –  
agha-mardanasya sakhi nūpura-dhvanim  
nisamayya sambhr̥ta-gabhīra-sambhramā |  
aham iksaṇottaralitāpi nābhavam  
bahir adya hanta guravaḥ puraḥ sthitāḥ ||375||

atha **kambuḥ** –  
kambus tu dakṣiṇāvartaḥ pāñcajanyatayocyate ||376||

yathā –  
amara-ripu-vadhūṭi-bhrūṇa-hatyā-vilāsī  
tridiva-pura-purandhrī-vṛnda-nāndīkaro'yam |  
bhramati bhuvana-madhye mādhavādhmāta-dhāmnaḥ  
kṛta-pulaka-kadambaḥ kambu-rājasya nādaḥ ||377||

atha **padānkaḥ**, yathā **śrī-daśame** (10.38.26) –  
[tad-darśanāhlāda-vivṛddha-sambhramaḥ](#)  
[preṃṇordhva-romāśru-kalākulekṣaṇaḥ](#) |  
[rathād avaskandya sa teṣv aceṣṭata](#)  
[prabhor amūny aṅghri-rajāmsy aho iti](#) ||378||

yathā vā –  
kalayata harir adhvanā sakhāyaḥ  
sphuṭam amunā yamunā-taṭim ayāsīt |  
harati pada-tatir yad-akṣiṇī me  
dhvaja-kuliśākuśa-paṅkajāṅkitekyaḥ ||379||

atha **kṣetram**, yathā –  
hari-keli-bhuvām vilokanam  
bata dūre'stu sudurlabha-śriyām |  
mathurety api karṇa-paddhatim  
praviśan nāma mano dhinoti naḥ ||380||

atha **tulasī**, yathā **bilvamaṅgale**<sup>8</sup> --  
[ayi paṅkaja-netra-mauli-māle](#)  
[tulasī-mañjari kiṅcid arthayāmi](#) |  
[avabodhaya pārtha-sārathes tvaṁ](#)  
[caraṇābja-śaraṇābhilāṣiṇam mām](#) ||381||

atha **bhakto**, yathā **caturthe** (4.12.21) –  
[vijñāya tāv uttama-gāya-kiṅkarāv](#)  
[abhyutthitaḥ sādhasa-vismṛta-kramaḥ](#) |

---

<sup>8</sup> Not in any of the KK centuries.

nanāma nāmāni gr̥ṇan madhu-dviṣaḥ  
pārṣat-pradhānāv iti saṁhatāñjaliḥ ||382||

yathā vā –  
subala bhujā-bhujāṅgaṁ nyasya tuṅge tavāmse  
smita-vilasad-apāṅgaḥ prāṅgaṇe bhrājamānaḥ |  
nayana-yugam asiṅcad yaḥ sudhā-vīcibhir naḥ  
kathaya sa dayitas te kvāyam āste vayasyaḥ ||383||

atha tad-vāsaro, yathā –  
adbhutā bahavaḥ santu bhagavat-parva-vāsarāḥ |  
āmodayati mām dhanyā kṛṣṇa-bhādrapadāṣṭamī ||384||

iti śrī-śrī-bhakti-rasāmṛta-sindhau dakṣiṇa-vibhāge  
bhakti-rasa-sāmānya-nirūpaṇe vibhāva-laharī prathamā |

## 2.2

### anubhāvākhyā dvitīya-laharī

anubhāvās tu citta-stha-bhāvānām avabodhakāḥ |  
te bahir vikriyā prāyāḥ proktā udbhāsvarākhyayā ||1||  
nṛtyaṁ viluṭhitāṁ gītāṁ krośanaṁ tanu-moṭanam |  
huṅkāro jṛmbhaṇaṁ śvāsa-bhūmā lokānapekṣitā |  
lālā-sravo`ṭṭahāsaś ca ghūrṇā-hikkādayo`pi ca ||2||  
te śītāḥ kṣepaṇās ceti yathārthākhyā dvidhoditāḥ |  
śītāḥ syur gīta-jṛmbhādya nṛtyādyāḥ kṣepaṇābhidhāḥ ||3||

tatra nṛtyaṁ, yathā –  
muralī-khuralī-sudhā-kiraṁ  
hari-vaktrendum avekṣya kampitaḥ |  
gaṇane sagaṇeśa-ḍiṇḍima-  
dhvanibhis tāṇḍavam āśrito haraḥ ||4||

viluṭhitāṁ, yathā **ṭṛtīye** (3.1.32)  
kaccid budhaḥ svasty-anamīva āste  
śvaphalka-putro bhagavat-prapannaḥ |  
yaḥ kṛṣṇa-pādānkita-mārga-pāmsuṣv  
aceṣṭata prema-vibhinna-dhairyaḥ ||5||

yathā vā –  
navānurāgeṇa tavāvaśāṅgī  
vana-srag-āmodam avāpya mattā |  
vrajāṅgane sā kaṭhine luṭhantī  
gātraṁ sugātrī vraṇayāñcakāra ||6||

gītāṁ, yathā –

rāga-ḍambara-karambita-cetāḥ  
kurvatī tava navam guṇa-gānam |  
gokulendra kurute jalatām sā  
rādhikādyā-dr̥ṣadām suhr̥dām ca ||7||

**krośanam**, yathā –  
hari-kīrtana-jāta-vikriyaḥ  
sa vicukrośa tathādyā nāradaḥ |  
acirān nara-simha-śaṅkayā  
danujā yena dhṛtā vililyire ||8||

yathā vā –  
urarīkṛta-kākur ākulā  
kararīva vraja-rāja-nanda |  
muralī-taralī-kṛtāntarā  
muhur ākrośad ihādyā sundarī ||9||

**tanu-mocanam**, yathā –  
kr̥ṣṇa-nāmani mudopaviṇite  
pr̥iṇite manasi vaiṇiko munih |  
udbhaṭam kim api moṭayan  
vapus troṭayaty akhila-yajña-sūtrakam ||10||

**huṅkāro**, yathā –  
vaiṇava-dhvanibhir udbhramad-dhiyaḥ  
śaṅkarasya divi huṅkṛti-svanaḥ |  
dhvaṁsayann api muhuḥ sa dānavam  
sādhu-vṛndam akarot sadā navam ||11||

**jṛmbhaṇam**, yathā –  
vistr̥ta-kumuda-vane'sminn  
udayati pūrṇe kalānidhau purataḥ |  
tava padmini mukha-padman  
bhajate jṛmbhām aho citram ||12||

**śvāsa-bhūmā**, yathā –  
upasthite citra-paṭāmbudāgame  
vivṛddha-tṛṣṇā lalitākhyā-cātakī |  
niḥśvāsa-jhañjhā-marutāpavāhitam  
kr̥ṣṇāmbudākāram avekṣya cukṣubhe ||13||

**lokānapekṣitā**, yathā **śrī-daśame** (10.23.41) --  
aho paśyata nārīṇām api kr̥ṣṇe jagad-gurau |  
duranta-bhāvam yo'vidhyān mṛtyupāsān gṛhābhidhān ||14||

yathā vā **padyāvalyām** (73) –  
parivadatu jano yathā tathā vā  
nanu mukharo na vayan vicārayāmaḥ

hari-rasa-madirā madātimattā  
bhuvī viluṭhāma naṭāma nirvisāma ||15||

lālā-sravo, yathā –  
śaṅke prema-bhujāṅgena daṣṭaḥ kaṣṭam gato munih |  
niścalasya yad etasya lālā sravati vaktrataḥ ||16||

aṭṭahāsaḥ –  
hāsād bhinnōṭṭahāso'yam citta-vikṣepa-sambhavaḥ ||17||

yathā –  
śaṅke ciraṁ keśava-kiṅkarasya  
cetas taṭe bhakti-latā praphullā |  
yenādhi-tuṅḍa-sthalaṁ aṭṭahāsa-  
prasūna-puñjās caṭulam skhalanti ||18||

ghūrṇā, yathā –  
dhruvam agharipur ādadhāti vātyām  
nanu murali tvayi phutkṛti-cchalena |  
kim ayam itarathā dhvanir vighūrṇanam  
sakhi tava ghūrṇayati vrajāmbujākṣiḥ ||19||

hikkā, yathā –  
na putri racayausadham visṛja romam atyuddhataṁ  
mudhā priya-sakhīm prati tvam āsivam kim āśaṅkase |  
hari-praṇaya-vikriyākulatayā bruvāṇā muhur  
varākṣi harir ity asau vitanute'dya hikkā-bharam ||20||

vapur utphullatāraktodgamādyāḥ syuḥ pare'pi ye |  
atīva-viralatvāt te naivātra parikīrtitāḥ ||21||

iti śrī-śrī-bhakti-rasāmṛta-sindhau dakṣiṇa-vibhāge  
bhakti-rasa-sāmānya-nirūpaṇe'nubhāva-laharī dvitīyā |

## 2.3

### sāttvikākhyā tṛtīya-laharī

krṣṇa-sambandhibhiḥ sāksāt kiñcid vā vyavadhānataḥ |  
bhāvaiś cittam ihākṛāntam sattvam ity ucyate budhaiḥ ||1||  
sattvād asmāt samutpannā ye ye bhāvās te tu sāttvikāḥ |  
snigdḥā digdhās tathā rukṣā ity amī trividhā matāḥ ||2||

tatra snigdḥāḥ --  
snigdḥās tu sāttvikā mukhyā gauṇās ceti dvidhā matāḥ ||3||

tatra mukhyāḥ --  
ākramān mukhyayā ratyā mukhyāḥ syuḥ sāttvikā amī |  
vijñeyāḥ kṛṣṇa-sambandhaḥ sāksād evātra sūribhiḥ ||4||

yathā --  
kundair mukundāya mudā sṛjantī  
srajām varām kunda-vidāmbi-danti |  
babhūva gāndharva-rasena veṅor  
gāndharvikā spandana-sūnya-gātrī ||5||

mukhyaḥ stambho'yam itthaṁ te jñeyāḥ svedādayo'pi ca ||6||

atha gauṇāḥ --  
ratyākramaṇataḥ proktā gauṇās te gauṇa-bhūtayā |  
atra kṛṣṇasya sambandhaḥ syāt kiñcid vyavadhānataḥ ||7||

yathā --  
sva-vilocana-cātakāmbude  
puri nīte puruṣottame purā |  
atitāmra-mukhī sagadgadaṁ  
nṛpam ākrośati gokuleśvarī ||8||  
imau gauṇau vaivarṇya-svara-bhedau |

atha digdhāḥ --  
rati-dvaya-vinābhūtair bhāvair manasa ākramāt |  
jane jāta-ratau digdhās te ced raty-anugāminaḥ ||9||

yathā --  
pūtanām iha niśāmya niśāyām  
sā niśānta-luṭhad-udbhāṭa-gātrīm |  
kampitāṅga-latikā vraja-rājñī  
putram ākula-matir vicinoti ||10||

kampo raty-anugāmitvād asau digdha itīryate ||11||

rukṣāḥ --  
madhurāścarya-tad-vārtotpannair mud-vismayādibhiḥ |  
jātā bhaktopame rukṣā rati-sūnye jane kvacit ||12||

yathā --  
bhogaika-sādhana-juṣā rati-gandha-sūnyam  
svam ceṣṭayā hṛdayam atra vivṛṇvato'pi |  
ullāsinaḥ sapadi mādharma-keli-gītais  
tasyāṅgam utpulakitaṁ madhuraḥ tadāsīt ||13||

rukṣa eṣa romāncāḥ --  
rukṣo'yam rati-sūnyatvād romāncam kathito budhaiḥ |  
mumukṣu-prabhṛtau pūrvam yo ratābhyāsa īritaḥ ||14||

cittam sattvibhavat prāṇe nyasyaty ātmānam udbhaṭam |  
prāṇas tu vikriyām gacchan deham vikṣobhayaty alam |  
tadā stambhādayo bhāvā bhakta-dehe bhavanty amī ||15||  
te stambha-sveda-romāñcāḥ svara-bhedo'tha vepathuḥ |  
vaivarṇyam āsru pralaya ity aṣṭau sāttvikāḥ smṛtāḥ ||16||  
catvāri kṣmādi-bhūtāni prāṇo jātv avalambate |  
kadācit sva-pradhānaḥ san dehe carati sarvataḥ ||17||  
stambham bhūmi-sthitaḥ prāṇas tanoty āsru-jalāśrayaḥ |  
tejasthaḥ sveda-vaivarṇye pralayaṁ viyad-āśrayaḥ ||18||  
svastha eva kramān manda-madhya-tivratva-bheda-bhāk |  
romāñca-kampa-vaivarṇyāṇy atra trīṇi tanoty asau ||19||  
bahir antaś ca vikṣobha-vidhāyitvād ataḥ sphuṭam |  
proktānubhāvatāmīśām bhāvatā ca manīṣibhiḥ ||20||

tatra stambhaḥ –  
stambho harṣa-bhayāścarya-viśādāmarṣa-sambhavaḥ |  
tatra vāg-ādi-rāhityam naiścalyam śūnyatādayaḥ ||21||

tatra harṣād, yathā [ṛtīye](#) (3.2.14)  
[yasyānurāga-pluta-hāsa-rāsa-](#)  
[līlāvaloka-pratilabdha-mānāḥ |](#)  
[vraja-striyo drgbhir anupravṛtta-](#)  
[dhiyo`vatasthuh kila kṛtya-śeṣāḥ ||22||](#)

bhayād, yathā –  
giri-sannibha-malla-cakra-ruddham  
purataḥ prāṇa-parārdhataḥ parārdhyam |  
tanayaṁ jananī samīkṣya śuśyan  
nayanā hanta babhūva niścālāṅgī ||23||

āścaryād, yathā [śrī-daśame](#) (10.13.56)  
[tato'tikutukodvṛtya- stimitaikādaśendriyaḥ |](#)  
[tad-dhāmnābhūd ajas tūṣṇīm pūr-devy-antīva putrikā ||24||](#)

yathā vā –  
śīsoḥ śyāmasya paśyantī śailam abhramliham kare |  
tatra citrārpitēvāsīd goṣṭhī goṣṭha-nivāsinām ||25||

viśādād, yathā –  
baka-sodara-dānavodare  
pūrataḥ prekṣya viśantam acyutam |  
diviṣan-nikaro viṣaṇṇa-dhīḥ  
prakaṭam citrapatāyate divi ||26||

amarṣād, yathā –  
kartum icchati mura-dviṣe puraḥ  
patri-mokṣam akrpe kṛpī-sute |  
satvaro'pi ripu-niṣkraye ruṣā

niṣkriyaḥ kṣaṇam abhūt kapi-dhvajaḥ ||27||

atha svedaḥ –  
svedo harṣa-bhaya-krodhādi-jaḥ kleśa-karas tanoh ||28||

tatra harṣād, yathā –  
kim atra sūryātapam ākṣipantī  
mugdhākṣi cāturyam urikaroṣi |  
jñātaṁ puraḥ prekṣya saroruhākṣaṁ  
svinnāsi bhinnā kusumāyudhena ||29||

bhayād, yathā –  
kutukād abhimanyu-veṣiṇaṁ  
harim ākruśya girā pragalbhayā |  
viditākṛtir ākulaḥ kṣaṇād  
ajani svinna-tanuḥ sa raktakaḥ ||30||

krodhād, yathā –  
yajñasya bhaṅgād ativrṣṭi-kāriṇaṁ  
samikṣya śakraṁ saruṣo garutmataḥ |  
ghanopariṣṭād api tiṣṭhataś tadā  
nipetur aṅgād ghana-nīra-bindavaḥ ||31||

atha romāñcaḥ –  
romāñco'yaṁ kilāścarya-harṣotsāha-bhayādijah |  
romṇām abhyudgamas tatra gātra-saṁsparśanādayaḥ ||32||

tatra āścaryād, yathā --  
ḍimbhasya jṛmbhām bhajatas trīlokīm  
vilokya vailakṣyavatī mukhāntaḥ |  
babhūva goṣṭhendra-kuṭumbiniyaṁ  
tanu-ruhaiḥ kuḍmalitāṅga-yaṣṭiḥ ||33||

harṣād, yathā [śrī-daśame](#) (10.30.10) –  
[kim te kṛtaṁ kṣiti tapo bata keśavāṅghri-](#)  
[sparśotsavotpulakitāṅga-ruhair vibhāsi |](#)  
[apy aṅghri-sambhava urukrama-vikramād vā](#)  
[āho varāha-vapuṣaḥ parirambhaṇena](#) ||34||

utsāhād, yathā –  
śṛṅgaṁ kelir aṅārambhe raṇayaty agha-mardane |  
śrīdāmno yoddhu-kāmasya reme romāñcitaṁ vapuḥ ||35||

bhayād, yathā –  
viśva-rūpa-dharam adbhutākṛtiṁ  
prekṣya tatra puruṣottamaṁ puraḥ |  
arjunaḥ sapadi śuśyad-ānanaḥ  
śīśriye vikaṭa-kaṅṭakām tanum ||36||



atha svara-bhedah –  
visāda-vismayāmarṣa-harṣa-bhīty-ādi-sambhavam |  
vaisvaryaṁ svara-bhedah syād eṣa gadgadikādikṛt ||37||

tatra viśādād, yathā –  
vraja-rājñi rathāt puro harim  
svayam ity ardha-viśirṇa-jalpayā |  
hriyam eṇadṛśā gurāv api  
ślathayantyā kila roditā sakhi ||38||

vismayād, yathā śrī-daśame (10.13.64) –  
śanair athotthāya vimṛjya locane  
mukundam udvīksya vinamra-kandharaḥ |  
kṛtāñjaliḥ praśrayavān samāhitaḥ  
sa-vepathur gadgadayailatelayā ||39||

amarṣād, yathā tatraiva (10.29.30) –  
preṣṭham priyetaram iva pratibhāsamānam  
kṛṣṇam tad-artha-vinivartita-sarva-kāmāḥ |  
netre vimṛjya ruditopahate sma kiñcit  
samrambha-gadgada-giro'bruvatānuraktāḥ ||40||

harṣād, yathā tatraiva (10.39.56-57)  
hr̥ṣyat-tanūruho bhāva-pariklinnātma-locanaḥ ||  
girā gadgadayāstausīt sattvam ālambya sātватаḥ |  
praṇamya mūrdhnāvahitaḥ kṛtāñjali-putaḥ śanaiḥ ||41||

bhīter, yathā –  
tvayy arpitaṁ vitara veṇum iti pramādī  
śrutvā mad-īritam udīrṇa-vivarṇa-bhāvaḥ |  
tūrṇam babhūva guru-gadgada-ruddha-kaṇṭhaḥ  
patrī mukunda tad anena sa hārīto'sti ||42||

atha vepathuḥ –  
vitrāsāmarṣa-harṣādyair vepathur gātra-laulya-kṛt ||43||

tatra vitrāsena, yathā –  
śankha-cūdam adhirūḍha-vikramaṁ  
prekṣya viśṛta-bhujam jighṛkṣayā |  
hā vrajendra-tanayeti-vādinī  
kampa-sampadam adhatta rādhikā ||44||

amarṣeṇa, yathā –  
kṛṣṇādhikṣepa-jātena vyākulo nakulāmbujaḥ |  
cakampe drāg amarṣeṇa bhū-kampe girirād iva ||45||

harṣeṇa, yathā –

vihasasi katham hatāse paśya bhayenādya kampamānāsmi |  
cañcalam upasīdantaṁ nivāraya vraja-pates tanayam ||46||

atha vaivarṇyam –  
viśāda-roṣa-bhīty-āder vaivarṇyam varṇa-vikriyā |  
bhāva-jñair atra mālīnya-kārsyādyāḥ parikīrtitāḥ ||47||

tatra viśādād, yathā –  
śvetīkṛtākhila-janaṁ virahēṇa tavādhunā |  
gokulam kṛṣṇa devarṣeḥ śvetadvīpa-bhramam dadhe ||48||

roṣād, yathā –  
kaṁsa-śakram abhiyuñjataḥ puro  
vikṣya kaṁsa-sahajānudāyudhān |  
śrī-balasya sakhi tasya ruṣyataḥ  
prodyad-indu-nibham ānanaṁ babhau ||49||

bhīter, yathā –  
rakṣite vraja-kule bakāriṇā  
parvataṁ vara-mudasya līlayā |  
kālimā bala-ripor mukhe bhavann  
ūcivān manasi bhītim utthitām ||50||

viśāde śvetimā proktā dhausaryam kālimā kvacit |  
roṣe tu raktimā bhītyām kālimā kvāpi śuklimā ||51||  
raktimā lakṣyate vyakto harṣodreke'pi kutracit |  
atrāsārvatrikatvena naivāsyodāhṛtiḥ kṛtā ||52||

atha aśru –  
harṣa-roṣa-viśādādyair aśru netre jalodgamaḥ |  
harṣaje'śruṇi śītatvam auṣṇyam roṣādi-sambhave |  
sarvatra nayana-kṣobha-rāga-sammārjanādayaḥ ||53||

atra harṣeṇa, yathā --  
govinda-prekṣaṇākṣepi-bāṣpa-pūrābhivarsīnam |  
uccair anindad ānandam aravinda-vilocanā ||54||

roṣeṇa, yathā **hari-varṁśe** (2.66.24) –  
[tasyāḥ susrāva netrābhyām vāri praṇaya-kopajam |](#)  
[kuśeśaya-palāśābhyām avāśyāya-jalam yathā ||55||](#)

yathā vā –  
bhīmasya cedīśa-vadham vidhitso  
reje'śru-visrāvi ruṣoparaktam |  
udyan-mukham vāri-kaṇāvākīrṇam  
sāndhya-tviṣā grastam ivendu-bimbam ||56||

viśādena, yathā **śrī-daśame** (10.60.23) –

padā sujātena nakhāruṇa-śriyā  
bhuvanā likhanty aśrubhir añjanāsitaiḥ |  
āsiñcatī kuṅkuma-rūṣitau stanau  
tasthāv adho-mukhy atiduhkha-ruddha-vāk ||57||

atha pralayaḥ –  
pralayaḥ sukha-duḥkhābhyām ceṣṭā-jñāna-nirākṛtiḥ |  
atrānubhāvāḥ kathitā mahī-nipatanādayaḥ ||58||

tatra sukkena, yathā –  
milantaṁ harim ālokya latā-puñjād atarkitam |  
jñapti-śūnya-manā reje nīscalāngī vrajāṅganā ||59||

duḥkhena, yathā śrī-daśame (10.39.15) –  
anyās ca tad-anudhyāna-nivṛttāśeṣa-vṛttayaḥ |  
nābhyajānan imarā lokam ātma-lokam gatā iva ||60||

sarve hi sattva-mūlatvād bhāvā yadyapi sāttvikāḥ |  
tathāpy amīṣāṁ sattvaika-mūlatvāt sāttvika-prathā ||61||  
sattvasya tāratamyāt prāṇa-tanu-kṣobha-tāratamyāṁ syāt |  
tata eva tāratamyāṁ sarveṣāṁ sāttvikānāṁ syāt ||62||  
dhūmāyitās te jvalitā dīptā uddīpta-samjñitāḥ |  
vṛddhim yathottaram yāntaḥ sāttvikāḥ syuś catur-vidhāḥ ||63||  
sā bhūri-kāla-vyāpitvaṁ bahv-aṅga-vyāpitā'pi ca |  
svarūpeṇa tathotkarṣa iti vṛddhis tridhā bhavet ||64||  
tatra netrāmbu-vaishvarya-varjānām eva yujyate |  
bahv-aṅga-vyāpitāmīṣāṁ tayoh kāpi viśiṣṭatā ||65||  
tatrāsrūṇāṁ drg-aucchūnya-kāritvam avadātātā |  
tathā tārativaicitrī-vailakṣaṇya-vidhāyitā |  
vaishvarṇyasya tu bhinnatve kauṅṭhya-vyākulatādayaḥ ||66||  
bhinnatvam sthāna-vibhramśaḥ kauṅṭhyam syāt sanna-kaṅṭhatā |  
vyākulatvam tu nānocca-nīca-gupta-viluptatā ||67||  
prāyo dhūmāyitā eva rukṣās tiṣṭhanti sāttvikāḥ |  
snigdhas tu prāyaśaḥ sarve caturdhaiva bhavanty amī ||68||  
mahotsavādi-vṛtṭeṣu sad-goṣṭhī-tāṇḍavādiṣu |  
jvalanty ullāsināḥ kvāpi te rukṣā api kasyacit ||69||  
sarvānanda-camatkāra-hetur bhāvo varo ratiḥ |  
ete hi tad-vinābhāvān na camatkāritāśrayāḥ ||70||

tatra dhūmāyitāḥ –  
advitīyā amī bhāvā athavā sa-dvitīyakāḥ |  
īṣad-vyaktā apahnotuṁ śakyā dhūmāyitā matāḥ ||71||

yathā –  
ākaraṇayann aghaharām agha-vairi-kīrtim  
pakṣmāgra-mīśra-viralāśrur abhūt purodhāḥ |  
yaṣṭā darocchvasita-loma-kapolam īṣat-  
prasvinna-nāsikam uvāha mukhāravindam ||72||

atha jvalitāḥ –  
te dvau trayo vā yugapad yāntaḥ suprakatām daśām |  
śakyāḥ kṛcchreṇa nihnotum jvalitā iti kīrtitāḥ ||73||

yathā –  
na guñjām ādātum prabhavati karaḥ kampa-taralo  
dṛśau sāsre piñchaṁ na paricīnutam satvara-kṛti |  
kṣamāv ūrū stabdhau padam api na gantum tava sakhe  
vanād vanśī-dhvāne parisaram avāpte śravaṇayoḥ ||74||

yathā vā –  
niruddham bāspāmbhaḥ katham api mayā gadgada-giro  
hriyā sadyo gūḍhāḥ sakhi vighaṭito vepathur api |  
giri-droṇyām veṇau dhvanati nipuṇair iṅgita-maye  
tathāpy ūhāncakre mama manasi rāgaḥ parijanaiḥ ||75||

atha dīptāḥ –  
prauḍhām tri-caturā vyaktim pañca vā yugapad-gatāḥ |  
samvaritum aśakyās te dīptā dhīrair udāhṛtāḥ ||76||

yathā –  
na śaktim upaviṇane ciram adhatta kampākulo  
na gadgada-niruddha-vāk prabhur abhūd upaślokane |  
kṣamo'jani na vikṣaṇe vigalad-aśru-puraḥ puro  
madhu-dviṣi parisphuraty avaśam-mūrtir āsīn muniḥ ||77||

yathā vā –  
kim unmīlaty asre kusumaja-rajo gañjasi mudhā  
sa-romāñce kampe himam anilam ākrośasi kutaḥ |  
kim ūru-stambhe vā vana-viharaṇam dvekṣi sakhi te  
nirābādhā rādhe vadati madanādhim svara-bhidā ||78||

atha uddīptāḥ –  
ekadā vyaktim āpannāḥ pañca-śāḥ sarva eva vā |  
ārūḍhā paramotkarṣam uddīptā iti kīrtitāḥ ||79||

yathā –  
adya svidyati vepate pulakibhir nispandatām aṅgakair  
dhatte kākubhir ākulam vilapati mlāyaty analpoṣmabhiḥ |  
stimyaty ambubhir ambaka-stavakitaiḥ pītāambaroḍḍāmaram  
sadyas tad-virahēṇa muhyati muhur goṣṭhādhivāsī janaḥ ||80||

uddīptā eva sūddiptā mahā-bhāve bhavanty amī |  
sarva eva parām koṭim sātṭvikā yatra bibhrati ||81||

kim ca –  
athātra sātṭvikābhāsā vilikhyante catur-vidhāḥ ||82||

raty-ābhāsa-bhavās te tu sattvābhāsa-bhavās tathā |  
niḥsattvās ca pratīpās ca yathā-pūrvam amī varāḥ ||83||

tatra ādyāḥ –  
mumuksu-pramukheṣv ādyā raty-ābhāsāt puroditāt ||84||

yathā –  
vārāṇasī-nivāsī kaścīd ayam vyāharan hareś caritam |  
yati-goṣṭhyām utpulakaḥ siñcati gaṇḍa-dvayīm asraiḥ ||85||

atha sattvābhāsa-bhavāḥ –  
mud-vismayāder ābhāsaḥ prodyan jātyā ślathe hr̥di |  
sattvābhāsa iti proktaḥ sattvābhāsa-bhavās tataḥ ||86||

yathā –  
jaraṇ-mīmāṃsakasyāpi śṛṅvataḥ kṛṣṇa-vibhramam |  
hr̥ṣṭāyamāna-manaso babhūvotpulakam vapuḥ ||87||

yathā vā –  
mukunda-caritāmṛta-prasara-varṣiṇas te mayā  
katham kathana-cāturī-madhurimā gurur varṇyatām |  
muhūrtam atad-arthino'pi viṣayiṇo'pi yasyānanān  
niśamya vijayam prabhor dadhati bāṣpa-dhārām amī ||88||

atha niḥsattvāḥ –  
nisarga-picchila-svānte tad-abhyāsa-pare'pi ca |  
sattvābhāsam vināpi syuḥ kvāpy asru-pulakādayaḥ ||89||

yathā –  
niśamayato hari-caritam na hi sukha-duḥkhādayo'sya hr̥di bhāvāḥ |  
anabhiniveśāj jātā katham asravād asram aśrāntam ||90||

prakṛtyā śithilam yeṣāṃ manaḥ picchilam eva vā |  
teṣv eva sāttvikābhāsaḥ prāyaḥ sāmsadi jāyate ||91||

atha pratīpāḥ –  
hitād anyasya kṛṣṇasya pratīpāḥ krud-bhayādibhiḥ ||92||

tatra **krudhā**, yathā **hari-vamśe** (2.30.63)<sup>9</sup> –  
[tasya prasphuritausṭhasya raktādhara-taṭasya ca |](#)  
[vaktram kamsasya roṣeṇa rakta-sūryāyate tadā ||93||](#)

**bhayena**, yathā –  
mlānānanaḥ kṛṣṇam avekṣya raṅge  
siṣveda mallas tv adhi-bhāla-sukti |  
mukti-śriyām suṣṭhu puro milantyām

---

<sup>9</sup> Critical edition, 76.16

atyādarāt pādyam ivājahāra ||94||

yathā vā –

pravācyamāne purataḥ purāṇe  
niśamya kamsasya bhayātirekam |  
pariplavāntaḥkaraṇaḥ samantāt  
parimlāna-mukhas tadāsīt ||95||

nāsty arthaḥ sāttvikābhāsa-kathane ko'pi yadyapi |  
sāttvikānām vivekāya dik tathāpi pradarsītā ||96||

iti śrī-śrī-bhakti-rasāmṛta-sindhau dakṣiṇa-vibhāge  
bhakti-rasa-sāmānya-nirūpaṇe sāttvika-laharī tṛtīyā |

## 2.4

### vyabhicāryākhyā caturtha-laharī

athocyante trayas-trimśad-bhāvā ye vyabhicāriṇaḥ |  
viśeṣeṇābhimukhyena caranti sthāyinaṁ prati ||1||  
vāg-aṅga-sattva-sūcyā jñeyās te vyabhicāriṇaḥ |  
sañcārayanti bhāvasya gatim sañcāriṇo'pi ||2||  
unmajjanti nimajjanti sthāyiny amṛta-vāridhau |  
ūrmivad vardhayanty enaṁ yānti tad-rūpatām ca te ||3||  
nirvedo'tha viśādo dainyaṁ glāni-śramau ca mada-garvau |  
śaṅkā-trāsāvegā unmādāpasmṛtī tathā vyādhiḥ ||4||  
moho mṛtir ālasyaṁ jāḍyaṁ vṛḍāvahitthā ca |  
smṛtir atha vitarka-cintā-mati-dhṛtayo harṣa utsukatvaṁ ca ||5||  
augryam arṣāsūyās cāpalyaṁ caiva nidrā ca |  
suptir bodha itīme bhāvā vyabhicāriṇaḥ samākhyātāḥ ||6||

tatra (1) nirvedaḥ –

mahārti-viprayogeryā-sad-vivekādi-kalpitaṁ |  
svāvamānanam evātra nirveda itī kathyate |  
atra cintāśru-vaivarnya-dainya-niḥśvasitādayaḥ ||7||

tatra mahārtyā, yathā –

hanta deha-hatakaiḥ kim amībhiḥ  
pālitair viphala-puṇya-phalair naḥ |  
ehi kāliya-hrade viṣa-vahnau  
svaṁ kuṭumbini haṭhāj juhavāma ||8||

viprayogena, yathā –

asaṅgamān mādharma-mādhurīṇām  
apūspite nīrasatām prayāte |  
vṛndāvane śīryati hā kuto'sau  
prāṇity apuṇyaḥ subalo dvirephaḥ ||9||

yathā vā, **dāna-keli-kaumudyām** (20)  
bhavatu mād̥hava-jalpam aśṛṇvatoḥ  
śravaṇayor alam aśravaṇir mama |  
tam avilokayator avilocaniḥ  
sakhi vilocanayoś ca kilānayoḥ ||10||

īrṣyayā, yathā **hari-vamśe** (2.67.11)<sup>10</sup> satyādevī-vākyam –  
stotavyā yadi tāvat sā nāradena tavāgrataḥ |  
durbhago'yaṁ janas tatra kim artham anuśabditaḥ ||11||

sad-vivekena, yathā **śrī-daśame** (10.51.47) –  
mamaīṣa kālo'jita niṣphalo gato  
rājya-śriyonnaddha-madasya bhūpateḥ |  
martyātma-buddheḥ suta-dāra-koṣa-bhūsv  
āsajjamānasya duranta-cintayā ||12||

amaṅgalam api procya nirvedaṁ prathamam munih |  
mene'mum sthāyinaṁ śānta iti jalpanti kecana ||13||

atha (2) viśādaḥ –  
iṣṭānavāpti-prārabdha-kāryāsiddhi-vipattitaḥ |  
aparādhādito'pi syād anutāpo viṣaṇṇatā ||14||  
atropāya-sahāyānusandhiś cintā ca rodanam |  
vilāpa-śvāsa-vaivarṇya-mukha-śoṣādayo'pi ca ||15||

tatra iṣṭānavāptito, yathā –  
jarām yātā mūrtir mama vivaśatām vāg api gatā  
mano-vṛttis ceyam smṛti-vidhuratā-paddhatim agāt |  
agha-dhvamsin dūre vasatu bhavad-ālokana-śāśi  
mayā hanta prāpto na bhajana-rucer apy avasaraḥ ||16||

prārabdha-kāryāsiddheḥ, yathā –  
svapne mayādya kusumāni kilāhṛtāni  
yatnena tair viracitā vana-mālikā ca |  
yāvan mukunda-hṛdi hanta nidhīyate sā  
hā tāvad eva tarasā virarāma nidrā ||17||

vipattiteḥ, yathā –  
katham anāyi pure mayakā sutaḥ  
katham asau na nigṛhya gṛhe dhṛtaḥ |  
amum aho bata danti-vidhunto  
vidhuritam vidhum atra vidhitsati ||18||

aparādhāt, yathā **śrī-daśame** (10.14.9) –  
paśyeśa me'nāryam ananta ādye

---

<sup>10</sup> In critical edition, appendix 29.

parātmani tvayy api māyi-māyini  
māyām vitatyekṣitum ātma-vaibhavam  
hy aham kiyañ aiccham ivārcir agnau ||19||

yathā vā –  
syamantakam aham hrtvā gato ghorāsyam antakam |  
karavai taraṇīm kām vā kṣipto vaitaraṇīyam anu ||20||

atha (3) dainyam –  
duḥkha-trāsāparādhādyair anaurjityam tu dīnatā |  
cātu-kr̥n-māndya-mālīnya-cintāṅga-jaḍimādi-kṛt ||21||

tatra duḥkhena, yathā śrī-daśame (10.51.57) –  
ciram iha vṛjinārtas tapyamāno'nutāpair  
avitṛṣa-ṣaḍa-mitro labdha-sāntiḥ kathañcit |  
śaraṇada samupetas tvat-padābjam parātmann  
abhayam ṛtam aśokam pāhi māpannam īśa ||22||

trāsena, yathā prathame (1.8.10)  
abhidravati mām īśa śaras taptāyaso vibho |  
kāmam dahatu mām nātha mā me garbho nipātyatām ||23||

aparādhena, yathā śrī-daśame (10.14.10)  
ataḥ kṣamasvācyuta me rajo-bhuvo  
hy ajānatas tvat-pṛthagīśa-māninaḥ  
ajāvālepāndhatamo'ndhacakṣuṣa  
eṣo'nukampyo mayi nāthavān iti ||24||

ādya-śabdena lajjayāpi, yathā tatraiva (10.22.14) –  
mā'nayam bhoḥ kṛthās tvām tu nanda-gopa-sutam priyam |  
jānīmo'ṅga vraja-slāghyam dehi vāsāmsi vepitāḥ ||25||

atha (4) mlāniḥ –  
ojaḥ somātmakam dehe bala-puṣṭi-kṛd asya tu |  
kṣayāccham ādhi-raty-ādyair glānir niṣprāṇatā matā |  
kampāṅga-jādyā-vaivarṇya-kārsya-dṛg-bhramaṇādi-kṛt ||26||

tatra śrameṇa, yathā –  
āghūrṇan-maṇi-valayojjvala-prakoṣṭhā  
goṣṭhāntar-madhuripu-kīrti-nartitausṭhī |  
lolākṣī dadhi-kalasaṁ vilodayantī  
kṛṣṇāya klama-bhara-niḥsprhā babhūva ||27||

yathā vā –  
gumphitum nirupamām vana-srajam  
cāru puṣpa-pāṭalam vicinvatī |  
durgame klama-bharātidurbalā  
kānane kṣaṇam abhūn mṛgekṣaṇā ||28||



ādhinā, yathā –  
sā rasavaty atikareṇa vihīnā  
kṣīṇa-jīvana-taroccala-hamsā |  
mādhavādya virahēṇa tavāmbā  
śuśyati sma sarasī śucineva ||29||

ratyā, yathā **rasa-sudhākare** (2.13f) –  
ati-prayatnena ratānta-tāntā  
kṛṣṇena talpāvaropitā sā |  
ālambya tasyaiva karam kareṇa  
jyotsnā-kṛtānandam alindam āpa ||30||

atha (5) śramaḥ –  
adhva-nṛtya-ratādy-utthaḥ khedaḥ śrama itīryate |  
nidrā-svedāṅga-saṁmarda-jṛmbhāśvāsādi-bhāg asau ||31||

atha **adhvano**, yathā –  
kṛtāgasam putram anuvrajantī  
vrajājirāntar vraja-rāja-rājñī |  
pariskhalat-kuntala-bandhaneyam  
babhūva gharmāmbu-karambitāṅgī ||32||

nṛtyādeḥ, yathā –  
vistīryottaralita-hāram aṅga-hāram  
saṅgītonmukha-mukharair vṛtaḥ suhr̥dbhiḥ |  
asvidyad viracita-nanda-sūnur vā  
kurvāṇas taṭa-bhuvi tāṇḍavāni rāmaḥ ||33||

ratād, yathā **śrī-daśame** (10.33.20)  
tāsām ativihāreṇa śrāntānām vadanāni saḥ |  
prāmṛjat karuṇaḥ premṇā śantamenāṅga pāṇinā ||34||

atha (6) madaḥ –  
viveka-hara ullāso madaḥ sa dvi-vidho mataḥ |  
madhu-pāna-bhavo'naṅga-vikriyā-bhara-jo'pi ca |  
gaty-aṅga-vāṇī-skhalana-drg-ghūrṇā-raktimādi-kṛt ||35||

tatra **madhu-pāna-bhavo**, yathā **lalita-mādhave** (5.41) –  
bile kva nu vililyire nṛpa-pipilikāḥ pīḍitāḥ  
pinasmi jagad-aṇḍakam nanu hariḥ krudham dhāsyati |  
śacī-gr̥ha-kuraṅga re hasasi kim tvam ity unnadann  
udeti mada-ḍambara-skhalita-cūḍam agre halī ||36||

yathā vā **prācām**<sup>11</sup> –  
bha-bha-bhramati medinī la-la-landate candramāḥ

---

<sup>11</sup> Puruṣottama-devasya. SRK 127, SKM 238.

kr-kṛṣṇa vavada drutaṁ ha-ha-hasanti kiṁ vṛṣṇayaḥ |  
sisīdhu mu-mu-muñca me pa-pa-pa-pāna-pātre sthitaḥ  
mada-skhalitam ālapan hala-dharaḥ śriyaḥ vaḥ kriyāt ||37||

uttamas tu madāc chete madhyo hasati pāyati |  
kaniṣṭhaḥ krośati svairam puruṣam vakti roditi ||38||  
mado'pi tri-vidhaḥ proktas taruṇādi-prabhedataḥ |  
atra nātyupayogivād vistārya na hi varṇitaḥ ||39||

anaṅga-vikriyā-bharajo, yathā –  
vrajapati-sutam agre vikṣya bhugnībhavad-bhrūr  
bhramati hasati rodity āsyam antardadhāti |  
pralapati muhur ālīm vandate paśya vṛnde  
nava-madana-madāndhā hanta gāndharvikeyam ||40||

atha (7) garvaḥ –  
saubhāgya-rūpa-tāruṇya-guṇa-sarvottamāśrayaiḥ |  
iṣṭa-lābhādinā cānya-helanaṁ garva īryate ||41||  
atra solluṅṭha-vacanaṁ lilānuttara-dāyitā |  
svāṅgeksā nihnuvo'nyasya vacanāśravaṇādayaḥ ||42||

tatra saubhāgyena, yathā **śrī-kṛṣṇa-karṇāmṛte** (3.93) –  
hastam utkṣipyā yāto'si balāt kṛṣṇa kim adbhutam |  
hrdayād yadi niryāsi pauruṣam gaṇayāmi te ||43||

rūpa-tāruṇyena, yathā –  
yasyāḥ svabhāva-madhurām pariṣevya mūrtim  
dhanyā babhūva nitarām api yavana-śrīḥ |  
seyam tvayi vraja-vadhū-śata-bhukta-mukte  
ḍṛk-pātam ācaratu kṛṣṇa katham sakhī me ||44||

guṇena, yathā –  
gumphantu gopāḥ kusumaiḥ sugandhibhir  
dāmāni kāmāni dhṛta-rāmaṇiyakaiḥ |  
nidhāsyate kintu sa-tṛṣṇam agrataḥ  
kṛṣṇo madīyām hṛdi vismitaḥ srajam ||45||

sarvottamāśrayeṇa, yathā **śrī-daśame** (10.2.33)  
tathā na te mādharma tāvakāḥ kvacid  
bhraśyanti mārgāt tvayi baddha-sauhṛdāḥ  
tvayābhiguptā vicaranti nirbhayā  
vināyakānīkapa-mūrdhasu prabho ||46||

iṣṭa-lābhena, yathā –  
vṛndāvanendra bhavataḥ paramaṁ prasādam  
āśādyā nandita-matir muhur uddhato'smi |  
āśamsate muni-manoratha-vṛtti-mṛgyām

vaikuṅṭha-nātha-karuṇām api nādyā cetaḥ ||47||

atha (8) śaṅkā  
svīya-cauryāparādhādeḥ para-krauryāditas tathā |  
svāniṣṭotprekṣaṇam yat tu sā śaṅkety abhidhīyate |  
atrāsya-śoṣa-vaivarṇya-dik-prekṣā-līnatādayaḥ ||48||

tatra cauryād, yathā –  
sa-tarṇakam dīmbha-kadambakam haran  
sad-ambham ambhoruha-sambhavas tadā |  
tirobhaviṣyan haritaś calekṣaṇair  
aṣṭābhir aṣṭau haritaḥ samīkṣate ||49||

yathā vā –  
syamantakam hanta vamantam artham  
nihnutya dūre yad aham prayātaḥ |  
avadyam adyāpi tad eva karma  
śarmāṇi citte mama nirbhinatti ||50||

aparādhād, yathā –  
tad-avadhi malino'si nanda-goṣṭhe  
yad-avadhi vṛṣṭim acīkaraḥ śacīśa |  
śṛṇu hitam abhitaḥ prapadya kṛṣṇam  
śriyam aviśaṅkam alaṅkuru tvam aindrīm ||51||

para-krauryeṇa, yathā **padyaṅvālyām** (331) --  
prathayati na tathā mamārtim uccaiḥ  
sahacari vallava-candra-viprayogaḥ |  
kaṭubhir asura-maṅḍalaiḥ parīte  
danujapater nagare yathāsya vāsaḥ ||52||

śaṅkā tu pravara-strīṇām bhīrutvād bhaya-kṛd bhavet ||53||

atha (9) trāsaḥ –  
trāsaḥ kṣobho hṛdi tadīd-ghora-sattvogra-nisvanaiḥ |  
pārsvasthālamba-romāñca-kampa-stambha-bhramādi-kṛt ||54||

tatra tadītā, yathā –  
bādham nivīdayā sadyas tadītā tadīteksaṇaḥ |  
rakṣa kṛṣṇeti cukrośa ko'pi gopī-stanandhayaḥ ||55||

ghora-sattvena, yathā –  
adūram āseduṣi vallavāṅganā  
svam puṅgavīkṛtya surāri-puṅgave |  
kṛṣṇa-bhrameṇāśu taraṅgad-aṅgikā  
tamālam āliṅgya babhūva nīśalā ||56||

ugra-nisvanena, yathā –

ākarnya karna-padavī-vipadam yaśodā  
visphūrjitaṁ diśi diśi prakataṁ vṛkāṇām |  
yāmān nikāma-caturā caturaḥ sva-putraṁ  
sā netra-catvara-caraṁ ciram ācacāra ||57||

gātrotkampī manaḥ-kampaḥ sahasā trāsa ucyate |  
pūrvāpara-vicārotthaṁ bhayaṁ trāsāt pṛthag bhavet ||58||

atha (10) āvegaḥ –  
cittasya sambhramo yaḥ syād āvego'yaṁ sa cāṣṭadhā |  
priyāpriyānala-marud-varṣotpāta-gajāritaḥ ||59||  
priyotthe pulakaḥ sāntvaṁ cāpalyābhyudgamādayaḥ |  
apriyotthe tu bhū-pāta-vikrośa-bhramaṇādayaḥ ||60||  
vyatyasta-gati-kampākṣi-mīlanāsrādayo'gniḥ |  
vātaje'jāvṛti-kṣipra-gati-dṛṅ-mārjanādayaḥ ||61||  
vṛṣṭijo dhāvana-cchatra-gātra-saṅkocanādi-kṛt |  
autpāte mukha-vaivarnya-vismayo'kaṅṭhitādayaḥ ||62||  
gāje palāyanotkampa-trāsa-pṛṣṭheksaṇādayaḥ |  
arijo varma-śastrādi-grahāpasaraṇādikṛt ||63||

atra priya-darśanaḥ, yathā –  
prekṣya vṛndāvanāt putram āyāntaṁ prasnuta-stanī |  
saṅkulā pulakair āsīd ākulā gokuleśvarī ||64||

priya-śravaṇaḥ, yathā [śrī-daśame](#) (10.23.18) –  
[śrutvācyutam upāyātaṁ nityaṁ tad-darśanotsukāḥ |](#)  
[tat-kathākṣipta-manaso babhūvur jāta-sambhramāḥ ||65||](#)

apriya-darśanaḥ, yathā –  
kim idaṁ kim idaṁ kim etad uccair  
iti ghora-dhvani-ghūrṇitā lapantī |  
niśi vakṣati vikṣya pūtanāyās  
tanayaṁ bhrāmyati sambhramād yaśodā ||66||

apriya-śravaṇaḥ, yathā –  
niśamya putraṁ kraṭatos taṭānte  
mahājayor madhyagam ūrdhva-netrā |  
ābhīra-rājñī hṛdi sambhrameṇa  
biddhā vidheyaṁ na vidāncakāra ||67||

agnijo, yathā –  
dhīr vyagrājani naḥ samasta-suhṛdām tām prāṇa-rakṣā-maṇim  
gavyā gauravataḥ samikṣya nivide tiṣṭhantam antar-vane |  
vahniḥ paśya śikhaṇḍa-śekhara kharaṁ muñcann akhaṇḍa-dhvanim  
dirghābhiḥ sura-dirghikāmbu-laharīm arcibhir ācāmati ||68||

vātajo, yathā –  
pāmsu-prārabdha-ketau bṛhad-aṭavi-kuṭonmāthi-śautīrya-puñje

bhāṇḍīroddāṇḍa-sākhā-bhuja-tatiṣu gate tāṇḍavācārya-caryām |  
vāta-vrāte karīṣaṇ-kaṣatara-sikhare śārkare jhātkaṛiṣṇau  
kṣaunṣyām apreṣya putraṁ vrajapati-grhiṇī paśya sambambhramīti ||69||

varsajo, yathā śrī-daśame (10.25.11) –  
atyāsārātivātena paśavo jāta-vepanāḥ |  
gopā gopyaś ca śītārtā govindaṁ śaraṇaṁ yayuḥ ||70||

yathā vā –  
samam uru-karakābhir danti-śuṇḍā-sapiṇḍāḥ  
pratidiśam iha goṣṭhe vṛṣṭi-dhārāḥ patanti |  
ajāniṣata yuvāno'py ākulās tvaṁ tu bālaḥ  
sphuṭam asi tad-agārān mā sma bhūr niriyāsuḥ ||71||

utpātajo, yathā –  
kṣītir ativipulā ṭalaty akasmād  
upari ghuranti ca hanta ghoram ulkāḥ |  
mama śīsur ahi-dūṣitārka-putrī-  
taṭam aṭatīty adhunā kim atra kuryām ||72||

gājo, yathā –  
apasarāpasara tvarayā gurur  
mudira-sundara he purataḥ karī |  
mradima-vikṣaṇatas tava naś calaṁ  
hrdayam āvijate pura-yoṣitām ||73||

gajena duṣṭa-sattvo'nyaḥ paśv-ādir upalakṣyate ||74||

yathā vā –  
caṇḍāṁśos turagān satāgra-naṭanair āhatya vidrāvayan  
drāg andhaṅkaraṇaḥ surendra-sudṛśāṁ goṣṭhoddhūtaiḥ pāṁsubhiḥ |  
pratyāsīdatu mat-puraḥ sura-ripur garvāndham arvākṛtir  
dragiṣṭhe muhur atra jāgrati bhujē vyagrāsi mātaḥ katham ||75||

arijo, yathā lalita-mādhave (2.29) –  
sthūlas tāla-bhujān natir giritaṭi-vakṣāḥ kva yakṣādhamāḥ  
kvāyam bāla-tamāla-kandala-mṛduḥ kandarpa-kāntaḥ śīsuḥ |  
nāsty anyāḥ saha-kāritā-paṭur iha prāṇī na jānīmahe  
hā goṣṭheśvari kīdrḡ adya tapasām pākas tavonmīlati ||76||

yathā vā tatraiva (5.30) –  
saptiḥ saptī ratha iha rathaḥ kuṅjaro me  
tūṇas tūṇo dhanur uta dhanur bhoḥ kṛpāṇī kṛpāṇī |  
kā bhīḥ kā bhīr ayam ayam aham hā tvaradhvaṁ tvaradhvaṁ  
rājñaḥ putrī bata hrta-hṛtā kāminā vallavena ||77||

āvegābhāsa evāyam parāśrayatāpi cet |  
nāyakotkarṣa-bodhāya tathāpy atra nidarśitaḥ ||78||

atha (11) unmādaḥ –  
unmādo hṛd-bhramaḥ prauḍhānandāpad-virahādijaḥ ||79||  
atrāṭṭa-hāso naṭanam saṅgītam vyartha-ceṣṭitam |  
pralāpa-dhāvana-krośa-viparīta-kriyādayaḥ ||80||

tatra prauḍhānandād, yathā karṇāmṛte (2.25) --  
rādhā punātu jagad acyuta-datta-cittā  
manthānakam vidadhatī dadhi-rikta-pātre |  
yasyāḥ stana-stavaka-cañcala-locanālir  
devo'pi ruddha-hṛdayo dhavalam dudoha ||81||

āpado, yathā –  
paśūn api kṛtāñjalir namati māntrikā ity alam  
tarūn api cikitsakā iti viśauśadham pṛcchati |  
hradam bhujaga-bhairavam hari hari praviṣṭe harau  
vrajendra-grhiṇī muhur bhrama-mayīm avasthām gatā ||82||

virahād, yathā śrī-daśame (10.30.4) --  
gāyantya uccair amum eva saṁhatā  
vicikyur unmattakavad vanād vanam |  
papracchur ākāśavad antaram bahir  
bhūteṣu santam puruṣam vanaspatīm ||83||

unmādaḥ pṛthag utko'yam vyādhiṣv antarbhavann api |  
yat tatra vipralambhādaḥ vaicitrīm kurute parām ||84||  
adhirūḍhe mahā-bhāve mohanatvam upāgate |  
avasthāntaram āpto'sau divyonmāda itīryate ||85||

atha (12) apasmāraḥ –  
duḥkhottha-dhātu-vaiṣamyādy-udbhūtaś citta-viplavaḥ |  
apasmāro'tra patanam dhāvanāspṛṣṭana-bhramāḥ |  
kampaḥ phena-srutir bāhu-kṣepaṇa-vikrośanādayaḥ ||86||

yathā –  
phenāyate pratipadam kṣipate bhujormim  
āghūrṇate luṭhati kujati liyate ca |  
ambā tavādya virahe ciram amburāja-  
beleva vṛṣṇi-tilaka vraja-rāja-rājñī ||87||

yathā vā –  
śrutvā hanta hatam tvayā yadu-kulottamsātra kamsāsuraḥ  
daityas tasya suhṛttamaḥ pariṇatim ghorām gataḥ kām api |  
lālā-phena-kadamba-cumbita-mukha-prāntas taraṅgad-bhujo  
ghūrṇann arṇava-sīmni maṅḍalatayā bhrāmyan na viśrāmyati ||88||

unmādavād iha vyādhi-viśeṣo'py eṣa varṇitaḥ |  
parām bhayānakābhāse yat karoti camatkṛtim ||89||

atha (13) vyādhiḥ –  
doṣodreka-viyogādyair vyādhayo ye jvarādayaḥ |  
iha tat-prabhavo bhāvo vyādhir ity abhidhīyate |  
atra stambhaḥ ślathāṅgatva-śvāsottāpa-klamādayaḥ ||90||

yathā –  
tava cira-virahaṇa prāpya pīḍam idānīm  
dadhad-uru-jaḍimāni dhmāpitāny aṅgakāni |  
śvasita-pavana-dhātī-ghaṭṭita-ghrāṇa-vāṭam  
luṭhati dharani-prṣṭhe goṣṭha-vāṭī-kuṭumbam ||91||

atha (14) mohaḥ –  
moho hṛn-mūḍhatā harṣād viśleṣād bhayatas tathā |  
viśādādeś ca tatra syād dehasya patanam bhuvi |  
śūnyendriyatvam bhramaṇam tathā niśceṣṭatā-mayaḥ ||92||

tatra harṣād, yathā śrī-daśame (10.12.44)  
ittham sma prṣṭaḥ sa tu bādarāyaṇis  
tat-smāritānanta-hṛtākḥilendriyaḥ |  
kṛcchrāt punar labdha-bahir-dṛṣṭiḥ śanaiḥ  
pratyāha tam bhāgavatottamottamam ||93||

yathā vā –  
nirucchvasita-rītayo vighaṭitākṣipa-kṣma-kriyā  
nirīha-nikhilendriyaḥ pratinivṛtta-cid-vṛttayaḥ |  
avekṣya kuru-maṇḍale rahasi puṇḍarīkekṣaṇam  
vrajāmbuja-dṛṣo'bhajan kanaka-śālabhañjī-śriyam ||94||

viśleṣād, yathā hamsadūte (4) –  
kadācit khedāgnim vighaṭayitum antar-gatam asau  
sahālibhir lebhe taralita-manā yāmuna-taṭim |  
cirād asyās cittam paricita-kuṭīra-kalanād  
avasthā tastāra sphuṭam atha suṣupteḥ priya-sakhī ||95||

bhayād, yathā –  
mukundam āviṣkṛta-viśva-rūpam  
nirūpayan vānara-varya-ketuḥ |  
karāravindāt purataḥ skhalantam  
na gāṇḍivam khaṇḍita-dhīr viveda ||96||

viśādād, yathā śrī-daśame (10.11.49) –  
kṛṣṇam mahā-baka-grastam dṛṣṭvā rāmādayo'rbhakāḥ |  
babhūvur indriyaṇīva vinā prāṇam vicetasāḥ ||97||

asyānyatrātma-paryante syāt sarvatraiva mūḍhatā |  
kṛṣṇa-sphūrṭi-viśeṣas tu na kadāpy atra liyate ||98||

atha (15) mṛtiḥ –  
viṣāda-vyādhi-santrāsa-samprahāra-klamādibhiḥ |  
prāṇa-tyāgo mṛtis tasyām avyaktākṣara-bhāṣaṇam |  
vivarna-gātratā-śvāsa-māndya-hikkādayaḥ kriyāḥ ||99||

yathā –  
anullāsa-śvāsā muhur asaralottānita-dṛṣo  
vivṛṇvantaḥ kāye kim api nava-vaivarṇyam abhitaḥ |  
harer nāmavyaktikṛtam alaghu-hikkā-laharibhiḥ  
prajalpantaḥ prāṇān jahati mathurāyām sukṛtinaḥ ||100||

yathā vā –  
viramad-alaghu-kaṇṭhodghoṣa-ghutkāra-cakrā  
kṣaṇa-vighaṭita-tāmyad-dṛṣṭi-khadyota-dīptiḥ |  
hari-mihira-nipīta-prāṇa-gādhāndhakārā  
kṣayam agamad akasmāt pūtanā kāla-rātriḥ ||101||

prāyo'tra maraṇāt pūrvā citta-vṛttir mṛtir matā |  
mṛtir atrānubhāvaḥ syād iti kenacid ucyate |  
kintu nāyaka-vīry artham śatrau maraṇam ucyate ||102||

atha (16) ālasyam –  
sāmarthyasyāpi sad-bhāve kriyānunmukhatā hi yā |  
tṛpti-śramādi-sambhūtā tad-ālasyam udīryate ||103||  
atrāṅga-bhajo jṛmbhā ca kriyā dveṣo'kṣi-mardanam |  
śayyāsanaika-priyatā tandrā-nidrādayo'pi ca ||104||

tatra tṛpter, yathā –  
viprāṇām nas tathā tṛptir āsīd govardhanotsave |  
nāśīrvāde'pi gopendra yathā syāt prabhaviṣṇutā ||105||

śramād, yathā –  
suṣṭhu niḥsaha-tanuḥ subalo'bhūt  
pṛitaye mama vidhāya niyuddham |  
moṭayantam abhito nijam aṅgam  
nāhavāya sahasāhvayatām amum ||106||

atha (17) jāḍyam –  
jāḍyam apratipattiḥ syād iṣṭāniṣṭha-śrutikṣaṇaiḥ |  
virahādyaiś ca tan-mohāt pūrvāvasthāparāpi ca |  
atrānimiṣatā tūṣṇīm-bhāva-vismaraṇādayaḥ ||107||

tatra iṣṭa-śrutya, yathā **śrī-daśame** (10.21.13) –  
gāvaś ca kṛṣṇamukha-nirgata-veṇu-gīta-  
piyūṣam uttabhita-karṇa-putaiḥ pibantyaḥ |  
śāvāḥ snuta-stana-payāḥ-kavalāḥ sma tasthur  
govindam ātmani dṛśāśru-kulāḥ sprāsantyaḥ ||108||



aniṣṭa-śrutyā, yathā –  
ākalayya parivartita-gotrām  
keśavasya giram arpita-śalyām |  
biddha-dhīr adhika-nirnimīṣākṣī-  
lakṣaṇā kṣaṇam avartata tūṣṇīm ||109||

iṣṭekṣaṇena, yathā **śrī-daśame** (10.71.40) –  
govindam grham ānīya deva-deveśam ādṛtaḥ |  
pūjāyām nāvidat kṛtyam pramādupahato nṛpaḥ ||110||

aniṣṭekṣaṇena, yathā tatraiva (10.39.36)  
yāvad ālakṣyate ketur yāvad reṇū rathasya ca |  
anuprasthāpitātmano lekhyānivopalakṣitāḥ ||111||

virahena, yathā –  
mukunda virahena te vidhuritāḥ sakhāyaś cirād  
alāṅkṛtibhir ujjhitā bhuvī nivīśya tatra sthitāḥ |  
skhalan-malina-vāsasaḥ śavala-rukṣa-gātra-śriyaḥ  
sphuranti khala-devala-dvija-grhe surārcā iva ||112||

atha (18) vrīḍā –  
navīna-saṅgamākāryas tavāvajñādīnā kṛtā |  
adhrṣṭatā bhaved vrīḍā tatra maunaṁ vicintanam |  
avagunṭhana-bhū-lekhau tathādhomukhatādayaḥ ||113||

tatra navīna-saṅgamena, yathā **padyāvalyām** (198) –  
govinde svayam akaroh saroja-netre  
premāndhā vara-vapur arpaṇam sakhi |  
kārpaṇyam na kuru darāvaloka-dāne  
vikṛite kariṇi kim aṅkuṣe vivādaḥ ||114||

akāryena, yathā –  
tvam avāg iha mā śiraḥ kṛthā  
vadanam ca trapayā śacī-pate |  
naya kalpa-tarum na cec chacīm  
katham agre mukham iṅṣayisyasi ||115||

stavena, yathā –  
bhūri-sādguṇya-bhāreṇa stūyamānasya śauriṇā |  
uddhavasya vyarociṣṭa namrī-bhūtam tadā śiraḥ ||116||

avajñayā, yathā **hari-varṁṣe** (2.67.19)<sup>12</sup> satyādevī-vākyam –  
vasanta-kusumaiś citram sadā raivatakam girim |  
priyā bhūtvā'priyā bhūtā katham drakṣyāmi tam punaḥ ||117||

atha (19) avahitthā –

---

<sup>12</sup> In critical editon, appendix 29.

avahitthākāra-guptir bhaved bhāvena kenacit ||118||  
atrāṅgādeḥ parābhyūha-sthānasya parigūhanam |  
anyatrekṣā vṛthā-ceṣṭā vāg-bhaṅgīty-ādayaḥ kriyāḥ ||119||

tathā cuktam –  
anubhāva-pidhānārtho'vahittham bhāva ucyate ||120||

tatra jaiḥmyena, yathā śrī-daśame (10.32.15) –  
sabhājayitvā tam anaṅga-dīpanam  
sahāsa-līlekṣaṇa-vibhrama-bhruvā |  
saṁsparśanenāṅka-kṛtāṅghri-hastayoḥ  
saṁstutya īṣat kupitā babhāṣire ||121||

dākṣiṇyena, yathā –  
sātrājīti-sadana-sīmani pārijāte  
nīte praṇīta-mahasā madhusūdanena |  
drāghīya-sīmani vidarbha-bhuvā taderśyām  
sauśīlyataḥ kila na ko'pi vidāmbabhūva ||122||

hriyā, yathā prathame (1.11.33) –  
tam ātmajair dṛṣṭibhir antarātmanā  
duranta-bhāvāḥ parirebhire patim |  
niruddham apy āsravad ambu netrayor  
vilajjatīnām bhṛgu-varya vaiklavāt ||123||

jaiḥmya-hrībhyām, yathā –  
kā vṛṣasyati tam goṣṭha-bhujaṅgam kula-pālikā |  
dūti yatra smṛte mūrtir bhītyā romāñcitā mama ||124||

saujanyaena, yathā –  
gūḍhā gābhīrya-sampadbhir mano-gahvara-garbhagā |  
prauḍhāpy asyā ratiḥ kṛṣṇe durvitarkā parair abhūt ||125||

gauraveṇa, yathā –  
govinde subala-mukhaiḥ samam suhṛdbhiḥ  
smerāsyaiḥ sphuṭam iha narma nirmimāṇe |  
ānamrīkṛta-vadanaḥ pramoda-mugdho  
yatnena smitam atha saṁvavāra patrī ||126||

hetuḥ kaścid bhavet kaścid gopyaḥ kaścana gopanaḥ |  
iti bhāva-trayasyātra viniyogaḥ samīkṣyate ||127||  
hetutvam gopanatvam ca gopyatvam cātra sambhavet |  
prāyeṇa sarva-bhāvānām ekaśo'nekaśo'pi ca ||128||

atha (20) smṛtiḥ –  
yā syāt pūrvānubhūtārtha-pratītiḥ sadṛśekṣayā |  
dṛḍhyābhyāsādinā vāpi sā smṛtiḥ parikīrtitā |  
bhaved atra śiraḥ-kampo bhrū-vikṣepādayo'pi ca ||129||

tatra sadṛśekṣaṇā, yathā –  
vilokya śyāmam ambhodam ambhoruha-vilocanā |  
smāraṁ smāraṁ mukunda tvāṁ smāraṁ vikramam anvabhūt ||130||

dr̥dhābhyāsenā, yathā –  
pranīdhāna-vidhim idānīm akurvato'pi pramādato hṛdi me |  
hari-pada-paṅkaja-yugalaṁ kvacit kadācit parisphurati ||131||

atha (21) vitarkaḥ –  
vimarṣāt saṁśayādeś ca vitarkas tūha ucyate |  
eṣa bhrū-ksepaṇa-śiro'ṅguli-sañcālanādi-kṛt ||132||

tatra vimarṣād, yathā **vidagdha-mādhava** (2.27) –  
na jānīṣe mūrdhnaś cyutam api śikhaṇḍaṁ yad akhilaṁ  
na kaṅthe yan mālyam kalayasi purastāt kṛtam api |  
tad unnītam vṛndāvana-kuhara-līlā-kalabha he  
sphuṭam rādhā-netra-bhramara-vara vīryonnatir iyam ||133||

saṁśayāt, yathā –  
asau kiṁ tāpiṅcho na hi tad-amala-śrīr iha gatiḥ  
payodaḥ kiṁ vāmaṁ na yad iha niraṅgo himakaraḥ |  
jagan-mohārambhoddhūra-madhura-vaṁśī-dhvanir ito  
dhruvaṁ mūrdhany adrer vidhumukhi mukundo viharati ||134||

vinirṇayānta evāyam tarka ity ūcire pare ||135||

atha (22) cintā –  
dhyānaṁ cintā bhaved iṣṭānāpty-anīṣṭāpti-nirmitam |  
śvāsādhomukha-bhūlekha-vaivarṇyaṁ nidratā iha |  
vilāpottāpa-kṛṣatā-bāṣpa-dainyādayo'pi ca ||136||

tatra iṣṭānāptyā, yathā **śrī-daśame** (10.29.29)  
kṛtvā mukhāny avaśucaḥ śvasanena śuśyad  
bimbādharaṇi caraṇena likhantyaḥ |  
asrer upāttamasibhiḥ kucakuṅkumāni  
tasthur mrjantya uruduḥkha-bharāḥ sma tūṣṇīm ||137||

yathā vā –  
aratibhir atikramya kṣāmā pradoṣam adoṣadhīḥ  
katham api cirād adhyāsīnā praghāṇam aghāntaka |  
vidhūrīta-mukhī ghūrṇaty antaḥ prasūs tava cintayā  
kim ahaha gr̥haṁ kriḍā-lubdha tvayādya visasmare ||138||

anīṣṭāptyā, yathā –  
gr̥hiṇi gahanayāntaścintayonnidra-netrā  
glāpaya na mukha-padmaṁ tapta-bāṣpa-plavena |  
nrpa-puram anuvindan gāndineyena sārḍham

tava sutam aham eva drāk parāvartayāmi ||139||

atha (23) **matih** –

śāstrādīnām vicārottham artha-nirdhāraṇam matih ||140||

atra kartavya-karaṇam saṁśaya-bhramayoś chidā |

upadeśas ca śiṣyāṇām ūhāpohādayo’pi ca ||141||

yathā **pādme vaiśākha-māhātmye** –

vyāmohāya carācarasya jagatas te te purāṇāgamās

tām tām eva hi devatām paramikām jalpantu kalpāvadhi |

siddhānte punar eka eva bhagavān viṣṇuḥ samastāgama-

vyāpāreṣu vivecana-vyatikaram nīteṣu niścīyate ||142||

yathā vā **śrī-daśame** (10.60.39) –

tvam nyasta-daṇḍamunibhir gaditānubhāva

ātmātmadaś ca jagatām iti me vṛto’si |

hitvā bhavad-bhruva udīrita-kāla-vega-

dhvastāśiṣo’bja-bhavanākapatīn kuto’nye ||143||

atha (24) **dhṛtiḥ** –

dhṛtiḥ syāt pūrṇatā jñāna-duḥkhābhāvottamāptibhiḥ |

aprāptātīta-naṣṭārthān abhisamśocanādi-kṛt ||144||

tatra **jñānena**, yathā **vairāgya-śatake** (55) bhartṛhariḥ –

aśnīmahi vyaṁ bhikṣām āśāvāso vasīmahi |

śayīmahi mahī-ṛṣṭhe kurvīmahi kim īśvaraiḥ ||145||

**duḥkhābhāvena**, yathā –

goṣṭham ramā-keli-grham cakāsti

gāvaś ca dhāvanti paraḥ-parārdhāḥ |

putras tathā divyati divya-karmā

ṛptir mamābhūd grhamedhi-saukhye ||146||

**uttamāptyā**, yathā –

harililā-sudhā-sindhos taṭam apy adhiṣṭhataḥ |

mano mama caturvargam ṛṇyāpi na manyate ||147||

atha (25) **harṣaḥ** –

abhīṣṭekṣaṇa-lābhādi-jātā cetāḥ-prasannatā |

harṣaḥ syād iha romāñcaḥ svedo’śru mukha-phullatā |

āvegonmāda-jadatās tathā mohādayo’pi ca ||148||

tatra **abhīṣṭekṣaṇena**, yathā **śrī-viṣṇu-purāṇe** [ViP 5.17.25]

tau dṛṣṭvā vikasad-vaktra-sarojaḥ sa mahāmatih |

pulakāñcita-sarvāṅgas tadākrūro’bhavan mune ||149||

**abhīṣṭa-lābhena**, yathā **śrī-daśame** (10.33.12)

tatraikāmsagatam bāhuṁ kṛṣṇasyotpalasaurabham |

candanāliptam āghrāya hr̥ṣṭaromā cucumba ha ||150||

atha (26) autsukyam –  
kālākṣamatvam autsukyam iṣṭekṣāpti-spr̥hādibhiḥ |  
mukha-śoṣa-tvarā-cintā-niḥśvāsa-sthiratādikṛt ||151||

tatra iṣṭekṣā-spr̥hayā, yathā śrī-daśame (10.71.34)  
prāptam niśamya nara-locana-pāna-pātram  
autsukya-viślathita-keśa-dukūla-baddhāḥ |  
sadyo viśr̥jya gr̥ha-karma patīmś ca talpe  
draṣṭum yayur yuvatayaḥ sma narendra-mārga ||152||

yathā vā, stavāvalyām śrī-rādhikāṣṭake (14.7) –  
prakāṭita-nija-vāsam snigdha-veṇu-praṇādair  
druta-gati harim ārāt prāpya kuñje smitākṣi |  
śravaṇa-kuhara-kaṇḍum tanvatī namra-vaktrā  
snapayati nija-dāsye rādhikā mām kadā nu ||153||

iṣṭāpti-spr̥hayā, yathā –  
narma-karmaṭhatayā sakhī-gaṇe  
drāghayaty aghaharāgrataḥ kathām |  
gucchaka-grahaṇa-kaitavād asau  
gahvaram druta-pada-kramam yayau ||154||

atha (27) augryam –  
aparādha-durukty-ādi-jātam caṇḍatvam ugratā |  
vadha-bandha-śiraḥ-kampa-bhartsanottādanādi-kṛt ||155||

tatra aparādhād, yathā –  
sphurati mayi bhujāṅgī-garbha-viśramṣi-kīrtau  
viracayati mad-iṣe kilbiṣam kāliyo'pi |  
huta-bhuji bata kuryām jāthare vausaḍ enam  
sapadi danuja-hantuḥ kintu roṣād bibhemi ||156||

duruktito, yathā sahadevoktiḥ –  
prabhavati vibudhānām agrimasyāgra-pūjām  
na hi danuja-ripor yaḥ prauṇḍha-kīrter viśoḍhum |  
kaṭutara-yama-daṇḍoddaṇḍa-rocir mayāsau  
śirasi pṛthuni tasya nyasyate savya-pādaḥ ||157||

yathā vā baladevoktiḥ –  
ratāḥ kila nṛpāsane kṣitipa-lakṣa-bhuktojjhite  
khalāḥ kuru-kulādhamāḥ prabhum ajāṇḍa-kotiṣv amī |  
hahā bata viḍambanā śiva śivādya naḥ śṛṇvatām  
hathād iha kaṭākṣayanty akhila-vandyam apy acyutam ||158||

atha (28) amarṣaḥ –  
adhikṣepāpamānādeḥ syād amarṣo'sahiṣṇutā ||159||

tatra svedah śiraḥkampo vivarṇatvaṁ vicintanam |  
upāyānveṣaṇākrośa-vaimukhyottādanādayaḥ ||160||

tatra adhikṣepād, yathā vidagdha-mādhave (2.53) –  
nirdhautānām akhila-dharaṇī-mādhurīṇā  
kalyāṇī me nivasati vadhūḥ paśya pārśve navoḍhā |  
antargoṣṭhe caṭula naṭayann atra netra-tribhāgam  
niḥśaṅkas tvaṁ bhramasi bhavitā nākulatvaṁ kuto me ||161||

apamānād, yathā padmokitḥ –  
kadamba-vana-taskara drutam apehi kiṁ cāṭubhir  
jane bhavati mad-vidhe paribhavo hi nātaḥ paraḥ |  
tvayā vraja-mṛgī-dṛśām sadasi hanta candrāvalī  
varāpi yad ayogyayā sphuṭam adūṣi tārākhyayā ||162||

ādi-śabdād vañcanād api, yathā śrī-daśame (10.31.16) –  
pati-sutānvaya-bhārṭṛ-bāndhavān  
ativilaṅghya te'nty acyutāgatāḥ |  
gati-vidas tavodgīta-mohitāḥ  
kitava yoṣitaḥ kas tyajen niśi ||163||

atha (29) asūyā –  
dveṣaḥ parodaye'sūyānya-saubhāgya-guṇādibhiḥ |  
tatreṣyānādarākṣepā doṣāropo guṇeṣv api |  
apavṛttis tiro-vīkṣā bhruvor bhaṅguratādayaḥ ||164||

tatra anya-saubhāgyena, yathā padyāvalyām (302)<sup>13</sup> –  
mā garvam udvaha kapola-tale cakāsti  
kṛṣṇa-svahaṣṭa-likhitā nava-maṅjarīti |  
anyāpi kiṁ na sakhi bhājanam īdṛśīnām  
vairī na ced bhavati vepathur antarāyaḥ ||165||

yathā vā śrī-daśame (10.30.30) –  
tasyā amūni naḥ kṣobham kurvanty ucchaiḥ padāni yat |  
yaikāpahṛtya gopīnām raho bhūṅkte'cyutādharām ||166||

guṇena, yathā –  
svayaṁ parājayaṁ prāptān kṛṣṇa-pakṣān vijitya naḥ |  
baliṣṭhā bala-pakṣās ced durbalāḥ ke tataḥ kṣitau ||167||

atha (30) cāpalyam –  
rāga-dveṣādibhiś citta-lāghavaṁ cāpalam bhavet |  
tatrāvicāra-pāruṣya-svacchandācaraṇādayaḥ ||168||

tatra rāgeṇa, yathā śrī-daśame (10.52.41) –  
śvo bhāvinī tvam ajitodvahane vidarbhaṇ

<sup>13</sup> Attributed to Dāmodara in Padyāvalī. Also found in Amaru 55; SKM 2.140.5 keśaṭasya; Smv 86.14; SāhD 3.105 (as an example of *mada*); Daśa 2.22.

guptaḥ sametya pṛtanā-patibhiḥ parītaḥ |  
nirmathya caidya-magadheśa-balam prasahya  
mām rākṣasena vidhinodvaha vīrya-śulkām ||169||

dveṣeṇa, yathā –  
vaṁśī-pūreṇa kālindyāḥ sindhuṁ vindatu vāhitā |  
guror api puro nivīm yā bhraṁśayati subhruvām ||170||

atha (31) nidrā –  
cintālasya-nisarga-klamādibhiś citta-mīlanam nidrā |  
tatrāṅga-bhaṅga-jṛmbhā-jāḍya-śvāsākṣi-mīlanāni syuḥ ||171||

tatra cintayā, yathā –  
lohitāyati mārtaṇḍe veṇu-dhvanim aśṛṇvatī |  
cintayākrānta-hṛdayā nidadrau nanda-gehinī ||172||

ālasyaena, yathā –  
dāmodarasya bandhana-karmabhir atiniḥsahāṅga-latikeyam |  
dara-vighūrnitottamāṅgā kṛtāṅga-bhaṅgā vrajeśvarī sphurati ||173||

nisargeṇa, yathā –  
aghahara tava vīrya-proṣitāśeṣa-cintāḥ  
parihṛta-gṛha-vāstu-dvāra-bandhānubaddhāḥ |  
nija-nijam iha rātrau prāṅganam śobhayantaḥ  
sukham avicalad-aṅgāḥ śerate paśya gopāḥ ||174||

klamena, yathā –  
saṅkrānta-dhātu-citrā suratānte sā nitānta-tāntā'dya |  
vakṣasi nikṣiptāṅgī harer viśākhā yayau nidrām ||175||

yuktāsya sphūrṭi-mātreṇa nirviṣeṣeṇa kenacit |  
hr̥m-mīlanāt puro'vasthā nidrā bhakteṣu kathyate ||176||

atha (32) suptiḥ –  
suptir nidrā-vibhāvā syān nānārthānubhavātmikā |  
indriyoparati-śvāsa-netra-saṁmīlanādi-kṛt ||177||

yathā –  
kāmam tāmarasākṣa keli-vitatiḥ prāduṣkṛtā śaiśavī  
darpaḥ sarpa-pates tad asya tarasā nirdhūyatām uddhūraḥ |  
ity utsvapna-girā cirād yadu-sabhām vismāpayan smerayan  
niḥśvāseṇa darottaraṅgad-udaraṁ nidrām gato lāṅgalī ||178||

atha (33) bodhaḥ –  
avidyā-moha-nidrāder dhvaṁsodbodhaḥ prabuddhatā ||179||

tatra avidyā-dhvaṁsataḥ –  
avidyā-dhvaṁsato bodho vidyodaya-puraḥsaraḥ |

aśeṣa-kleśa-viśrānti-svarūpāvagamādi-kṛt ||180||

yathā –

vindan vidyā-dīpikām sva-svarūpam  
buddhvā sadyaḥ satya-vijñāna-rūpam |  
niṣpratyūhas tat param brahma mūrtam  
sāndrānandākāram anveṣayāmi ||181||

moha-dhvaṁsataḥ –

bodho moha-kṣayāc chabda-gandha-sparśa-rasair hareḥ |  
drg-unmīlana-romāñca-dharotthānādi-kṛd bhavet ||182||

tatra śabdena, yathā –

prathama-darśana-rūḍha-sukhāvalī-  
kavalitendriya-vṛttir abhūd iyam |  
agha-bhidaḥ kila nāmny udite śrutau  
lalityodamimīlad ihākṣiṇī ||183||

gandhena, yathā –

aciram agha-hareṇa tyāgataḥ srasta-gātrī  
vana-bhuvi śavalāṅgī śānta-niḥśvāsa-vṛttiḥ |  
prasarati vana-mālā saurabhe paśya rādhā  
pulkita-tanur eṣā pāṁsu-puñjād udasthāt ||184||

sparśena, yathā –

asau pāṇi-sparśo madhura-masṛṇaḥ kasya vijayī  
viśīryantyāḥ saura-pulina-vanam ālokya mama yaḥ |  
durantām uddhūya prasabham abhito vaiśasa-mayīm  
drutaṁ mūrcchām antaḥ sakhi sukha-mayīm pallavayati ||185||

rasena, yathā –

antarhite tvayi balānuja rāsa-kelau  
srastāṅga-yaṣṭir ajaniṣṭa sakhī visamjñā |  
tāmbūla-carvitam avāpya tavāmbujākṣī  
nyastam mayā mukha-pute pulakojjvalāsīt ||186||

nidrādhvaṁsataḥ –

bodho nidrākṣayāt svapna-nidrā-pūrṭi-svanādibhiḥ |  
tatrākṣi-mardanam śayyā-mokṣo'ṅga-valanādayaḥ ||187||

tatra svapnena, yathā –

iyam te hāsa-śrīr viramatu vimuñcāñcalam idam  
na yāvad-vṛddhāyai sphuṭam abhidadhe tvac-caṭulatām |  
iti svapne jalpanty aciram avabuddhā gurum asau  
puro dṛṣṭvā gaurī namita-mukha-bimbā muhur abhūt ||188||

nidrā-pūrṭyā, yathā –

dūṭī cāgāt tad-āgāram jajāgāra ca rādhikā |



tūrṇam puṇyavatīnām hi tanoti phalam udyamaḥ ||189||

svanena, yathā –

dūrād vidrāvayan nidrā-marālir gopa-subhruvām |  
sāraṅga-raṅgadam reje veṇu-vārīda-garjitam ||190||

iti bhāvās trayas-trimśat kathitā vyabhicāriṇaḥ |  
śreṣṭha-madhyā-kaniṣṭheṣu varṇanīyā yathocitam ||191||  
mātsaryodvega-dambhersyā viveko nirṇayas tathā |  
klaibyaṃ kṣamā ca kutukam utkaṅṭhā vinayo'pi ca ||192||  
samśayo dhārṣṭyam ity ādyā bhāvā ye syuḥ pare'pi ca |  
ukteṣv antarbhavantīti na pṛthaktvena darśitāḥ ||193||

tathā hi –

asūyāyām tu mātsaryam trāse'py udvega eva tu |  
dambhas tathāvahitthāyām irṣyāmarṣe matāv ubhau |  
viveko nirṇayaś cemaḥ dainye klaibyaṃ kṣamā dhṛtau ||194||  
autsukye kutukotkaṅṭhe lajjāyām vinayas tathā |  
samśayo'ntarbhavet tarke tathā dhārṣṭyam ca cāpale ||195||  
eṣām sañcāri-bhāvānām madhye kaścana kasyacit |  
vibhāvaś cānubhāvaś ca bhaved eva parasparam ||196||  
nirvede tu yathersyāyā bhaved atra vibhāvatā |  
asūyāyām punas tasyā vyaktam uktānubhāvatā ||197||  
autsukyaṃ prati cintāyāḥ kathitātrānubhāvatā |  
nidrām prati vibhāvatvam evam jñeyaḥ pare'py amī ||198||  
eṣām ca sāttvikānām ca tathā nānā-kriyā-tateḥ |  
kārya-kāraṇa-bhāvas tu jñeyaḥ prāyeṇa lokataḥ ||199||  
nindāyās tu vibhāvatvam vaivarṇyāmarṣayor matam |  
asūyāyām punas tasyāḥ kathitaivānubhāvatā ||200||  
prahārasya vibhāvatvam samṃmoha-pralayau prati |  
augryam pratyanubhāvatvam evam jñeyāḥ pare'pi ca ||201||  
trāsa-nidrā-śramālasya-mada-bhid-bodha-varjinām |  
sañcāriṇām iha kvāpi bhaved raty-anubhāvatā ||202||  
sākṣād-rater na sambandhaḥ ṣaḍbhis trāsādibhiḥ saha |  
syāt parasparayā kintu līlānugūṇatākṛte ||203||  
vitarka-mati-nirveda-dhṛtīnām smṛti-harṣayoḥ |  
bodha-bhid-dainya-suptīnām kvacid rati-vibhāvatā ||204||  
paratantrāḥ svatantrās cety uktāḥ sañcāriṇo dvidhā ||205||

tatra paratantrāḥ –

varāvaratayā proktāḥ paratantrā api dvidhā ||206||

tatra varaḥ –

sākṣād vyavahitaś ceti varo'py eṣa dvidhoditaḥ ||207||

tatra sākṣāt –

mukhyām eva ratim puṣṇan sākṣād ity abhidhīyate ||208||

yathā –  
tanuruhālī ca tanuś ca nr̥tyam  
tanoti me nāma niśamya yasya |  
apaśyato māthura-maṇḍalam tad-  
vyarthena kim hanta dṛśor dvayena ||209||

atha vyavahitaḥ –  
puṣṇāti yo ratim gauṇim sa vyavahito mataḥ ||210||

yathā –  
dhig astu me bhujā-dvandvam bhīmasya pariḥopamam |  
mādhavākṣepiṇam duṣṭam yat pinaṣṭi na cedipam ||211||

nirvedaḥ krodha-vaśyatvād ayam vyavahito rateḥ ||212||

atha avaraḥ –  
rasa-dvayasyāpy aṅgatvam agacchann avaro mataḥ ||213||

yathā –  
lelihyamānam vadanair jvaladbhir  
jaganti daṁṣṭrāspḥuṭad-uttamāṅgaiḥ |  
avekṣya kṛṣṇam dhṛta-viśvarūpaṁ  
na svam viśuṣyan smarati sma jiṣṇuḥ ||214||

ghora-kriyādy-anubhāvād ācchādya sahajām ratim |  
durvarāviraḥ bhītir mohōyam bhī-vaśas tataḥ ||215||

atha svatantrāḥ –  
sadaiva pāratantrye'pi kvacid eṣām svatantratā |  
bhūpāla-sevakasyeva pravṛttasya kara-grahe ||216||  
bhāvajñai rati-sūnyaś ca raty-anusparśanas tathā |  
rati-gandhiś ca te tredhā svatantrāḥ parikīrtitāḥ ||217||

tatra rati-sūnyaḥ –  
janeṣu rati-sūnyeṣu rati-sūnyo bhaved asau ||218||

yathā śrī-daśame (10.23.39) –  
dhig janma nas trivṛd-vidyām dhig vratam dhig bahujñatām |  
dhik kulam dhik kriyā-dīkṣām vimukhā ye tv adhokṣaje ||219||  
atra svatanthro nirvedaḥ |

tatra raty-anusparśanaḥ –  
yaḥ svato rati-gandhena vihīno'pi prasaṅgataḥ |  
paścād ratim spr̥sed eṣa raty-anusparśano mataḥ ||220||

yathā –  
gariṣṭhāriṣṭa-ṭaṅkārair vidhurā vadhīrāyitā |  
hā kṛṣṇa pāhi pāhiti cukrośābhira-bālikā ||221||

atra trāsaḥ |

atha rati-gandhiḥ –  
yaḥ svātantrye'pi tad-gandham rati-gandhir vyanakti saḥ ||222||

yathā –  
pītāmsukam paricinomi dhṛtam tvayāṅge  
saṅgopanāya na hi naptri vidhehi yatnam |  
ity āryayā nigaditā namitottamāṅgā  
rādhāvaguṇṭhita-mukhī tarasā tadāsīt ||223||  
atra lajjā |

ābhāsaḥ punar eteṣām asthāne vṛttito bhavet |  
prātikūlyam anaucityam asthānatvam dvidhoditam ||224||

tatra prātikūlyam –  
vipakṣe vṛttir eteṣām prātikūlyam itīryate ||225||

yathā –  
gopo'py aśikṣita-raṇo'pi tam aśva-daityaṁ  
hanti me hanta mama jīvita-nirviṣeṣam |  
krīḍā-vinirjita-surādhipater alam me  
durjivitena hata-kaṁsa-narādhipasya ||226||  
atra nirvedasyābhāsaḥ |

yathā vā –  
ḍuṇḍabho jalacaraḥ sa kāliyo  
goṣṭha-bhūbhṛd api loṣṭra-sodaraḥ |  
tatra karma kim ivādbhutaṁ jane  
yena mūrkhā jagadīsateryate ||227||  
atrāsūyāyāḥ |

atha anaucityam –  
asatyatvam ayogyatvam anaucityaṁ dvidhā bhavet |  
aprāṇini bhaved ādyaḥ tiryag-ādiṣu cāntimam ||228||

tatra aprāṇini, yathā –  
chāyā na yasya sakṛd apy upasevitābhūt  
kṛṣṇena hanta mama tasya dhig astu janma |  
mā tvaṁ kadamba vidhuro bhava kāliyāhiṁ  
mṛdnan kariṣyati hariś caritārthatām te ||229||  
atra nirvedasya |

tiraści, yathā –  
adhirohatu kaḥ pakṣi kakṣām aparo mamādya medhyasya |  
hitvāpi tārkṣya-pakṣam bhajate pakṣam harir yasya ||230||  
atra garvasya |

vahamāneṣv api sadā jñāna-vijñāna-mādhurīm |  
kadambādiṣu sāmānya-drṣṭy-ābhāsatvam ucyate ||231||  
bhāvānām kvacid utpatti-sandhi-śāvalya-śāntayaḥ |  
daśās catasra etāsām utpattis tv iha sambhavaḥ ||232||

yathā –  
maṇḍale kim api caṇḍa-marīcer  
lohitāyati niśamya yaśodā |  
vaiṇavīm dhvani-dhurām avidūre  
prasrava-stimita-kañculikāsīt ||233||  
atra harṣotpattiḥ |

yathā vā --  
tvayi rahasi milantyām sambhrama-nyāsa-bhugnāpy  
uṣasi sakhi tavālī mekhalā paśya bhāti |  
iti vivṛta-rahasye kuñcita-bhrūr  
drṣṣam anṛju kirantī rādhikā vaḥ punātu ||234||  
atrāsūyotpattiḥ |

atha sandhiḥ –  
sarūpayor bhinnayor vā sandhiḥ syād bhāvayor mūrṭiḥ ||235||

tatra sarūpayoḥ sandhiḥ –  
sandhiḥ sarūpayos tatra bhinna-hetūtthayor mataḥ ||236||

yathā –  
rākṣasīm niśi niśāmya niśānte  
gokuleśa-grhiṇī patitāngīm |  
tat-kucopari sutam ca hasantam  
hanta niścala-tanuḥ kṣaṇam āsīt ||237||  
atrāniṣṭeṣṭa-saṁvikṣākr̥tayor jāḍyayor yutiḥ |

atha bhinnayor –  
bhinnayor hetunaikena bhinnenāpy upajātayoḥ ||238||

atha eka-hetu-jayoḥ, yathā –  
durvāracāpalo'yaṁ dhāvann antar bahiś ca goṣṭhasya |  
śiśur akutaścid bhītir dhinoti hṛdayam dunoti ca me ||239||  
tatra harṣa-śaṅkayoḥ |

tatra bhinna-hetujayoḥ, yathā –  
vilasantam avekṣya devakī  
sutam utphulla-vilocanam puraḥ |  
prabalām api malla-maṇḍalīm  
himam uṣṇam ca jalam dr̥ṣor dadhe ||240||  
atra harṣa-viśādayoḥ sandhiḥ |

ekena jāyamānām anekena ca hetunā |

**bahūnām api bhāvānām sandhiḥ sphuṭam avekṣyate ||241||**

tatra eka-hetujānām, yathā –  
niruddhā kālindī-taṭa-bhuvi mukundena balinā  
haṭhād antaḥ-smerām taralatara-tārojḡjala-kalām |  
abhivyaktāvajñām aruṇa-kuṭīlāpāṅga-suṣamām  
dṛśam nyasyanty asmin jayati vṛṣabhānoḥ kula-maṇiḥ ||242||  
atra harṣautsukya-garvāmarṣāsūyānām sandhiḥ |

aneka-hetujānām, yathā –  
parihita-hari-hārā vīkṣya rādhā savitrīm  
nikaṭa-bhuvi tathāgre tarka-bhāk smerā-padmām |  
harim api dara-dūre svāminām tatra cāsīn  
mahasi vinata-vakra-prasphura-mlāna-vaktrā ||243||  
atra lajjāmarṣa-harṣa-viṣādānām sandhiḥ |

**atha śāvalyam –  
śavalatvaṁ tu bhāvānām samṁmardaḥ syāt parasparam ||244||**

yathā –  
śaktaḥ kim nāma kartuṁ sa śīsur ahaḥ me mitra-pakṣānadhākṣīd  
ātiṣṭheyam tam eva drutam atha śaraṇam kuryur etan na vīrāḥ |  
ām divyā malla-goṣṭhī viharati sa kareṇoddadhārādri-varyam  
kuryām adyaiva gatvā vraja-bhuvi kadanam hā tataḥ kampate dhīḥ ||245||  
atra garva-viṣāda-dainya-mati-smṛti-śaṅkāmarṣa-trāsānām śāvalyam |

yathā vā –  
dhig dīrghe nayane mamāstu mathurā yābhyām na sā prekṣyate  
vidyeyam mama kiṅkarī-kṛta-nṛpā kālas tu sarvaṅkaraḥ |  
lakṣmī-keli-gṛham gṛham mama hahā nityam tanuḥ kṣīyate  
sadmany eva harim bhajeya hrdayam vṛndāṭavī karṣati ||246||  
atra nirveda-garva-śaṅkā-dhṛti-viṣāda-maty-autsukyānām śāvalyam |

**atha śāntiḥ –  
atyārūḍhasya bhāvasya vilayaḥ śāntir ucyate ||247||**

yathā –  
vidhurita-vadanā vidūna-bhāsas  
tam aghaharam gahane gaveṣayantaḥ |  
mṛdu-kala-muralīm niśamya śaile  
vraja-śīśavaḥ pulakojjalā babhūvuḥ ||248||  
atra viṣāda-śāntiḥ |

śabdārtha-rasa-vaicitrī vāci kācana nāsti me |  
yathā-kathaṅcid evoktam bhāvodāharaṇam param ||249||  
trayastrimśad imeṣṭau ca vakṣyante sthāyinaś ca ye |  
mukhya-bhāvābhidhās tv eka-catvārimśad amī smṛtāḥ ||250||  
śarīrendriya-vargasya vikāraṇam vidhāyakāḥ |

bhāvāvirbhāva-janitās citta-vṛttaya īritāḥ ||251||  
 kvacit svābhāviko bhāvaḥ kaścīd āgantukaḥ kvacit |  
 yas tu svābhāviko bhāvaḥ sa vyāpyāntar-bahiḥ-sthitaḥ ||252||  
 mañjiṣṭhādye yathā dravye rāgas tan-maya ikṣyate |  
 atra syān nāma-mātreṇa vibhāvasya vibhāvataḥ ||253||  
 etena sahaajenaiva bhāvenānugatā ratih |  
 eka-rūpāpi yā bhakter vividhā pratibhāty asau ||254||  
 āgantukas tu yo bhāvaḥ paṭādau raktimeva saḥ |  
 tais tair vibhāvair evāyaṁ dhīyate dīpyate'pi ca ||255||  
 vibhāvanādi-vaiśiṣṭyād bhaktānām bhedatas tathā |  
 prāyeṇa sarva-bhāvānām vaiśiṣṭyam upajāyate ||256||  
 vividhānām tu bhaktānām vaiśiṣṭyād vividham manah |  
 mano'nusārād bhāvānām tāratamyam kilodaye ||257||  
 citte gariṣṭhe gambhīre mahiṣṭhe karkaśādike |  
 samyag-unmilitās cāmī na lakṣyante sphuṭam janaiḥ ||258||  
 citte laghiṣṭhe cottāne kṣodiṣṭhe komalādike |  
 manāg-unmilitās cāmī lakṣyante bahir ulbaṇāḥ ||259||  
 gariṣṭham svarṇa-piṇḍābham laghiṣṭham tula-piṇḍavat |  
 citta-yugme'tra vijñayā bhāvasya pavanopamā ||260||  
 gambhīram sindhuvac cittam uttānam palvalādivat |  
 citta-dvaye'tra bhāvasya mahādri-śikharopamā ||261||  
 pattanābham mahiṣṭham syāt kṣodiṣṭham tu kuṭiravat |  
 citta-yugme'tra bhāvasya dipenebhena vopamā ||262||  
 karkaśam trividham proktam vajram svarṇam tathā jatu |  
 citta-traye'tra bhāvasya jñeyā vaiśvānaropamā ||263||  
 atyanta-kāṭhinam vajram akutaścana mārḍavam |  
 idṛśam tāpasādinām cittam tāvad avekṣyate ||264||  
 svarṇam dravatī bhāvāgnes tāpenātigarīyasā |  
 jatu dravatvam āyāti tāpa-leśena sarvataḥ ||265||  
 komalam ca tridhaivoktam madanam navanītakam |  
 amṛtam ceti bhāvo'tra prāyaḥ sūryātapāyate ||266||  
 draved atrādyā-yugalam ātapena yathāyatham |  
 dravībhūtam svabhāvena sarvadaivāmṛtam bhavet |  
 govinda-preṣṭha-varyāṇām cittam syād amṛtam kila ||267||  
 kṛṣṇa-bhakti-viśeṣasya gariṣṭhatvādibhir guṇaiḥ |  
 samavetaṁ sadāmībhir dvitair api mano bhavet ||268||  
 kintu suṣṭhu mahiṣṭhatvam bhāvo bādham upāgataḥ |  
 sarva-prakāram evedaṁ cittam vikṣobhayaty alam ||269||

yathā **dāna-keli-kaumudyām** (4) --

gabhīro'py aśrāntam duradhigama-pāro'pi nitarām  
 ahāryām maryādām dadhad api harer āspadam api |  
 satām stomaḥ premaṇy udayati samagre sthagayitum  
 vikāram na sphāram jala-nidhir ivendau prabhavati ||270||

iti śrī-śrī-bhakti-rasāmṛta-sindhau dakṣiṇa-vibhāge  
 bhakti-rasa-sāmānya-nirūpaṇe vyabhicāri-laharī caturthī ||

## sthāyibhāvākhyā pañcama-lahari

aviruddhān viruddhāmś ca bhāvān yo vaśatām nayan |  
 su-rājeva virājeta sa sthāyī bhāva ucyate ||1||  
 sthāyī bhāvo'tra sa proktaḥ śrī-kṛṣṇa-viṣayā ratiḥ |  
 mukhyā gauṇī ca sā dvedhā rasa-jñaiḥ parikīrtitā ||2||

tatra mukhyā –  
 śuddha-sattva-viśeṣātmā ratir mukhyeti kīrtitā |  
 mukhyāpi dvi-vidhā svārthā parārthā ceti kīrtyate ||3||

tatra svārthā –  
 aviruddhaiḥ sphuṭam bhāvaiḥ puṣṇāty ātmānam eva yā |  
 viruddhair duḥkha-glāniḥ sā svārthā kathitā ratiḥ ||4||

atha parārthā ---  
 aviruddham viruddham ca saṅkucantī svayam ratiḥ |  
 yā bhāvam anugrṇāti sā parārthā nigadyate ||5||  
 śuddhā prītis tathā sakhyam vātsalyam priyatety asau |  
 svaparārthyaiva sā mukhyā punaḥ pañca-vidhā bhavet ||6||  
 vaiśiṣṭyam pātra-vaiśiṣṭyād ratir eṣopagacchati |  
 yathārkaḥ pratibimbātmā sphaṭikādiṣu vastuṣu ||7||

tatra śuddhā --  
 sāmānyāsau tathā svacchā śāntiś cety ādimā tridhā |  
 eṣāṅga-kampatā-netrāmīlanonmīlanādi-kṛt ||8||

tatra sāmānyā --  
 kañcid viśeṣam aprāptā sādharmaṇa-janasya yā |  
 bālikadaiś ca kṛṣṇe syāt sāmānyā sā ratir matā ||9||

yathā –  
 asmin mathurā-vīthyām udayati madhure virocane purataḥ |  
 kathasva sakhe mradimānam mānasa-madanam kim eti mama ||10||

yathā vā –  
 tri-varṣā bālikā seyam varṣiyasi samīkṣyatām |  
 yā puraḥ kṛṣṇam ālokya huṅkurvaty abhidhāvati ||11||

atha svacchā –  
 tat-tat-sādhanato nānā-vidha-bhakti-prasaṅgataḥ |  
 sādhakānam tu vaividhyam yāntī svacchā ratir matā ||12||  
 yadā yādṛśī bhakte syād āsaktis tādṛśam tadā |  
 rūpam sphaṭikavad dhatte svacchāsau tena kīrtitā ||13||

yathā –

kvacit prabhur iti stuvan kvacana mitram ity uddhasan  
kvacit tanaya ity avan kvacana kanta ity ullasan |  
kvacin manasi bhāvayan parama eṣa ātmety asāv  
abhūd vividha-sevayā vividha-vṛttir āryo dvijaḥ ||14||

anācānta-dhiyām tat-tad-bhāva-niṣṭhā sukhārṇave |  
āryāṇām atisuddhānām prāyaḥ svacchā ratir bhavet ||15||

atha śāntiḥ --  
mānase nirvikalpatvaṁ śama ity abhidhīyate ||16||

tatha coktam --  
vihāya viṣayonmukhyaṁ nijānanda-sthitir yataḥ  
ātmanaḥ kathiyate so'tra svabhāvaḥ śama ity asau ||17||

prāyaḥ śama-pradhānānām mamatā-gandha-varjitā |  
paramātmatayā kṛṣṇe jātā śānta-ratir matā ||18||

yathā --  
devarṣi-vīṇayā pīte hari-līlā-mahotsave |  
sanakasya tanau kampo brahmānubhavino'py abhūt ||19||

yathā vā --  
hari-vallabha-sevayā samantād  
apara-vargānubhavaṁ kilāvadhīrya |  
ghana-sundaram ātmano'py abhiṣṭam  
paramam brahma didṛkṣate mano me ||20||

agrato vakṣyamāṇais tu svādaiḥ prīty-ādi-samśrayaiḥ |  
rater asyā asamparkād iyaṁ śuddheti bhāṇyate ||21||  
atha bheda-trayī hr̥dyā rateḥ prīty-ādir īryate |  
gāḍhānukūlatotpannā mamatvena sadāśritā ||22||  
kṛṣṇa-bhakteṣv anugrāhya-sakhi-pūjyeṣv anukramāt |  
tri-vidheṣu trayī prītiḥ sakhyaṁ vatsalatety asau ||23||  
atra netrādi-phullatva-jṛmbhaṇodghūrṇanādayaḥ |  
kevalā saṅkulā ceti dvi-vidheyaṁ rati-trayī ||24||

tatra kevalā --  
raty-antarasya gandhena varjitā kevalā bhavet |  
vrajānuge rasālādau śrīdāmādau vayasyake |  
gurau ca vrajanāthādau krameṇaiva sphuraty asau ||25||

tatra saṅkulā --  
eṣām dvayos trayāṇām vā sannipātas tu saṅkulā |  
udbhavādau ca bhīmādau mathurādau krameṇa sā |  
yasyādhikyam bhaved yatra sa tena vyapadiśyate ||26||

atha prītiḥ --



svasmād bhavanti ye nyūnās te'nugrāhyā harer matāḥ |  
ārādhyatvātmikā teṣām ratiḥ prītir itīritā ||27||  
tatrāsakti-kṛd anyatra prīti-samhāriṇī hy asau ||28||

yathā mukunda-mālāyām (8)–  
divi vā bhuvī vā mamāstu vāso  
narake vā narkāntaka prakāmam |  
avadhīrita-śāradāravindau  
caraṇau te maraṇe'pi cintayāmi ||29||

atha sakhyam --  
ye syus tulyā mukundasya te sakhāyaḥ satām matāḥ |  
sāmyād viśrambha-rūpaiṣām ratiḥ sakhyam ihocyate |  
parihāsa-prahāsādi-kāriṇīyam ayantraṇā ||30||

yathā –  
mām puṣpitāranya-didrṅṅsayāgatam  
nimeṣa-viśleṣa-vidīrṇa-mānasāḥ |  
te samspṛśantaḥ pulakāñcita-śriyo  
dūrād ahaṃpūrvikayādyā remire ||31||

yathā vā –  
śrīdāma-dor-vilasitena kṛto'si kāmam  
dāmodara tvam iha darpa-dhurā daridraḥ |  
sadyas tvayā tad api kathanam eva kṛtvā  
devyai hriye trayam adāyi jvalāñjalīnām ||32||

atha vātsalyam --  
guravo ye harer asya te pūjyā iti viśrutāḥ |  
anugraha-mayī teṣām ratir vātsalyam ucyate |  
idaṃ lālana-bhavyāśīś cibuka-sparśanādi-kṛt ||33||

yathā –  
agrāsi yan-nirabhisandhi-virodha-bhājaḥ  
kamsasya kiṅkara-gaṇair giritopy udagraiḥ |  
gās tatra rakṣitum asau gahane mṛdur me  
bālaḥ prayāty aviratam bata kim karomi ||34||

yathā vā –  
sutam aṅgulibhiḥ snuta-stanī  
cibukāgre dadhatī dayārdra-dhīḥ |  
somalālayad ālayāt puraḥ  
sthiti-bhājam vraja-rāja-gehinī ||35||

mitho harer mṛgākṣyās ca sambhogasyādi-kāraṇam |  
madhurāpara-paryāyā priyatākhyoditā ratiḥ |  
asyām kaṭākṣa-bhrū-kṣepa-priya-vāṇī-smitādayaḥ ||36||

yathā [govinda-vilāse](#) –  
ciram utkuṅṭhita-manaso rādhā-mura-vairiṇoḥ ko'pi |  
nibhṛta-nirīkṣaṇa-janmā pratyāśā-pallavo jayati ||37||

yathottaram asau svāda-viśeṣollāsamayy api |  
ratir vāsanayā svādvī bhāsate kāpi kasyacit ||38||

atha gauṇī –  
vibhāvotkarṣajo bhāva-viśeṣo yo'nugṛhyate |  
saṅkucantyā svayaṁ ratyā sa gauṇī ratir ucyate ||39||  
hāso vismaya utsāhaḥ śokaḥ krodho bhayaṁ tathā |  
jugupsā cety asau bhāva-viśeṣaḥ saptadhoditaḥ ||40||  
api kṛṣṇa-vibhāvatvam ādya-ṣaṭkasya sambhavet |  
syād dehādi-vibhāvatvam saptamyās tu rater vaśāt ||41||  
hāsādāv atra bhinne'pi śuddha-sattva-viśeṣataḥ |  
parārthāyā rater yogād rati-śabdaḥ prayujyate ||42||  
hāsottarā ratir yā syāt sā hāsa-ratir ucyate |  
evaṁ vismaya-raty-ādyā vijñeyā ratayaś ca ṣaṭ ||43||  
kañcit kālaṁ kvacid bhakte hāsādyāḥ sthāyitām amī |  
ratyā cāru-kr̥tā yānti tal-līlādy-anusārataḥ ||44||  
tasmād aniyatādhārāḥ sapta sāmāyikā ime |  
sahajā api liyante baliṣṭhena tiraskṛtāḥ ||45||  
kāpy avyabhicarantī sā svādhārān sva-svarūpataḥ |  
ratir ātyantika-sthāyī bhāvo bhakta-jane' khile |  
syur etasyā vinā-bhāvād bhāvāḥ sarve nirarthakāḥ ||46||  
vipaksādiṣu yānto'pi krodhādyāḥ sthāyitām sadā |  
labhante rati-śūnyatvān na bhakti-rasa-yogyatām ||47||  
aviruddhair api spr̥ṣṭā bhāvaiḥ sañcāriṇo'khilāḥ |  
nirvedādyā vilīyante nārhanti sthāyitām tataḥ ||48||  
ity ato mati-garvādi-bhāvānām ghaṭate na hi |  
sthāyitā kaiścid iṣṭāpi pramāṇam tatra tad-vidaḥ ||49||  
sapta hāsādayas tv ete tais tair nītāḥ supuṣṭatām |  
bhakteṣu sthāyitām yānto rucir ebhyo vitanvate ||50||

tathā coktam –  
[aṣṭānām eva bhāvānām saṁskārādhāyitā matā](#) |  
[tat-tiraskṛta-saṁskārāḥ pare na sthāyitocitāḥ](#) ||51||

tatra hāsa-ratiḥ –  
ceto-vikāso hāsaḥ syād vāg-veśhādi-vaikṛtāt |  
sa dṛg-vikāsana-sauṣṭha-kapola-spandanādikṛt ||52||  
kṛṣṇa-sambandhi-ceṣṭotthaḥ svayaṁ saṅkucad-ātmanā |  
pratyānugṛhyamāṇo'yam hāso hāsa-ratir bhavet ||53||

yathā –  
mayā dṛg api nārpitā sumukhi dadhni tubhyaṁ śape  
sakhī tava nirargalā tad api me mukhaṁ jighrati |  
praśādhi tad imām mudhā cchalita-sādhum ity acyute

vadaty ajani dütikā hasita-rodhane na kṣamā ||54||

atha vismaya-ratiḥ –  
lokottarārtha-vikṣāder vismayaś citta-vistṛtiḥ |  
atra syur netra-vistāra-sādhūkti-pulakādayaḥ |  
pūrvokta-rītyā niṣpannaḥ sa vismaya-ratir bhavet ||55||

yathā –  
gavām gopālānām api śīsu-gaṇaḥ pīta-vasano  
lasac-chrīvatsānkaḥ pṛthu-bhuja-catuṣkair dhṛta-ruciḥ |  
krta-stotrārambhaḥ sa vidhibhir ajāṇḍālibhir alam  
para-brahmollāsān vahati kim idam hanta kim idam ||56||

atha utsāha-ratiḥ –  
stheyasī sādhubhiḥ ślāghya-phale yuddhādi-karmaṇi |  
satvarā mānasāsaktir utsāha iti kīrtiyate ||57||  
kālānavekṣaṇam tatra dhairya-tyāgodyamādayaḥ |  
siddhaḥ pūrvokta-vidhinā sa utsāha ratir bhavet ||58||

yathā –  
kāḷindī-taṭa-bhuvi patra-śṛṅga-vamśī  
nikvāṇair iha mukharī-kṛtāmbarāyām |  
visphūrjann agha-damanena yoddhu-kāmaḥ  
śrīdāmā parikaram udbhaṭam babandha ||59||

atha śoka-ratiḥ –  
śokas tv iṣṭa-viyogādyaiś citta-kleśa-bhavaḥ smṛtaḥ |  
vilāpa-pāta-niḥśvāsa-mukha-śoṣa-bhramādi-kṛt |  
pūrvokta-vidhinaivāyam siddhaḥ śoka-ratir bhavet ||60||

yathā **śrī-daśame** (10.7.25)  
ruditam anu niśamya tatra gopyo  
bhṛṣam anutapta-dhiyo'sru-pūrṇa-mukhyaḥ |  
rurudur anupalabhya nanda-sūnum  
pavana upārata-pāṁśu-varṣa-vege ||61||

yathā vā –  
avalokya phaṇīndra-yantritām  
tanayam prāṇa-sahasra-vallabham |  
hrdayam na vidīryati dvidhā  
dhig imām martya-tanoḥ kaṭhoratām ||62||

atha krodha-ratiḥ –  
prātikūlyādibhiś citta-jvalanam krodha iryate |  
pāruṣya-bhrū-kuṭi-netra-lauhityādi-vikāra-kṛt ||63||  
evam pūrvoktavat-siddham viduḥ krodha-ratiṁ budhāḥ |  
dvidhāsau kṣṇa-tad-vairi-bhāvatvena kīrtitā ||64||

atha kṛṣṇa-vibhāvāḥ, yathā –  
kaṅṭha-sīmani harer dyuti-bhājam  
rādhikā-maṇi-saram paricitya |  
tam cireṇa jaṭilā vikāṭa-bhrū-  
bhaṅga-bhīmatara-dṛṣṭir dadarśa ||65||

tad-vairi-vibhāvāḥ, yathā --  
atha kaṁsa-sahodarogra-dāve  
harim abhyudyati tīvra-heti-bhāji |  
rabhasād alikāmbare pralamba-  
dviṣato'bhūd bhrū-kuṭī-payoda-rekhā ||66||

atha bhaya-ratiḥ –  
bhayam cittaticāñcālyam mantu-ghorekṣaṇādibhiḥ |  
ātma-gopana-hṛcchoṣa-vidrava-bhramaṇādikṛt ||67||  
niṣpannam pūrvavad idam budhā bhaya-ratiṁ viduḥ |  
eṣāpi krodha-rativad dvi-vidhā kathitā budhaiḥ ||68||

tatra kṛṣṇa-vibhāvāḥ –  
yācitaḥ paṭimabhiḥ syamantakam  
śauriṇā sadasi gāndinī-sutaḥ |  
vastra-gūḍha-maṇir eṣa mūḍha-dhīs  
tatra suṣyad-adharaḥ klamaṁ yayau ||69||

duṣṭa-vibhāva-jāḥ, yathā –  
bhairavam bruvati hanta hanta gokula-  
dvāri vārīda-nibhe vṛṣāsure |  
putra-gupti-dhṛta-yatna-vaibhavā  
kampra-mūrtir abhavad vrajeśvarī ||70||

atha jugupsā-ratiḥ –  
jugupsā syād ahr̥dyānubhavāc citta-nimilanam |  
tatra niṣṭhīvanam vaktra-kūṇanam kutsanādayaḥ |  
rater anugrahāj jātā sā jugupsā-ratir matā ||71||

yathā --  
yadavadhi mama cetaḥ kṛṣṇa-pādāravinde  
nava-nava-rasa-dhāmany udyatam rantum āsīt |  
tadavadhi bata nārī-saṅgame smaryamāne  
bhavati mukha-vikāraḥ suṣṭhu-niṣṭhīvanam ca ||72||

rativāt prathamaikaiva sapta hāsādayas tathā |  
ity aṣṭau sthāyino yāvad rasāvasthām na samśritāḥ ||73||  
cet svatantrās trayas-trimśad bhaveyur vyabhicāriṇaḥ |  
ihāṣṭau sāttvikās caite bhāvākhyās tān asaṅkhyakāḥ ||74||  
kṛṣṇānvayād guṇātīta-praudhānanda-mayā api |  
bhānty amī triguṇotpanna-sukha-duḥkha-mayā iva ||75||  
tatra sphuranti hrī-bodhotsāhādyāḥ sāttvikā iva |

tathā rājasavad-garva-harṣa-supti-hasādayaḥ |  
viṣāda-dīnatā-moha-śokādyās tāmasā iva ||76||  
prāyaḥ sukha-mayāḥ sītā uṣṇā duḥkha-mayā iha |  
citreyam paramānanda-sāndrāpy uṣṇā ratir matā ||77||  
sītair bhāvair baliṣṭhais tu puṣṭā sītāyate hy asau |  
uṣṇais tu ratir atyuṣṇā tāpayantīva bhāsate ||78||  
ratir dvidhāpi kṛṣṇādyaiḥ śrutair avagataiḥ smṛtaiḥ |  
tair vibhāvādītām yadbhis tad-bhakteṣu raso bhavet ||79||  
yathā dadhy-ādikaṁ dravyam śarkarā-maricādibhiḥ |  
samyojana-viśeṣeṇa rasālākhyo raso bhavet ||80||  
tad atra sarvathā sāksāt kṛṣṇādy-anubhavādbhutaḥ |  
praudhānanda-camatkāro bhaktaiḥ ko'py anurasyate ||81||  
sa raty-ādi-vibhāvādyair ekībhāva-mayo'pi san |  
jñāpta-tat-tad-viśeṣas ca tat-tad-udbhedato bhavet ||82||

yathā coktam –

pratīyamānāḥ prathamam vibhāvādyās tu bhāgaśaḥ |  
gacchanto rasa-rūpatvam militā yānty akhaṇḍatām ||83||  
yathā marica-khaṇḍāder ekībhāve prapānake |  
udbhāsaḥ kasyacit kvāpi vibhāvādes tathā rase ||84||

rate kāraṇa-bhūtā ye kṛṣṇa-kṛṣṇa-priyādayaḥ |  
stambhādyāḥ kāra-bhūtās ca nirvedādyāḥ sahāyakāḥ ||85||  
hitvā kāraṇa-kāryādi-śabda-vācyatvam atra te |  
rasodbodhe vibhāvādi-vyapadeśatvam āpnuyuḥ ||86||  
rates tu tat-tad-āsvāda-viśeṣāyātiyogyatām |  
vibhāvayanti kurvantīty uktā dhīrair vibhāvakāḥ ||87||  
tām cānubhāvayanty antas tadvanty āsvāda-nirbharām |  
ity uktā anubhāvās te kaṭāksādyāḥ sa-sāttvikāḥ ||88||  
sañcārayanti vaicitrīm nayante tām tathā-vidhām |  
ye nirvedādayo bhāvās te tu sañcāriṇo matāḥ ||89||  
eteṣāṁ tu tathā-bhāve bhagavat-kāvya-nātyayoḥ |  
sevām āhuḥ param hetuṁ kecit tat-pakṣa-rāgiṇaḥ ||90||  
kintu tatra sudustarka-mādhuryādbhuta-sampadaḥ |  
rater asyāḥ prabhāvo'yaṁ bhavet kāraṇam uttamam ||91||  
mahā-śakti-vilāsātmā bhāvo'cintya-svarūpa-bhāk |  
raty-ākhyā ity ayaṁ yukto na hi tarkeṇa bādhitum |  
bhāratādy-uktir eṣā hi prāktanair apy udāhṛtā ||92||

yathoktam **udyama-parvaṇi** --

acintyāḥ khalu ye bhāvā na tāms tarkeṇa yojayet  
prakṛtibhyaḥ param yac ca tad acintyasya lakṣaṇam ||93||

vibhāvatādīn ānīya kṛṣṇādīn mañjulā ratīḥ |  
etair eva tathābhūtāiḥ svam samvardhayati sphuṭam ||94||  
yathā svair eva salilaiḥ paripūrya balāhakān |  
ratnālayo bhavaty ebhir vṛṣṭais tair eva vāridhiḥ ||95||  
nave raty-aṅkure jāte hari-bhaktasya kasyacit |

vibhāvatvādi-hetutvaṁ kiñcit tat kāvya-nāṭyayoḥ ||96||  
harer īṣac-chruti-vidhau rasāsvādaḥ satāṁ bhavet |  
rater eva prabhāvo'yaṁ hetus teṣāṁ tathākṛtau ||97||  
mādhuryādy-āśrayatvena kṛṣṇādīṁs tanute ratiḥ |  
tathānubhūyamānās te vistīrṇāṁ kurvate ratim ||98||  
atas tasya vibhāvādi-catuṣkasya rater api |  
atra sāhāyikāṁ vyaktāṁ mitho'jasram avekṣyate ||99||  
kintv etasyāḥ prabhāvo'pi vairūpye sati kuñcati |  
vairūpyas tu vibhāvāder anaucityam udīryate ||100||  
alaukikyā prakṛtyeyaṁ sudurūhā rasa-sthitiḥ |  
yatra sādharmaṇatayā bhāvāḥ sādhu sphuranty amī ||101||  
eṣāṁ sva-para-sambandha-niyamānirṇayo hi yaḥ |  
sādharmaṇyaṁ tad evoktaṁ bhāvānāṁ pūrva-sūribhiḥ ||102||

tad uktāṁ [śrī-bharatena](#) –  
[śaktir asti vibhāvādeḥ kāpi sādharmaṇī-kṛtau](#) |  
[pramātā tad-abhedena svaṁ yayā pratipadyate](#) ||103||iti |

duḥkhādayaḥ sphurantyo'pi jātu bhāntaḥ svīyatayā hr̥di |  
praudhānanda-camatkāra-carvaṇāṁ eva tanvate ||104||  
parāśrayatayāpy ete jātu bhāntaḥ sukhādayaḥ |  
hr̥daye paramānanda-sandoham upacinvate ||105||  
sad-bhāvaś ced vibhāvādeḥ kiñcin-mātrasya jāyate |  
sadyaś catuṣṭayākṣepāt pūrṇataivopapadyate ||106||

kiṁ ca –  
ratiḥ sthitānukāryeṣu laukikatvādi-hetubhiḥ |  
rasaḥ syān neti nāṭya-jñā yad āhur yuktam eva tat ||107||  
alaukikī tv iyaṁ kṛṣṇa-ratiḥ sarvādbhutādbhutā |  
yoge rasa-viśeṣatvaṁ gacchanty eva hari-priye ||108||  
viyoge tv adbhutānanda-vivartatvaṁ dadhaty api |  
tanoty eṣā pragāḍhārti-bharābhāsatvam ūrjitā ||109||  
tatrāpi vallavādhīśa-nandanālanbanā ratiḥ |  
sāndrānanda-camatkāra-paramāvadhir iṣyate ||110||  
yat-sukhaugha-lavāgastyāḥ pibaty eva sva-tejasā |  
remaśa-mādhurī-sākṣātkārānandābdhim apy alam ||111||

kiṁ ca –  
paramānanda-tādātmyād ratyāder asya vastutaḥ |  
rasasya sva-prakāśatvam akhaṇḍatvaṁ ca sidhyati ||112||  
pūrvam uktād dvidhā bhdedān mukhya-gaṇatayā rateḥ |  
bhaved bhakti-raso'py eṣa mukhya-gaṇatayā dvidhā ||113||  
pañcadhāpi rater aikyān mukhyas tv eka ihoditaḥ |  
saptadhātra tathā gaṇa itī bhakti-raso'ṣṭadhā ||114||

tatra mukhyaḥ –  
mukhyas tu pañcadhā śāntaḥ prītaḥ preyāṁś ca vatsalaḥ |  
madhuraś cety amī jñeyā yathā-pūrvam anuttamāḥ ||115||

atha gaṇaḥ --

hāsyo'dbhutas tathā vīraḥ karuṇo raudra ity api |  
bhayānakaḥ sa bībhatsa iti gaṇas ca saptadhā ||116||  
evaṁ bhakti-raso bhedād dvayor dvādaśadhocyate |  
vastutas tu purāṇādaḥ pañcadhaiva vilokyate ||117||  
śvetaś citro'ruṇaḥ śoṇaḥ śyāmaḥ pāṇḍura-piṅgalau |  
gauro dhūmras tathā raktaḥ kālo nītaḥ kramād amī ||118||  
kapilo mādhavopendraḥ nṛsimho nanda-nandanaḥ |  
balaḥ kūrmas tathā kalkī rāghavo bhārgavaḥ kirīḥ |  
mīna ity eṣu kathitāḥ kramād dvādaśa devatāḥ ||119||  
pūrter vikāra-vistāra-vikṣepa-kṣobhas tathā |  
sarva-bhakti-rasāsvādaḥ pañcadhā parikīrtitaḥ ||120||  
pūrṭiḥ śānte vikāśas tu prītādiṣv api pañcasu |  
vīre'dbhute ca vistāro vikṣepaḥ karuṇograyoḥ |  
bhayānake'tha bībhatse kṣobho dhīrair udāhṛtaḥ ||121||  
akhaṇḍa-sukha-rūpatve'py eṣāṁ asti kvacit kvacit |  
raseṣu gahanāsvāda-viśeṣaḥ ko'py anuttamaḥ ||122||  
pratīyamānā apy ajñair grāmyaiḥ sapadi duḥkhavat |  
karuṇādyā rasāḥ prājñaiḥ praudhānanda-mayā matāḥ ||123||  
alaukika-vibhāvatvaṁ nītebhyo rati-līlayā |  
sad-uktyā ca sukhaṁ tebhyaḥ syāt suvyaktam iti sthitiḥ ||124||

tathā ca **nātyādau** –

karuṇādāv api rase jāyate yat param sukham |  
sucetasām anubhavaḥ pramāṇam tatra kevalam ||125||

sarvatra karuṇākhyasya rasasyaivopapādanāt |  
bhaved rāmāyaṇādīnām anyathā duḥkha-hetutā ||126||  
tathātve rāma-pādābja-prema-kallola-vāridhiḥ |  
prītyā rāmāyaṇam nityam hanumān śṛṇuyāt katham ||127||  
api ca –  
sañcārī syāt samāno vā kṛṣṇa-ratyāḥ suhṛd-ratiḥ |  
adhikā puṣyamāṇā ced bhāvollāsā ratiḥ ||128||  
phalgu-vairāgya-nirdagdhaḥ śuṣka-jñānās ca haitukāḥ |  
mīmāṁsakā viśeṣeṇa bhaktyāsvāda-bahirmukhāḥ ||129||  
ity eṣa bhakti-rasikaś caurād iva mahā-nidhiḥ |  
jaraṇa-mīmāṁsakād rakṣyaḥ kṛṣṇa-bhakti-rasaḥ sadā ||130||  
sarvathaiva durūho'yam abhaktair bhagavad-rasaḥ |  
tat-pādāmbuja-sarvasvair bhaktair evānurasyate ||131||  
vyatītya bhāvanā-vartma yaś camatkāra-kāra-bhūḥ |  
hṛdi sattvojjvale bādham svadate sa raso mataḥ ||132||  
bhāvanāyāḥ pade yas tu budhenānanya-buddhinā |  
bhāvyaḥ gādha-samskāraiś citte bhāvaḥ sa kathyate ||133||

gopāla-rūpa-śobhām dadhad api raghunātha-bhāva-vistārī |  
tuṣyatu sanātānātmā daikṣiṇa-vibhāge sudhāmbunidheḥ ||134||

iti śrī-śrī-bhakti-rasāmṛta-sindhau dakṣiṇa-vibhāge  
bhakti-rasa-sāmānya-nirūpaṇe sthāyi-bhāva-laharī pañcamī |

iti śrī-śrī-bhakti-rasāmṛta-sindhau  
sāmānya-bhagavad-bhakti-rasa-nirūpako nāma  
dakṣiṇa-vibhāgaḥ samāptaḥ ||

## mukhya-bhakti-rasa-nirūpakāḥ pāścima-vibhāgaḥ

3.1

### śānti-bhakti-rasākhyā prathama-laharī

dhṛta-mugdha-rūpa-bhāro bhāgavatārpita-prthu-premā |  
sa mayi sanātana-mūrtis tanotu puruṣottamas tuṣṭim ||1||  
rasāmṛtābdher bhāge'tra tṛtiye pāścimābhidhe |  
mukhyo bhakti-rasaḥ pañcavidhaḥ śāntādir īryate ||2||  
ato'tra pañcavidhyena laharyaḥ pañca kīrtitāḥ |  
athāmī pañca lakṣyante rasāḥ śāntādayaḥ kramāt ||3||

tatra śānta-bhakti-rasaḥ --  
vakṣyamāṇair vibhāvādyaiḥ śaminām svādyatām gataḥ  
sthāyī śānti-ratir dhīraiḥ śānta-bhakti-rasaḥ smṛtaḥ ||4||  
prāyaḥ svasukha-jātīyaṁ sukhaṁ syād atra yoginām |  
kintv ātma-saukhyam aghanam ghanam tv īsam ayam sukham ||5||  
tatrāpīśa-svarūpānubhavasyaivoru-hetutā |  
dāsādi-van-mano-jñatva-līlāder na tathā matā ||6||

tatra ālambanāḥ –  
caturbhujāś ca śāntāś ca asminn ālambanā matāḥ ||7||

tatra caturbhujāḥ –  
śyāmākṛtiḥ sphurati cāru-caturbhujō'yam  
ānanda-rāsir akhilātma-sindhu-taraṅgaḥ |  
yasmin gate nayanayoḥ pathi nirjihīte  
pratyak-padāt paramahamṣa-muner mano'pi ||8||

saccidānanda-sāndrāṅga ātmārāma-śiromaṇiḥ |  
paramātmā param brahma samo dāntaḥ śucir vaśī ||9||  
sadā svarūpa-samprāpto hatāri-gati-dāyakaḥ |  
vibhur ity ādi guṇavān asminn ālambano hariḥ ||10||

atha śāntāḥ –  
śāntāḥ syuḥ kṛṣṇa-tat-preṣṭha-kāruṇyena ratim gatāḥ |



ātmārāmās tadīyādhva-baddha-śraddhās ca tāpasāḥ ||11||

atha ātmārāmāḥ –

ātmārāmās tu sanaka-sananda-mukhā matāḥ |  
prādhānyāt sanakādīnām rūpam bhaktiś ca kathyate ||12||

tatra rūpam –

te pañcaśabda-bālābhās catvāras tejasojjalāḥ |  
gaurāṅgā vāta-vasanāḥ prāyeṇa saha-carīṇaḥ ||13||

tatra ca bhaktiḥ –

samasta-guṇa-varjite karaṇataḥ pracīnatām  
gate kim api vastuni svayam adīpi tāvat sukham |  
na yāvad iyam adbhutā nava-tamāla-nīla-dyuter  
mukunda sukha-cid-ghanā tava babhūva sāksāt-kṛtiḥ ||14||

atha tāpasāḥ –

bhaktir muktyaiva nirvighnety ātta-yukta-viraktatāḥ |  
anujjhita-mumukṣā ye bhajante te tu tāpasāḥ ||15||

yathā –

kadā śaila-droṇyām pṛthula-viṭapi-kroḍa-vasatir  
vasānaḥ kaupīnam racita-phala-kandāsana-ruciḥ |  
hr̥di dhyāyam dhyāyam muhur iha mukundābhidham aham  
cidānandam jyotiḥ kṣaṇam iva vineṣyāmi rajanīḥ ||16||

bhaktātmārāma-karuṇā prapañcenaiva tāpasāḥ |

śāntākhyā-bhāva-candrasya hr̥d-ākāśe kalām śritāḥ ||17||

atha uddīpanāḥ –

śrutir mahopaniṣadām vivikta-sthāna-sevanam |  
antar-vṛtti-viśeṣo'sya sphūrtis tattva-vivecanam ||18||  
vidyāśakti-pradhānatvam viśva-rūpa-pradarśanam |  
jñāni-bhaktena saṁsargo brahma-satrādayas tathā |  
eṣv asādhāraṇāḥ proktā budhair uddīpanā amī ||19||

atra mahopaniṣac-chrutiḥ, yathā –

akleśāḥ kamala-bhuvāḥ praviśya goṣṭhīm  
kurvantaḥ śruti-śirasām śrutim śruta-jñāḥ |  
uttuṅgam yad-uparasaṅgamāya raṅgam  
yogīndrāḥ pulaka-bhr̥to navāpy avāpuḥ ||20||

pādābja-tulasī-gandhaḥ śānkha-nādo mura-dviṣaḥ |

pūṇya-śailaḥ śubhāraṇyam siddha-kṣetram svarāpagā ||21||

viśayādi-kṣayiṣṇutvam kālasyākhila-hāritā |

ityādy uddīpanā sādharmaṇas teṣām kilāśritaiḥ ||22||

atha pādābja-tulasī-gandho, yathā **ṛṭīye** (3.15.43) –

tasyāravinda-nayanasya padāravinda-  
kiñjalka-miśra-tulasī-makaranda-vāyuh |  
antar-gataḥ sva-vivareṇa cakāra teṣāṃ  
saṅkṣobham akṣara-juṣāṃ api citta-tanvoḥ ||23||

atha anubhāvāḥ –  
nāsāgra-nyasta-netratvam avadhūta-viceṣṭitam |  
yuga-mātrekṣita-gatir jñāna-mudrā-pradarśanam ||24||  
harer dviṣy api na dveṣo nātibhaktiḥ priyeṣv api |  
siddhatāyās tathā jīvan-muktes ca bahu-mānitā ||25||  
nairapekṣyaṃ nirmamatā nirahankāritā kathā |  
maunam ity ādayaḥ śītāḥ syur asādhāraṇāḥ kriyāḥ ||26||

tatra nāsāgra-nayanatvaṃ, yathā –  
nāsikāgra-dṛg ayam puro muniḥ  
spanda-bandhura-śirā virājate |  
citta-kandara-taṭim anākulām  
asya nūnam avagāhate hariḥ ||27||

jṛmbhāṅga-moṭanam bhakter upadeśo harer natiḥ |  
stavādayaś ca dāsādyaiḥ śītāḥ sādharmaṇāḥ kriyāḥ ||28||

tatra jṛmbhā, yathā –  
hrdayāmbare dhruvaṃ te  
bhāvāmbara-mañir udeti yogīndra |  
yad idaṃ vadanāmbhojam  
jṛmbhāṃ avalambate bhavataḥ ||29||

atha sāttvikāḥ –  
romāñca-sveda-kampādyāḥ sāttvikāḥ pralayaṃ vinā ||30||

atha romāñco, yathā –  
pāñcajanya-janito dhvanir antaḥ  
kṣobhayan sapadi biddha-samādhiḥ |  
yoginām giri-guhā-nilayānām  
pudgale pulaka-pālim anaiṣīt ||31||

eṣāṃ nirabhimānānām śarīrādiṣu yoginām |  
sāttvikās tu jvalanty eva na tu dīptā bhavanty amī ||32||

atha sañcārīṇaḥ –  
sañcārino'tra nirvedo dhṛtir harṣo matiḥ smṛtiḥ |  
viṣādotsukatāvega-vitarkādyāḥ prakīrtitāḥ ||33||

tatra nirvedo, yathā –  
asmin sukha-ghana-mūrtau  
paramātmani vṛṣṇi-pattane sphurati  
ātmārāmatayā me

vṛthā gato bata ciram kālāḥ ||34||

atha sthāyī –

atra śānti-ratiḥ sthāyī samā sāndrā ca sā dvidhā ||35||

tatra ādyā, yathā –

samādhau yoginas tasminn asamprajñāta-nāmani |  
līlayā mayi labdhe'sya babhūvotkampinī tanuḥ ||36||

sāndrā, yathā –

sarvāvidyā-dhvamsato yaḥ samastād  
āvīrbhūto nirvikalpe samādhau |  
jāte sāksād yādavendre sa vindan  
mayi ānandaḥ sāndratām koṭidhāsīt ||37||

śānto dvidhaiṣa pāroksya-sākṣātkāra-vibhedataḥ ||38||

atha paroksyam, yathā –

prayāsyati mahat-tapaḥ saphalatām kim aṣṭāṅgikā  
munīśvara purātani parama-yogacaryāpy asau |  
narākṛti-navāmbuda-dyuti-dharam param brahma me  
vilocana-camatkṛtiṁ kathaya kim nu nirmāsyati ||39||

yathā vā –

kṣetre kuroḥ kim api caṇḍakaroparāge  
sāndram mahaḥ pathi vilocanayor yadāsīt |  
tan nīrada-dyuti-jayi smarad utsukam me  
na pratyag-ātmani mano ramate pureva ||40||

sākṣātkāro, yathā –

paramātmatayātimedurād  
bata sākṣāt-karaṇa-pramodataḥ |  
bhagavann adhikam prayojanam  
katarad brahma-vido'pi vidyate ||41||

yathā vā –

hr̥ṣṭaḥ kambu-pati-svanair bhuvi luṭhac-cīrāñcalaḥ sañcalan  
mūrdhnā ruddha-dṛg-aśrubhiḥ pulakito drāg eṣa līna-vrataḥ |  
akṣṇor aṅganam añjana-tviṣi para-brahmaṇy avāpte mudā  
mudrābhiḥ prakāṭikaroty avamatim yogī svarūpa-sthitau ||42||

bhavit kadācit kutrāpi nanda-sūnoḥ kṛpā-bharaḥ |

prathamam jñāna-niṣṭho'pi so'traiva ratim udvahet ||43||

yathā **bilvamaṅgaloktiḥ** --

advaita-vīthī-pathikair upāsyāḥ  
svānanda-simhāsana-labdha-dīkṣāḥ |  
śaṭhena kenāpi vyaṁ hatṭhena

dāsī-kṛtā gopa-vadhū-viṭena ||44||

tat-kāruṇya-ślathībhūta-jñāna-samskāra-santatiḥ |  
eṣa bhakti-rasānanda-nipuṇaḥ syād yathā śukaḥ ||45||  
śamasya nirvikāratvān nāṭyajñair naiṣa manyate |  
śānty-ākhyāyā rater atra svikārān na virudhyate ||46||  
śamo man-niṣṭhatā buddher<sup>14</sup> iti śrī-bhagavad-vacaḥ |  
tan-niṣṭhā durghaṭā buddher etām śānta-ratiṁ vinā ||47||

kevala-śānto'pi, śrī-viṣṇu-dharmottare yathā --  
nāsti yatra sukhaṁ duḥkhaṁ na dveṣo na ca matsaraḥ |  
samaḥ sarveṣu bhūteṣu sa śāntaḥ prathito rasaḥ ||48||

sarvathaivam ahaṅkāra-rahitatvaṁ vrajanti cet |  
atrāntarbhāvam arhanti dharma-vīrādayas tadā ||49||  
sthāyinaṁ eke tu nirveda-sthāyinaṁ pare |  
śāntam eva rasam pūrve prāhur ekam anekadhā ||50||  
nirvedo viṣaye sthāyi tattva-jñānodbhavaḥ sa cet |  
iṣṭāniṣṭa-viyogāpti-kṛtas tu vyabhicāry asau ||51||

iti śrī-śrī-bhakti-rasāmṛta-sindhau  
paścima-vibhāge mukhya-bhakti-rasa-pañcaka-nirūpaṇe  
śānta-bhakti-rasa-laharī prathamā |

3.2

## prīti-bhakti-rasākhyā dvitīya-laharī

śrīdhara-svāmibhiḥ spaṣṭam ayam eva rasottamaḥ |  
raṅga-prasaṅge sa-premakākhyāḥ prakīrtitaḥ ||1||  
rati-sthāyitayā nāma-kaumudī-kṛdbhir apy asau |  
śāntatvenāyam evāddhā sudevādyaiś ca varṇitaḥ ||2||  
ātmocitair vibhāvādyaiḥ prītir āsvādanīyatām |  
nītā cetasi bhaktānām prīti-bhakti-raso mataḥ ||3||  
anugrāhyasya dāsadvāl lālyatvād apy ayam dvidhā |  
bhidyate sambhrama-prīto gaurava-prīta ity api ||4||  
dāsābhimāninām kṛṣṇe syāt prītiḥ sambhramottarā |  
pūrvavat puṣyamāṇo'yaṁ sambhrama-prīta ucyate ||5||

tatra ālambanāḥ –  
hariś ca tasya dāsās ca jñeyā ālambanā iha ||6||

tatra hariḥ –  
ālambano'smin dvibhujāḥ kṛṣṇo gokula-vāsiṣu |  
anyatra dvi-bhujāḥ kvāpi kutrāpy eṣu catur-bhujāḥ ||7||

---

<sup>14</sup> 11.19.36

tatra vraje –  
navāmbudhara-bandhuraḥ kara-yugena vaktrāmbuje  
nidhāya muralīm sphurat-purata-nindi paṭṭāmbaraḥ |  
śikhaṇḍa-kṛta-śekharaḥ śikharīṇas tate paryatana-  
prabhur divi divaukaso bhuvī dhinoti naḥ kiṅkarān ||8||

anyatra dvi-bhujo, yathā –  
prabhur ayam anīśam piśaṅga-vāsāḥ  
kara-yuga-bhāg arikambur ambudābhaḥ |  
nava-ghana iva cañcalāpinaddho  
ravi-śāśi-maṇḍala-maṇḍitaś cakāsti ||9||

tatra caturbhujo, yathā **lalita-mādhava** (5.15) –  
cañcat-kaustubha-kaumudī-samudayaḥ kaumodakī-cakrayoḥ  
sakhyenojjvalitais tathā jalajayor aḍhyaś caturbhir bhujaiḥ |  
divyālaṅkaraṇena saṅkata-tanuḥ saṅgī vihaṅgeśitur  
mām vyasmārayad eṣa kaṁsa-vijayī vaikuṅṭha-goṣṭhī-śriyam ||10||

brahmāṇḍa-koṭi-dhāmaika-roma-kūpaḥ kṛpāmbudhiḥ |  
avicintya-mahā-śaktiḥ sarva-siddhi-niṣevitaḥ ||11||  
avatārāvalī-bijaṁ sadātmārāma-hṛd-guṇaḥ |  
īśvaraḥ paramārādhyāḥ sarvajñaḥ sudṛḍha-vrataḥ ||12||  
samṛddhimān kṣamā-śīlaḥ śaraṇāgata-pālakaḥ |  
dakṣiṇaḥ satya-vacano dakṣaḥ sarva-śubhaṅkaraḥ ||13||  
pratāpī dhārmikaḥ śāstra-cakṣur bhakta-suhr̥ttamaḥ |  
vadānyas tejasā yuktaḥ kṛtajñaḥ kīrti-saṁśrayaḥ ||14||  
variṇyān balavān prema-vaśya ity ādibhir guṇaiḥ |  
yutaś catur-vidheṣv eṣa dāseṣv ālambano hariḥ ||15||

atha dāsāḥ –  
dāsās tu praśritās tasya nideśa-vaśa-vartiṇaḥ |  
viśvastāḥ prabhutā-jñāna-vinamrita-dhiyaś ca te ||16||

yathā –  
prabhur ayam akhilair guṇair garīyān  
iha tulanām aparaḥ prayāti nāśya |  
iti pariṇata-nirṇayena namrān  
hita-caritān hari-sevakān bhajadhvam ||17||

caturdhāmī adhikṛtāśrita-pāriṣad-ānurāgāḥ ||18||

tatra adhikṛtāḥ –  
brahma-śaṅkara-śakrādyāḥ proktā adhikṛtā budhaiḥ |  
rūpaṁ prasiddham evaiśām tena bhaktir udīryate ||19||

yathā –  
kā paryety ambikeyaṁ harim avakalayan kampate kaḥ śiro'sau  
taṁ kaḥ stauty eṣa dhātā praṇamati viluṭhan kaḥ kṣitau vāsavo'yam |

kaḥ stabdho hasyate'ddhā danujabhid-anujaiḥ pūrvajo'yam mamettham  
kāḷindī jāmbavatyām tridaśa-paricayam jāla-randhrād vyatānīt ||20||

atha āsritāḥ –

te śaraṇyā jñāni-carāḥ sevā-niṣṭhās tridhāśritāḥ ||21||

yathā –

kecid bhītāḥ śaraṇam abhitaḥ samśrayante bhavantam  
vijñātārthās tvad-anubhavataḥ prāsya kecin mumukṣām |  
śrāvaṁ śrāvaṁ tava nava-navām mādhurīm sādhu-vṛndād  
vṛndāraṇyotsava kila vyaṁ deva sevemahi tvām ||22||

tatra śaraṇyāḥ –

śaraṇyāḥ kāliya-jarāsandha-baddha-nṛpādayaḥ ||23||

yathā –

api gahanāgasi nāge prabhu-vara mayy adbhutādya te karuṇā |  
bhaktair api durlabhayā yad ahaṁ pada-mudrayojjvalitaḥ ||24||

yathā vā **aparādha-bhañjane** --

kāmādīnām kati na katidhā pālītā durnideśās  
teṣām jātā mayi na karuṇā na trapā nopāśāntiḥ |  
utsṛjyaitān atha yadu-pate sāmprataṁ labdha-buddhis  
tvām āyātaḥ śaraṇam abhayaṁ mām niyuṅkṣvātma-dāsyē ||25||

atha jñāni-carāḥ –

ye mumukṣām parityajya harim eva samāśritāḥ |  
śaunaka-pramukhās te tu proktā jñāni-carāḥ budhaiḥ ||26||

yathā vā **hari-hakti-sudhodaye** –

aho mahātman bahu-doṣa-duṣṭo'py  
ekena bhāty eṣa bhavo guṇena |  
sat-saṅgamākhyena sukhāvahena  
kṛtādya no yena kṛṣā mumukṣā ||27||

yathā vā **padyāvalyām** (77) --

dhyānātītaṁ kim api paramaṁ ye tu jānanti tattvaṁ  
teṣām āstām hṛdaya-kuhare śuddha-cinmātra ātmā |  
asmākaṁ tu prakṛti-madhuraḥ smerā-vaktrāravindo  
megha-śyāmaḥ kanaka-paridhiḥ paṅkajākṣo'yam ātmā ||28||

atha sevā-niṣṭhāḥ –

mūlato bhajanāsaktāḥ sevā-niṣṭhā itīritāḥ |  
candradhvajo harihayo bahulāsvas tathā nṛpāḥ |  
ikṣvākuḥ śrutadevās ca puṇḍarīkādayas ca te ||29||

yathā –

ātmārāmān api gamayati tvad-guṇo gāna-goṣṭhīm

śūnyodyāne nayati vihagān apy alam bhikṣu-caryām |  
ity utkarṣaṁ kam api sa-camatkāram ākarṇya citraṁ  
sevāyām te sphuṭam aghahara śraddhayā gardhito'smi ||30||

atha pāriṣadāḥ –  
uddhavo dāruko jaitraḥ śrutadevaś ca śatrujit |  
nandopananda-bhadrādyāḥ pārṣadā yadu-pattane ||31||  
niyuktāḥ santy amī mantra-sārathyādiṣu karmasu |  
tathāpi kvāpy avasare paricaryām ca kurvate |  
kauraveṣu tathā bhīṣma-parīkṣid-vidurādayaḥ ||32||

teṣāṁ rūpaṁ, yathā –  
sarasāḥ sarasīruhākṣa-veśāḥ  
tridiveśāvali-jaitra-kānti-leśāḥ |  
yadu-vīra-sabhāsadaḥ sadāmī  
pracurāṅkaraṇojjvalā jayanti ||33||

bhaktiḥ, yathā –  
śaṁsan dhurjati-nirjayādi-virudaṁ bāṣpāvaruddhākṣaram  
śaṅkā-paṅca-lavaṁ madād aḡaṇayan kālāḡni-rudrād api |  
tvayy evārṣita-buddhir uddhava-mukhas tvat-pārṣadānām gaṇo  
dvāri dvāravati-purasya purataḥ sevotsukas tiṣṭhati ||34||

eteṣāṁ pravaraḥ śrīmān uddhavaḥ prema-viklavaḥ ||35||

tasya rūpaṁ --  
kāḡlindī-madhura-tviṣaṁ madhupater mālyena nirmālyatām  
labdhenāñcitam ambareṇa ca lasad-gorocanā-rociṣā |  
dvandvenārgala-sundareṇa bhujayor jiṣṇum abjekṣaṇam  
mukhyaṁ pāriṣadeṣu bhakti-laharī-ruddham bhajāmy uddhavam ||36||

bhaktiḥ, yathā –  
mūrdhany āhuka-śāsanam praṇayate brahmeśayoḥ śāsītā  
sindhum prārthayate bhuvam tanutarām brahmāṇḡa-koṭīśvaraḥ |  
mantram pṛcchati mām apeśala-dhiyam vijñāna-vārām nidhir  
vikrīḡaty asakṛd vicitra-caritaḥ so'yam prabhur mādrṣām ||37||

atha anugāḥ –  
sarvadā paricaryāsu prabhor āsakta-cetasah |  
purasthās ca vrajasthās cety ucyate anugā dvidhā ||38||

tatra purasthāḥ –  
sucandro maṇḡdanaḥ stambaḥ sutambādyāḥ purānugāḥ |  
eṣāṁ pārṣadavat prāyo rūpāṅkaraṇādayaḥ ||39||

sevā yathā –  
upari kanaka-daṇḡam maṇḡdano vistrṇīte  
dhuvati kila sucandraś cāmaram candra-cārum |

upaharati sutambaḥ suṣṭhu tāmbūla-vīṭim  
vidadhāti paricaryāḥ sādhaso mādhavasya ||40||

atha vraja-sthāḥ –  
raktakaḥ patrakāḥ patrī madhukaṅṭho madhuvrataḥ |  
rasāla-suvilāsās ca premakando marandakaḥ ||41||  
ānandaś candrahāsaś ca payodo vakulas tathā |  
rasadaḥ śāradādyās ca vrajasthā anugā matāḥ ||42||

eṣāṁ rūpaṁ, yathā –  
maṇi-maya-vara-maṇḍanojjvalāṅgān  
purata-javā-madhuliṭ-paṭīra-bhāsaḥ |  
nija-vapur-anurūpa-divya-vastrān  
vraja-pati-nandana-kiṅkarān namāmi ||43||

sevā, yathā –  
drutaṁ kuru pariṣṛtaṁ bakula pīta-paṭṭāmśukam  
varair agurubhir jalaṁ racaya vāsitaṁ vārīda |  
rasāla parikalpayor agalatādalair vīṭikāḥ  
parāga-paṭalī gavāṁ diśam arundha paurandarim ||44||

vrajānugeṣu sarveṣu varīyān raktako mataḥ ||45||

asya rūpaṁ, yathā –  
ramya-piṅga-paṭam aṅga-rociṣā  
kharvitoru-śata-parvikā-rucam |  
suṣṭhu goṣṭha-yuvarāja-sevinam  
rakta-kaṅṭham anuyāmi raktakam ||46||

bhaktiḥ, yathā –  
girivara-bhṛti bhartṛ-dārake'smin  
vraja-yuvarājatayā gate prasiddhim |  
śṛṇu rasada sadā padābhisevā-  
paṭṭimaratā ratir uttamā mamāstu ||47||

dhūryo dhīras ca vīras ca tridhā pāriṣad-ādikaḥ ||48||

tatra dhūryaḥ –  
kṛṣṇe'sya preyasī-varge dāsādaḥ ca yathāyatham |  
yaḥ prītim tanute bhaktaḥ sa dhūrya iha kīrtiyate ||49||

yathā –  
devaḥ sevyatayā yathā sphurati me devyas tathāsya priyāḥ  
sarvaḥ prāṇa-samānatām pracinute tad-bhakti-bhājām gaṇaḥ |  
smṛtvā sāhasikam bibhemi tam aham bhaktābhīmānonnatam  
prītim tat-praṇate khare'py avidadhad yaḥ svāsthyam ālambate ||50||

atha dhīraḥ –



āsritya preyasīm asya nātisevāparo'pi yaḥ |  
tasya prasāda-pātram syān mukhyaṁ dhīraḥ sa ucyate ||51||

yathā –  
kam api pṛthag-anuccair nācarāmi prayatnam  
yadukula-kamalārka tvat-prasāda-śriye'pi |  
samajani nanu devyāḥ pārijātārcitāyāḥ  
parijana-nikhilāntaḥ-pātinī me yad-ākhyā ||52||

atha vīraḥ –  
kṛpām tasya samāsritya praudhām nānyam apekṣate |  
atulām yo vahana kṛṣṇe prītim vīraḥ sa ucyate ||53||

yathā –  
pralamba-ripur īsvaro bhavatu kā kṛtis tena me  
kumāra-makara-dhvajād api na kiñcid āste phalam |  
kim anyad aham uddhataḥ prabhu-kṛpā-kaṭākṣa-śriyā  
priyā pariśad-agrimām na gaṇayāmi bhāmām api ||54||

**caturthe** ca (4.20.28) --  
jagaj-jananyām jagad-īśa vaiśasaṁ  
syād eva yat-karmaṇi naḥ samihitam  
karoṣi phalgv apy uru dīna-vatsalah  
sva eva dhiṣṇye'bhiratasya kim tayā ||55||

eteṣu tasya dāseṣu trividheṣv āśritādiṣu |  
nitya-siddhās ca siddhās ca sādhakāḥ parikīrtitaḥ ||56||

atha uddīpanāḥ –  
anugrahasya samprāptis tasyānghri-rajasaṁ tathā |  
bhuktāvaśiṣṭa-bhaktāder api tad-bhakta-saṅgatiḥ |  
ity ādayo vibhāvāḥ syur eṣv asādhāraṇā matāḥ ||57||

tatra anugraha-samprāptiḥ, yathā –  
kṛṣṇasya paśyata kṛpām kṛpādyāḥ kṛpaṇe mayi |  
dhyeyo'sau nidhane hanta dṛṣor adhvānam abhyagāt ||58||

muralī-śṛṅgayoḥ svānaḥ smita-pūrvāvalokanam |  
guṇotkarṣa-śrutiḥ padma-padānka-nava-nīradāḥ |  
tad-aṅga-saurabhādyās tu sarvaiḥ sādharmaṇā matāḥ ||59||

atra muralī-svano, yathā **vidagdha-mādhava** –  
sotkaṅtham muralī-kalā-parimalān ākarṇya ghūrṇat-tanor  
etasyākṣi-sahasrataḥ suraāter āsrūṇi sasrur bhuvī |  
citram vāridharān vināpi tarasā vair adya dhārāmayair  
dūrāt paśyata deva-mātrītkam abhūd vṛndāṭavī-maṅḍalam ||60||

atha anubhāvāḥ –

sarvataḥ svaniyogānām ādhikyena parigrahaḥ |  
īrṣyā-lavena cāsṛṣṭā maitrī tat-praṇate jane |  
tan-niṣṭhādyāḥ śītāḥ syur eṣv asādhāraṇāḥ kriyāḥ ||61||

tatra svaniyogasya sarvata ādhikyam, yathā --  
aṅga-stambhārambham uttuṅgayantam  
premānandam dāruko nābhyanandat  
kaṁsārāter vījane yena sāksād  
akṣodiyān antarāyo vyadhāyi ||62||

udbhāsvarāḥ puroktā ye tathāsya suhrd-ādayaḥ |  
virāgādyās ca ye śītāḥ proktāḥ sādharmaṇās tu te ||63||

tatra nṛtyam, yathā śrī-daśame (10.86.38) –  
śrutadevo'cyutam prāptam svagṛhān janako yathā |  
natvā munimś ca samhr̥ṣṭo dhunvan vāso nanarta ha ||64||

yathā vā –  
tvam kalāsu vimukho'pi nartanam  
prema-nātya-guruṇāsi pāṭhitaḥ |  
yad vicitra-gati-caryayāñcitaś  
citrayasy ahaha cāraṇān api ||65||

atha sāttvikāḥ –  
stambhādyāḥ sāttvikāḥ sarve prītādi-tritaye matāḥ ||66||

yathā,  
gokulendra-guṇa-gāna-rasena  
stambham adbhutam asau bhajamānaḥ |  
paśya bhakti-rasa-maṇḍapa-mūla-  
stambhatām vahati vaiṣṇava-varyaḥ ||67||

śrī-daśame (10.85.38) –  
sa indraseno bhagavat-padānujam  
bibhran muhuḥ prema-vibhinnayā dhiyā |  
uvāca hānanda-jalākulekṣaṇaḥ  
prahr̥ṣṭa-romā nṛpa gadgadākṣaram ||68||

atha vyabhicāriṇaḥ –  
harṣo dhṛtiś cātra nirvedo'tha viṣaṇṇatā |  
dainyam cintā smṛtiḥ śaṅkā matir autsukya-cāpale ||69||  
vitarkāvega-hrī-jāḍya-mohonmādāvahitthikāḥ |  
bodhaḥ svapnaḥ klamo vyādhir mṛtiś ca vyabhicāriṇaḥ ||70||  
itareṣām madādīnām nātipoṣakatā bhavet |  
yoge trayāḥ syur dhṛtyas tā ayoge tu klamādayaḥ |  
ubhayatra pare śeṣā nirvedādyāḥ satām matāḥ ||71||

tatra harṣo, yathā prathame (1.11.5) --

prīty-utphulla-mukhāḥ procur harṣa-gadgadayā girā |  
pitaram sarva-suhṛdam avitāram ivārbhakāḥ ||72||

yathā vā –  
harim avalokya puro bhuvi  
patito daṇḍa-praṇāma-śata-kāmaḥ |  
pramada-vimugdho nṛpatiḥ  
punar utthānam visasmāra ||73||

klamo, yathā **skānde** –  
aśoṣayan manas tasya mlāpayan mukha-paṅkajam |  
ādhis tad-virahe deva grīṣme sara ivāmsūmān ||74||

nirvedo, yathā –  
dhanyāḥ sphurati tava sūrya karāḥ sahasram  
ye sarvadā yadupateḥ padayoḥ patanti |  
bandhyo dṛśām darśasatī dhriyate mamāsau  
dūre muhūrtam api yā na vilokate tam ||75||

atha sthāyī –  
sambhramaḥ prabhutā-jñānāt kampaś cetasi sādaraḥ |  
anenaikyam gatā prītiḥ sambhrama-prītir ucyate |  
eṣā rase'tra kathitā sthāyī-bhāvatayā budhaiḥ ||76||  
āśritādeḥ puraivoktaḥ prakāro rati-janmani |  
tatra pāriṣadādes tu hetuḥ saṃskāra eva hi |  
saṃskārod bodhakās tasya darśana-śravaṇādayaḥ ||77||  
eṣā tu sambhrama-prītiḥ prāpnuvaty uttarottaram |  
vṛddhim premā tataḥ snehas tato rāga iti tridhā ||78||

tatra sambhrama-prītiḥ, yathā **śrī-daśame** (10.38.6) –  
mamādyāmaṅgalam naṣtam phalavānś caiva me bhavaḥ |  
yan namasye bhagavato yogi-dhyeyāṅghri-paṅkajam ||79||

yathā vā –  
kalinda-nandinī-kula-kadamba-vana-vallabham |  
kadā namaskariṣāmi gopa-rūpaṃ tam īsvaram ||80||

atha premā –  
krāsa-śaṅkā-cyutā baddha-mūlā premeyam ucyate |  
asyānubhāvāḥ kathitās tatra vyasanitādayaḥ ||81||

yathā—  
aṇimādi-saukhya-vīcīm avīci-duḥkha-pravāhaṃ vā |  
naya mām vikṛtir na hi me tvat-padakamalāvalambasya ||82||

yathā vā—  
ruśajvalita-buddhinā bhṛgu-sutena śapto'py alam  
mayā hrta-jagat-trayo'py atanukaitavaṃ tanvatā |

vinindya kṛta-bandhano'py uraga-rāja-pāsair balād  
arajyata sa mayy aho dviguṇam eva vairocaniḥ ||83||

atha **snehaḥ** --

sāndraś citta-dravaṁ kurvan premā'sneha' itīryate |  
kṣaṇikasyāpi neha syād visleṣasya sahiṣṇutā ||84||

yathā –

dambhena bāspāmbu-jharasya keśavaṁ  
vikṣya dravac-cittam asusruvat tava |  
ity uccakair dhārayato vicittatām  
citṛā na te dāruka dāru-kalpatā ||85||

yathā vā –

patnīm ratna-nidheḥ parām upaharan pūreṇa bāspāmbhasām  
rajyan-maṅjula-kaṇṭha-garbha-luṭhita-stotrākṣaropakramaḥ |  
cumban phullakadamba-ḍambara-tulāṅgaiḥ samikṣiyācyutaṁ  
stabdho'py abhyadhikām śriyaṁ praṇamatām vṛndād dadhāroddhavaḥ ||86||

atha **rāgaḥ** –

**snehaḥ sa rāgo yena syāt sukhaṁ duḥkham api sphuṭam  
tat-sambandha-lave'py atra prītiḥ prāṇa-vyayair api ||87||**

yathā –

gurur api bhujagād bhīs takṣakāt prājya-rājya-  
cyutir ati-śāyinī ca prāyacaryā ca gurvī |  
atasanuta mudam uccaiḥ kṣṇa-lilā-sudhāntar-  
viharaṇa-sacivatvād auttareyasya rājñaḥ ||88||

yathā vā –

keśavasya karuṇā-lave'pi ced  
bāḍavo'pi kila ṣaḍavo mama |  
asya yady adayatā-kuśa-sthalī  
pūrṇa-siddhir api me kuśasthalī ||89||

prāya ādya-dvaye premā snehaḥ pāriṣadeṣv asau |

parīkṣiti bhaved-rāgo dāruke ca tathoddhave ||90||

vrajānugeṣv anekeṣu raktaka-pramukheṣu ca |

asminn abhyudite bhāvaḥ prāyaḥ syāt sakhya-leśa-bhāk ||91||

yathā –

suddhāntān militaṁ bāspa-ruddha-vāg uddhavo harim |  
kiñcit-kuñcita-netrāntaḥ svāntena pariṣasvaje ||92||

ayoga-yogāv etasya prabhedau kathitāv ubhau ||93||

atha **ayogaḥ** –

saṅgābhāvo harer dhīrair ayoga iti kathyate |

ayoge tan-manaskatvaṁ tad-guṇādy-anusandhayaḥ ||94||  
tat prāpty-apāya-cintādyāḥ sarveṣāṁ kathitāḥ kriyāḥ |  
utkaṅṭhitam viyogaś cety ayoge'pi dvidhocyate ||95||

tatra **utkaṅṭhitam** --  
adr̥ṣṭa-pūrvasya harer didṛkṣotkaṅṭhitam matam ||96||

yathā **nārasimhe** –  
cakāra meghe tad-varṇe bahu-māna-ratiṁ nṛpaḥ |  
pakṣapātena tan-nāmnī mṛge padme ca tad-dṛśi ||97||

yathā va, **śrī-daśame** (10.38.10) –  
apy adya viṣṇor manujatvam īyūṣor  
bhārāvatarāya bhuvo nijecchayā  
lāvanya-dhāmno bhavitopalambhanam  
mahyam na na syāt phalam añjasā dṛśaḥ ||98||

atrāyoga-prasaktānām sarveṣāṁ api sambhave |  
autsukya-dainya-nirveda-cintānām cāpalasya ca |  
jadatonmāda-mohānām api syād atiriktatā ||99||

tatra **autsukyam**, yathā **śrī-kṛṣṇa-karṇāmṛte** (41) --  
amūny adhanyāni dināntarāṇi  
hare tvad-ālokanam antareṇa |  
anātha-bandho karuṇaika-sindho  
hā hanta hā hanta katham nayāmi ||100||

yathā vā,  
vilocana-sudhāmbudhes tava padāravinda-dvayī  
vilocana-rasa-cchaṭām anupalabhya vikṣubhyataḥ |  
mano mama manāg api kvacid anāpnuvan nirvṛtiṁ  
kṣaṇārdham api manyate vraja-mahendra varṣa-vrajam ||101||

**dainyam**, yathā tatraiva<sup>15</sup> –  
nibaddha-mūrdhāñjalir eṣa yāce  
nīrandhra-dainyonnati-mukta-kaṅṭham |  
dayāmbudhe deva bhavat-kaṭākṣa-  
dākṣiṇya-leśena sakṛṇ niṣiṅca ||102||

yathā vā --  
asi śāsi-mukuṭādyair apy alabhyekṣaṇas tvam  
laghur aghahara kīṭād apy aham kūṭa-karmā |  
iti visadṛśatāpi prārthane prārthayāmi  
snapaya kṛpāṇa-bandho mām apāṅga-cchaṭābhiḥ ||103||

**nirvedo**, yathā –

---

<sup>15</sup> Karṇāmṛta? Not found in any of the three centuries.

sphuṭam śritavator api śruti-niṣevayā ślāghyatām  
mamābhava-niratayor bhavatu netrayor mandayoḥ |  
bhaven na hi yayoḥ padaṁ madhurima-śriyām āspadam  
padāmbujanakhānkurād api visāri rocis tava ||104||

cintām, yathā –  
hari-pada-kamalāvaloka-trṣṇā  
taralamater api yogyatām avīkṣya |  
avanata-vadanasya cintayā me  
hari hari niḥśvasato nisāḥ prayāti ||105||

cāpalam, yathā **śrī-kṛṣṇa-karṇāmṛte** (32) --  
tvac-chaiśavaṁ tri-bhuvanādbhutam ity avehi  
mac-cāpalam ca tava vā mama vādhigamyam |  
tat kiṁ karomi viralam murali-vilāsi  
mugdham mukhāmbujam udīkṣitum īkṣaṇābhyām ||106||

yathā vā –  
hriyam aghahara muktvā dṛk-pataṅgī mamāsau  
bhayam api damayitvā bhakta-vṛndāt trṣārtā |  
niravadhim avicārya svasya ca kṣodimānam  
tava caraṇa-sarojaṁ leḍhum anivcchatīśa ||107||

jaḍatā, yathā **saptame** (7.4.37) –  
nyasta-kṛīḍanako bālo jaḍavat tan-manastayā |  
kṛṣṇa-graha-grhītātmā na veda jagad idṛśam ||108||

yathā vā –  
nimeṣonmuktākṣaḥ katham iha parispanda-vidhurām  
tanuṁ bibhrad bhavyaḥ pratikṛtir ivāste dvija-patiḥ |  
aye jñātam vaṁśī-rasika-nava-rāga-vyasaninā  
puraḥ śyāmāmbhode bata vinihitā drṣtir amunā ||109||

unmādo, yathā **saptame** (7.4.40) –  
nadati kvacid utkaṅtho vilajjo nṛtyati kvacit |  
kvacit tad-bhāvanā-yuktas tanmayo'nucakāra ha ||110||

yathā vā –  
kvacin naṭati niṣpaṭam kvacid asambhavam stambhate  
kvacid vihasati sphuṭam kvacid amandam ākrandati |  
lasaty analasam kvacit kvacid apārtham ārtāyate  
harer abhinavoddhura-praṇaya-sīdhum atto muniḥ ||111||

moho, yathā **hari-bhakti-sudhodaye** --  
ayogyam ātmānam itīśa-darśane  
sa manyamānas tad-anāpti-kātarah |  
udbela-duḥkhārṇava-magna-mānasah  
śrutāśrudhāro dvija mūrcchitāpatat ||112||

yathā vā  
hari-caraṇa-vilokābdhi-tāpāvalībhir  
bata vidhūta-cid-ambhasy atra nas tīrtha-varye |  
śruit-puta-parivāheneśanāmāmṛtāni  
kṣipata nanu satīrthās ceṣṭatām prāṇa-hamsaḥ ||113||

atha viyogaḥ –  
viyogo labdha-saṅgena vicchedo danuja-dvidhā ||114||

yathā –  
bali-suta-bhuja-ṣaṇḍa-khaṇḍanāya  
kṣataja-puram puruṣottame prayāte |  
vidhūta-vidhura-buddhir uddhavo'yam  
viraha-niruddha-manā niruddhavo'bhūt ||115||

aṅgeṣu tāpaḥ kṛṣatā jāgaryālamba-śūnyatā |  
adhṛtir jaḍatā vyādhir unmādo mūrccitam budhaiḥ |  
viyoge sambhrama-prīter daśāvasthāḥ prakīrtitāḥ ||116||  
anavasthitr ākhyātā cittasyālamba-śūnyatā |  
arāgitā tu sarvasminn adhṛtiḥ kathitā budhaiḥ |  
anye'ṣṭau prakatārthatvāt tāpādyā na hi lakṣitāḥ ||117||

tatra tāpo, yathā –  
asmān dunoti kamalam tapanasya mitram  
ratnākaraś ca baḍavānala-gūḍha-mūrṭiḥ |  
indīvaram vidhu-suhṛt katham īśvaram vā  
tam smārayan munipate dahatīha sabhyān ||118||

kṛṣatā, yathā –  
dadhati tava tathādya sevakānām  
bhuja-parighāḥ kṛṣatām ca pāṇḍutām ca |  
patati bata yathā mṛṇāla-buddhyā  
sphuṭam iha pāṇḍava-mitra pāṇḍu-pakṣaḥ ||119||

jāgaryā, yathā –  
virahān mura-dviṣaś ciram vidhurāṅge parikhinna-cetasi |  
kṣaṇadāḥ kṣaṇa-dāyitojjhitā bahulāsve bahulās tadābhavan ||120||

āvalambana-śūnyatā, yathā –  
vijaya-ratha-kuṭumbinā vinānyan  
na kila kuṭumbam ihāsti nas trilokyām |  
bhramad idam anavekṣya yat-padābjam  
kvacid api na vyavatiṣṭhate'dya cetāḥ ||121||

adhṛtiḥ, yathā –  
prekṣya piñcha-kulam akṣi pidhatte  
naicikī-nicayam ujjhati dūre |

vaṣṭi yaṣṭim api nādya murāre  
raktakas tava padāmbuja-raktaḥ ||122||

jadatā, yathā –  
yaudhiṣṭhiram puram upeyuṣi padmanābhe  
khedānala-vyatikarair ativiklavasya |  
svedāśrubhir na hi param jalatām avāpur  
aṅgāni niṣkriyatayā ca kiloddhavyasya ||123||

vyādhir, yathā –  
cirayati maṇim anveṣṭum  
calite murabhidi kuśasthalī-purataḥ |  
samajani dhṛta-nava-vyādhiḥ  
pavana-vyādhir yathārthākhyah ||124||

unmādo, yathā –  
proṣite bata nijādhidivate  
raivate navam aveksya nīradam |  
bhrānta-dhīr ayam adhīram uddhavaḥ  
paśya rauti ramate namasyati ||125||

mūrcchitam, yathā –  
samajani daśā viśleṣāt te padāmbuja-sevinām  
vraja-bhuvī tathā nāsīn nidrā-lavo'pi yathā purā |  
yadu-vara dara-śvāsenāmī vitarkita-jīvitāḥ  
satatam adhunā niṣceṣṭāṅgās taṭāny adhiśerate ||126||

mṛtiḥ, yathā --  
danuja-damana yāte jīvane tvayy akasmāt  
pracura-viraha-tāpair dhvanta-hṛt-paṅkajāyām |  
vrajam abhi paritas te dāsa-kāsāra-paṅktau  
na kila vasatim ārtāḥ kartum icchanti haṁsāḥ ||127||

aśivatvān na ghaṭate bhakte kutrāpy asau mṛtiḥ |  
kṣobhakatvād viyogasya jāta-prāyete kathyate ||128||

atha yogah –  
kṛṣṇena saṅgamo yas tu sa yoga iti kīrtyate |  
yoge'pi kathitaḥ siddhis tuṣṭiḥ sthitir iti tridhā ||129||

tatra siddhiḥ –  
utkaṅṭhite hareḥ prāptiḥ siddhir ity abhidhīyate ||130||

yathā śrī-kṛṣṇa-karṇāmṛte (57) –  
mauliś candraka-bhūṣaṇo marakata-stambhābhirāmaṁ vapur  
vaktram citra-vimugdha-hāsa-madhuram bāle vilole dṛśau |  
vācaḥ śaiśava-śītayā mada-gaja-ślāghyā vilāsa-sthitir  
mandam mandam aye ka eṣa mathurā-vīthīm mitho gāhate ||131||



yathā vā **śrī-daśame** (10.38.34) –  
rathāt tūrṇam avaplutya so'krūraḥ prema-vihvalaḥ |  
papāta caraṇopānte daṇḍavad rāma-kṛṣṇayoḥ ||132||

**tuṣṭiḥ** –  
jāte viyoge kamsāreḥ samprāptis tuṣṭir ucyate ||133||

yathā **prathame** (1.11.10) –  
katham vayam nātha ciroṣite tvayi  
prasanna-dṛṣṭyākhila-tāpa-śoṣaṇam |  
jīvema te sundara-hāsa-śobhitam  
apaśyamānā vadanam manoharam ||134||

yathā vā –  
samakṣam akṣamaḥ prekṣya harim añjali-bandhane |  
dāruko dvārakā-dvāri tatra citra-daśām yayau ||135||

**sthitih** –  
saha-vāso mukundena sthitir nigaditā budhaiḥ ||136||

yathā **hamsadūte** (50)<sup>16</sup>  
purastād ābhīrī-gaṇa-bhayada-nāmā sa kaṭhino  
maṇi-stambhālambī kuru-kula-kathām saṅkalayitā |  
sa jānubhyām aṣṭāpada-bhuvanam avaṣṭabhya bhavitā  
guroḥ śiṣyo nūnam pada-kamala-saṁvāhana-rataḥ ||137||

nijāvasara-śuśrūṣā-vidhāne sāvadhānatā |  
puras tasya niveśādyā yoge'miśām kriyā matāḥ ||138||  
kecid asyā rateḥ kṛṣṇa-bhakty-āsvāda-bahirmukhāḥ |  
bhavatvam eva niścītya na rasāvasthatām jaguḥ ||139||  
iti tāvad asādhiyo yat purāṇeṣu keṣucit |  
śrīmad-bhāgavate caiṣa prakāṭo dṛṣyate rasaḥ ||140||

tathā hi **ekādaśe** (11.3.32) –  
kvacit rudanty acyuta-cintayā kvacid  
dhasanti nandanti vadanty alaukikāḥ |  
nrtyanti gāyanty anuśīlayanty ajam  
bhavanti tūṣṇīm param etya nirvṛtāḥ ||141||

**saptame** ca (7.7.34) –  
niśamya karmāṇi guṇān atulyān  
vīryāṇi līlā-tanubhiḥ kṛtāni |  
yadātiharṣotpulakāśru-gadgadaṁ  
protkaṇṭha udgāyati rauti nrtyati ||142||

eṣātra bhaktābhāvānām prāyakī prakriyoditā |

---

<sup>16</sup> This actually appears to be a mix of verses 50-51. Check my comment in *Mystic Poetry*..

kintu kālādi-vaiśiṣṭhyāt kvacit syāt sīma-laṅghanam ||143||

atha gaurava-prītiḥ –  
lālyābhimāninām kṛṣṇe syāt prītir gauravottarā |  
sā vibhāvādibhiḥ puṣṭā gaurava-prītir ucyate ||144||

tatra ālambanāḥ –  
hariś ca tasya lālyās ca bhavanty ālambanā iha ||145||

tatra hariḥ, yathā –  
ayam upahita-karṇaḥ prastute vṛṣṇi-vṛddhair  
yadupatir itihāse manda-hāsojjvalāsyah |  
upadiśati sudharmā-madhyam adhyāsya dīvyam  
hitam iha nijayāgre ceṣṭayaivātmajān naḥ ||146||

mahā-gurur mahā-kīrtir mahā-buddhir mahā-balaḥ |  
rakṣī lālaka ity ādyair guṇair ālambano hariḥ ||147||

atha lālyāḥ –  
lālyāḥ kila kaniṣṭhatva-putratvādy-abhimāninaḥ |  
kaniṣṭhāḥ sāraṇa-gada-subhadra-pramukhāḥ smṛtāḥ |  
pradyumna-cārudeṣṇādyāḥ sām̐bādyās ca kumārakāḥ ||148||

eṣām rūpaṁ, yathā –  
api murāntaka-pārṣada-maṇḍalād  
adhika-maṇḍana-veśa-guṇa-śriyah |  
āsata-pīta-sita-dyutibhir yutā  
yadu-kumāra-gaṇāḥ puri remire ||149||

eṣām bhaktiḥ, yathā –  
sagdhim bhajanti hariṇā mukham unnamayya  
tāmbūla-carvitam adanti ca dīyamānam |  
ghrātās ca mūrdhni parirabhya bhavanty adasrāḥ  
sām̐bādayaḥ kati purā vidadhus tapāmsi ||150||

rukmiṇī-nandanā teṣu lālyeṣu pravaro mataḥ ||151||

tasya rūpaṁ –  
sa jayati śambara-damaṇaḥ sukumāro yadu-kumāra-kula-mauliḥ |  
janayati janeṣu janaka-bhrāntim yaḥ suṣṭhu rūpeṇa ||152||

asya bhaktiḥ –  
prabhāvati samīkṣyatām divi kṛpāmbudhir mādṛśām  
sa eṣa paramo gurur garuḍa-go yadūnām patiḥ |  
yataḥ kim api lālanam vayam avāpya daroddhurāḥ  
purārim api saṅgare guru-ruṣām tiraskurmahe ||153||

ubhayeṣām sadārādhyā-dhiyaiva bhajatām api |

sevakānām ihaiśvarya-jñānasyaiva pradhānatā ||  
lālyānām tu sva-sambandha-sphūrter eva samantataḥ ||154||  
vraja-sthānām paraiśvarya-jñāna-sūnya-dhiyām api |  
asty eva vallavādhiśa-putratvaiśvarya-vedanam ||155||

atha uddīpanāḥ –  
uddīpanās tu vātsalya-smīta-prekṣādayo hareḥ ||156||

yathā –  
agre sānugrahaṁ paśyann agrajaṁ vyagra-mānasaḥ |  
gadaḥ padāravinde'sya vidadhe daṇḍavan-natim ||157||

atha anubhāvāḥ –  
anubhāvās tu tasyāgre nīcāsana-niveśanam |  
guror vartmānusāritvaṁ dhuras tasya parigrahaḥ |  
svairācāra-vimokṣādyāḥ śītā lālyeṣu kīrtitāḥ ||158||

tatra nīcāsana-niveśanam, yathā –  
yadu-sadasi surendrair drāg upavrajyamānāḥ  
sukhada-karaka-vārbhir brahmaṇābhyukṣitāṅgaḥ |  
madhuripum abhivandya svarṇa-pīṭhāni muñcan  
bhuvam abhi makarāṅko rāṅkavaṁ svīcakāra ||159||

dāsaiḥ sādharāṇās cānye procyante'miṣu kecana |  
praṇāmo mauna-bāhulyaṁ saṅkocaṁ praśrayādhyatā |  
nija-prāṇa-vyayenāpi tad-ājñā-paripālanam ||160||  
adho-vadanatā sthairyam kāsa-hāsādi-varjanam |  
tadiyātirahaḥ-keli-vārtādy-uparamādayaḥ ||161||

atha sāttvikāḥ –  
kandarpa vindati mukunda-padāravinda-  
dvandve dṛṣoḥ padam asau kila niṣprakampā |  
prāleya-bindu-nicitam dhr̥ta-kaṅṭakā te  
svinnādya kaṅṭaki-phalam tanur anvakārṣit ||162||

atha vyabhicāriṇaḥ –  
anantaroktāḥ sarve'tra bhavanti vyabhicāriṇaḥ ||163||

tatra harṣo, yathā –  
dūre darendrasya nabhasy udīrṇe  
dhvanau sthitānām yadu-rājadhanyām |  
tanūruhais tatra kumārakāṇām  
naṭaiś ca hr̥ṣyadbhir akāri nr̥tyam ||164||

nirvedo, yathā –  
dhanyaḥ sām̐ba bhavān sa-riṅgaṇam ayan pārśve rajaḥ-karbūro  
yas tātena vikṛṣya vatsalatayā svotsaṅgam āropitaḥ |  
dhiṅ mām̐ durbhagam atra śaṅkara-mayair durdaiva-visphūrjitaiḥ

prāptā na kṣaṇikāpi lālana-ratiḥ sā yena bālye pituḥ ||165||

atha sthāyī –

deha-sambandhitāmānād guru-dhīr atra gauravam |  
tanmayī lālake prītir gaurava-prītir ucyate ||166||  
sthāyī-bhāvo'tra sā caiṣām āmūlāt svayam ucchritā |  
kañcid viśeṣam āpannā premeti sneha ity api |  
rāga ity ucyate cātra gaurava-prītir eva sā ||167||

tatra gaurava-prītiḥ, yathā –

mudrām bhinatti na rada-cchadayor amandām  
vaktram ca nonnamayati sravad-asra-kīrṇam |  
dhīraḥ param kim api saṅkucatiṁ jhaṣāṅko  
dṛṣṭiṁ kṣipaty aghabhidaś caraṇāravinde ||168||

premā, yathā –

dviṣadbhiḥ kṣodiṣṭhair jagad-avihitecchasya bhavataḥ  
karād ākrṣyaiva prasabham abhimanyāv api hate |  
subhadrāyāḥ prītir danuja-damana tvad-viṣayikā  
prapede kalyāṇī na hi malinimānaṁ lavam api ||169||

sneho, yathā –

vimuñca pṛthu-vepathuṁ viśrja kaṅṭhākuṅṭhāyitaṁ  
vimṛjya mayi nikṣipa prasaraḍ-aśru-dhāre dṛṣau |  
karam ca makara-dhvaja prakāṣa-kaṅṭhakālaṅkṛtaṁ  
nidhehi savidhe pituḥ kathaya vatsa kaḥ sambhramaḥ ||170||

rāgo, yathā –

viṣam api sahasā sudhām ivāyaṁ  
nipibati cet pitur iṅgitaṁ jhaṣāṅkaḥ |  
viśrjati tad-asammatir yadi syād  
viṣam iva tām tu sudhām sa eva sadyaḥ ||171||

triṣv evāyoga-yogādyā bhedaḥ pūrvavad īritāḥ ||172||

tatra utkaṅṭhitam, yathā –

śambaraḥ sumukhi labdha-durvipaḍ-  
ḍambaraḥ sa ripur ambarāyitaḥ |  
ambu-rāja-mahasam kadā guruḥ  
kambu-rāja-karam iṅṣitāśmahe ||173||

atha viyogaḥ –

mano mameṣṭām api geṇḍu-līlām  
na vaṣṭi yogyām ca tathāstra-yogyām |  
gurau puram kauravam abhyupete  
kārām iva dvāravatiṁ avaiti ||174||

siddhiḥ –

militaḥ śambara-purato madanaḥ purato vilokayan pitaram |  
ko'ham iti svam̐ pramadān na dhīr adhīr apy asau veda ||175||

**tuṣṭiḥ –**

militam adhiṣṭhita-garuḍam̐ preksya yudhiṣṭhira-purān murārātim |  
ajani mudā yadu-nagare sambhrama-bhūmā kumārāṇām ||176||

**sthiṭiḥ –**

kuñcayann akṣiṇī kiñcid bāspa-niṣpandi-pakṣiṇī |  
vandate pādayor dvandvam̐ pituḥ prati-dinam̐ smarahaḥ ||177||

utkaṇṭhita-viyogādye yad yad vistāritam̐ na hi |  
sambhrama-prītivaj jñeyam̐ tat tad evākhilam̐ budhaiḥ ||178||

iti śrī-śrī-bhakti-rasāmṛta-sindhau  
paścima-vibhāge mukhya-bhakti-rasa-pañcaka-nirūpaṇe  
prīti-bhakti-rasa-laharī dvitīyā |

3.3

## preyo-bhakti-rasākhyā tṛtīya-laharī

sthāyi-bhāvo vibhāvādyaiḥ sakhyam̐ ātmocitair iha |  
nītaś citte satām̐ puṣṭim̐ rasaḥ preyān udīryate ||1||

**tatra ālambanāḥ –**

hariś ca tad-vayasyāś ca tasminn̐ ālambanā matāḥ ||2||

**tatra hariḥ –**

dvibhujatvādi-bhāg atra prāgvad ālambano hariḥ ||3||

**tatra vraje, yathā –**

mahendra-maṇi-maṅjula-dyutir amanda-kunda-smitaḥ  
sphurat-purata-ketakī-kusuma-ramya-patṭāmbaraḥ |  
srag-ullasad-uraḥ-sthalaḥ kvaṇita-veṇur atrāvrajan  
vrajād aghaharo haraty ahaha naḥ sakhīnām̐ manaḥ ||4||

**anyatra, yathā –**

cañcat-kaustubha-kaumudī-samudayam̐ kaumodakī-cakrayoḥ  
sakhyenōjjvalitais tathā jalajayor ādhyam̐ caturbhir bhujaiḥ |  
dṛṣṭvā hāri-harin-maṇi-dyuti-haram̐ śaurim̐ hiraṇyāmbaram̐  
jagmuḥ pāṇḍu-sutāḥ pramoda-sudhayā naivātma-sambhāvanām̐ ||5||

**suveśaḥ sarva-sal-lakṣma-lakṣito balinām̐ varaḥ |**

**vividhādbhuta-bhāṣā-vid vāvadūkaḥ supaṇḍitaḥ ||6||**

**vipula-pratibho dakṣaḥ karuṇo vīra-śekharaḥ |**

**vidagdho buddhimān kṣantā rakta-lokaḥ samṛddhimān |**

sukhī varīyān ity ādyā guṇās tasyeha kīrtitā ||7||

atha tad-vayasyāḥ –  
rūpa-veṣa-guṇādyais tu samāḥ samyag-ayantritāḥ |  
viśrambha-sambhṛtātmāno vayasyās tasya kīrtitāḥ ||8||

yathā –  
sāmyena bhīti-vidhureṇa vidhīyamāna-  
bhakti-prapañcam anudañcad-anugraheṇa |  
viśrambha-sāra-nikuramba-karambitena  
vandetarām aghaharasya vayasya-vṛndam ||9||

te pura-vraja-sambandhād dvi-vidhāḥ prāya īritāḥ ||10||

tatra pura-sambandhinaḥ –  
arjuno bhīmasenaś ca duhitā drupadasya ca |  
śrīdāma-bhūsurādyās ca sakhāyaḥ pura-samśrayāḥ ||11||

eṣāṁ sakhyam, yathā –  
śirasi nṛpatir drag aghrāsīd aghārim adhīra-dhīr  
bhuja-parighayoḥ śliṣṭau bhīmārjunau pulakojjvalau |  
pada-kamalayoh sāsrau dasrātmajau ca nipetatus  
tam avasādhiyaḥ prauḍhānandād arundhata pāṇḍavāḥ ||12||

śreṣṭhaḥ pura-vayasyeṣu bhagavān vānaradhvajāḥ ||13||

asya rūpaṁ, yathā –  
gāṇḍīva-pāṇiḥ kari-rāja-śuṇḍā  
ramyorur indīvara-sundarābhaḥ |  
rathāṅginā ratna-rathādhirohī  
sa rohitākṣaḥ sutarām arājīt ||14||

sakhyam, yathā –  
paryāṅke mahati surāri-hantur aṅke  
niḥśaṅka-praṇaya-nisṛṣṭa-pūrva-kāyaḥ |  
unmīlan-nava-narma-karmaṭho`yam  
gāṇḍīvi smita-vadanāmbujo vyarājīt ||15||

atha vraja-sambandhinaḥ –  
kṣaṇādarśanato dīnāḥ sadā saha-vihāriṇaḥ |  
tad-eka-jīvitāḥ proktā vayasyā vraja-vāsinaḥ |  
ataḥ sarva-vayasyeṣu pradhānatvaṁ bhajanty amī ||16||

eṣāṁ rūpaṁ, yathā –  
balānuja-sadṛg-varo-guṇa-vilāsa-veṣa-śriyaḥ  
priyaṅkaraṇa-vallakī-dala-viṣāṇa-veṅv-aṅkitāḥ |  
mahendra-maṇi-hāṭaka-sphaṭika-padma-rāga-tviṣaḥ  
sadā praṇaya-śālinaḥ saharā hareḥ pāntu vaḥ ||17||

sakhyam, yathā –

unnidrasya yayus tavātra viratiṁ sapta kṣapās tiṣṭhato  
hanta śrānta ivāsi niṣīpa sakhe śrīdāma-pāṇau girim |  
ādhir vidhyati nas tvam arpayā kare kim vā kṣaṇam dakṣiṇe  
doṣṇas te karavāma kāmam adhunā savyasya saṁvāhanam ||18||

yathā vā śrī-daśame (10.12.11) –

ittham satām brahma-sukhānubhūtyā  
dāsyam gatānām para-daivatena |  
māyāśritānām nara-dārakeṇa  
sākam vijahruḥ kṛta-puṇya-puñjāḥ ||19||

eṣu kṛṣṇasya sakhyam, yathā –

sahacara-nikurambaṁ bhrātar ārya praviṣṭam  
drutam agha-jaṭharāntaḥ-koṭare prekṣamāṇaḥ |  
skhalad-aśīśira-bāṣpa-kṣālita-kṣāma-gaṇḍaḥ  
kṣaṇam aham avasīdan śūnya-cittas tad āsam ||20||

suhṛdaś ca sakhāyāś ca tathā priya-sakhāḥ pare |  
priya-narma-vayasyāś cety uktā goṣṭhe catur-vidhāḥ ||21||

tatra suhṛdaḥ –

vātsalya-gandhi-sakhyām tu kiñcit te vayasādhikāḥ |  
sāyudhās tasya duṣṭebhyaḥ sadā rakṣā-parāyaṇāḥ ||22||  
subhadra-maṇḍalībhadrā-bhadravardhana-gobhaṭāḥ |  
yakṣendrabhaṭa-bhadrāṅga-vīrabhadrā mahā-guṇāḥ |  
vijayo balabhadrādyāḥ suhṛdas tasya kīrtitāḥ ||23||

eṣām sakhyam, yathā –

dhunvan dhāvasi maṇḍalāgram amalāṁ tvam maṇḍalībhadrā kim  
gurvīm nārya gadām gr̥hāṇa vijaya kṣobham vṛthā mā kṛthāḥ |  
śaktim na kṣīpa bhadravardhana puro govardhanam gāhate  
garjann eṣa ghano balī na tu balīvardākṛtir dānavāḥ ||24||

suhṛtsu maṇḍalībhadrā-balabhadrau kilottamau ||25||

atra maṇḍalībhadrasya rūpam, yathā --

pātala-pātala-sad-aṅgo lakṣṭa-karaḥ śekhara śikhaṇḍena |  
dyuti-maṇḍalī-mali-nibhām bhāti dadhan maṇḍalībhadrāḥ ||26||

asya sakhyam, yathā –

vana-bhramaṇa-kelibhir gurubhir ahni khinnīkṛtaḥ  
sukham svapitu naḥ suhṛd vraja-nisānta-madhye niśi |  
aham śirasi mardanam mṛdu karomi karṇe kathām  
tvam asya visṛjann alam subala sakthinī lālaya ||27||

baladevasya rūpam, yathā –

gaṇḍāntaḥ-sphurad-eka-kuṇḍalam ali-cchannāvataṁsotpalam  
kastūrī-kṛta-citrakam pṛthu-hṛdi bhrājiṣṇu guñjā-srajam |  
tam vīram śarad-ambuda-dyuti-bharam saṁvīta-kālāmbaram  
gambhīra-svanitam pralamba-bhujam ālambe pralamba-dviṣam ||28||

asya sakhyam, yathā –  
jani-tithir iti putra-prema-saṁvītayāham  
snapayitum iha sadmany ambayā stambhito'smi |  
iti subala girā me sandiśa tvam mukundam  
phaṇi-pati-hrada-kacche nādyā gaccheḥ kadāpi ||29||

atra sakhāyaḥ –  
kaniṣṭha-kalpāḥ sakhyena sambandhāḥ pṛīti-gandhinā |  
viśāla-vṛṣabhaurjasvi-devaprastha-varūthapāḥ ||30||  
maranda-kusumāpīḍa-mañibandha-karandhamāḥ |  
ity-ādayaḥ sakhāyo'sya sevā-sakhyaika-rāgiṇaḥ ||31||

eṣām sakhyam, yathā –  
viśāla visinī-dalaiḥ kalaya bijana-prakriyām  
varūthapa vilambitālaka-varūtham utsāraya |  
mṛṣā vṛṣabha jalpitaṁ tyaja bhajāṅga-saṁvāhanam  
yad-ugra-bhuja-saṅgare gurum agāt klamaṁ naḥ sakhā ||32||

sarveṣu sakhiṣu śreṣṭho devaprastho'yam īritaḥ ||33||

tasya rūpam, yathā –  
bibhrad geṇḍum pāṇḍurodbhāsa-vāsāḥ  
pāsā-baddhottuṅga-maulir balīyān |  
bandhūkābhaḥ sindhur aspardhi-līlo  
devaprasthaḥ kṛṣṇa-pārśvam pratasthe ||34||

asya sakhyam, yathā –  
śrīdāmnaḥ pṛthulām bhumām abhi śiro vinyasya viśrāmiṇam  
dāmnaḥ savya-kareṇa ruddha-hṛdayam śayyā-virājat-tanum |  
madhye sundari kandarasya padayoḥ saṁvāhanena priyam  
devaprastha itaḥ kṛtī sukhayati premṇā vrajendrātmajam ||35||

atha priya-sakhāḥ –  
vayas-tulyāḥ priya-sakhā sakhyam kevalam āśritāḥ |  
śrīdāmā ca sudāmā ca dāmā ca vasudāmakaḥ ||36||  
kiṅkiṇi-stokakṛṣṇāṁsu-bhadrasena-vilāsinaḥ |  
puṇḍarīka-viṭaṅkāksa-kalabīṅkādayo'py amī ||37||  
ramayanti priya-sakhāḥ kelibhir vividhaiḥ sadā |  
niyuddha-daṇḍa-yuddhādi-kautukair api keśavam ||38||

eṣām sakhyam, yathā –  
sagadgada-padair harim hasati ko'pi vakroditaiḥ  
prasārya bhujayor yugam pulaki kaścid āśliṣyati |



kareṇa calatā dṛṣau nibhṛtam etya rundhe paraḥ  
kṛṣāṅgi sukhayanty amī priya-sakhāḥ sakhāyam tava ||39||

**eṣu priya-vayasyeṣu śrīdāmā pravaro mataḥ ||40||**

**tasya rūpam, yathā –**  
vāsaḥ piṅgaṁ bibhrataṁ śṛṅga-pāṇim  
baddha-spardham sauhṛdān mādhavena |  
tāmroṣṇīṣaṁ śyāma-dhāmābhirāmam  
śrīdāmānam dāma-bhājam bhajāmi ||41||

**sakhyam, yathā –**  
tvam naḥ projjhya kaṭhora yāmuna-taṭe kasmād akasmād gato  
diṣṭyā dṛṣṭim ito'si hanta nividāśleṣaiḥ sakhīn priṇaya |  
brūmaḥ satyam adarśane tava manāk kā dhenavaḥ ke vayam  
kim goṣṭham kim abhīṣtam ity acirataḥ sarvaṁ viparyasyati ||42||

**atha priya-narma-vayasyāḥ –**  
priya-narma-vayasyās tu pūrvato'py abhito varāḥ |  
ātyantika-rahasyeṣu yuktā bhāva-viśeṣiṇaḥ |  
subalārjuna-gandharvās te vasantojjvalādayaḥ ||43||

**eṣām sakhyam, yathā –**  
rādḥā-sandeśa-vṛndaṁ kathayati subalaḥ paśya kṛṣṇasya karṇe  
śyāmā-kandarpa-lekham nibhṛtam upaharaty ujvalaḥ pāṇi-padme |  
pālī-tāmbūlam āsye vitarati caturaḥ kokilo mūrdhni dhatte  
tārā-dāmeti narma-praṇayi-sahacarās tanvi tanvanti sevām ||44||

**priya-narma-vayasyeṣu prabalau subalārjunau ||45||**

**tatra subalasya rūpam, yathā –**  
tanu-ruci-vijita-hiraṇyam hari-dayitaṁ hāriṇam harid-vasanam |  
subalam kuvalaya-nayanam naya-nandita-bāndhavam vande ||46||

**asya sakhyam, yathā –**  
vayasya-goṣṭhyām akhileṅgiteṣu  
viśāradāyām api mādhasya |  
anyair durūhā subalena sārddham  
samjñā-mayī kāpi babhūva vārtā ||47||

**ujjvalasya rūpam, yathā –**  
aruṇāmbaram uccalekṣaṇam  
madhu-puṣpa-balibhiḥ prasādhitam |  
hari-nīla-rucim hari-priyam  
maṇi-hārojjvalam ujvalam bhaje ||48||

**asya sakhyam, yathā –**  
śaktāsmi mānam avitum katham ujvalo'yam

dūtaḥ sameti sakhi yatra milaty adūre |  
sāpatrapāpi kulajāpi pativratāpi  
kā vā vṛṣasyati na gopa-vṛṣam kiśorī ||49||

ujjvalo'yam viśeṣeṇa sadā narmokti-lālasaḥ ||50||

yathā --  
sphurad-atanu-taraṅgāvardhitānalpa-velaḥ  
sumadhura-rasa-rūpo durgamāvāra-pāraḥ |  
jagati yuvati-jātir nimnagā tvam samudras  
tad iyam aghahara tvam eti sarvādhvanaiva ||51||

eteṣu ke'pi śāstreṣu ke'pi lokeṣu viśrutāḥ ||52||  
nitya-priyāḥ sura-carāḥ sādhakāś ceti te tridhā |  
kecid eṣu sthirā jātyā mantrivat tam upāsate ||53||  
tam hāsayanti cāpalāḥ kecid vaihāsikopamāḥ |  
kecid ārjava-sāreṇa saralāḥ śīlayanti tam ||54||  
vāmā vakrima-cakreṇa kecid vismāyayanty amum |  
kecit pragalbhāḥ kurvanti vitaṇḍām amunā |  
saumyāḥ sūnṛtayā vācā dhanyā dhinvanti tam pare ||55||  
evam vividhayā sarve prakṛtyā madhurā amī |  
pavitra-maitrī-vaicitrī-cārutām upacinvate ||56||

atha uddīpanāḥ --  
uddīpanā vayo-rūpa-śṛṅga-veṇu-darā hareḥ |  
vinoda-narma-vikrānti-guṇāḥ preṣṭha-janās tathā |  
rāja-devāvatārādi-ceṣṭānukaraṇādayaḥ ||57||

atha vayaḥ --  
vayaḥ kaumāra-paugaṇḍa-kaiśoraṁ ceha sammatam |  
goṣṭhe kaumāra-paugaṇḍe kaiśoraṁ pura-goṣṭhayoḥ ||58||

tatra kaumāraṁ, yathā --  
kaumāraṁ vatsale vācyam tataḥ saṅkṣipyā likhyate ||59||

yathā **śrī-daśame** (10.13.11) --  
bibhrad veṇum jāṭhara-paṭayoḥ śṛṅga-vetre ca kakṣe  
vāme pāṇau masṛṇa-kavalaṁ tat-phalāny aṅgulīṣu |  
tiṣṭhan madhye sva-parisuhṛdo hāsayan narmabhiḥ svaiḥ  
svarge loke miṣati bubhuje yajña-bhug bāla-keliḥ ||60||

atha paugaṇḍam --  
ādyam madhyam tathā śeṣam paugaṇḍam ca tridhā bhavet ||61||

tatra ādyam paugaṇḍam --  
adharādeḥ sulauhityam jāṭharasya ca tānavam |  
kambu-grīvodgamādyam ca paugaṇḍe prathame sati ||62||

yathā –  
tundaṁ vindati te mukunda śanakair aśvatta-patra-śriyaṁ  
kaṇṭhaṁ kambuvad ambujākṣa bhajate rakhā-trayīm ujjvalām |  
ārundhe kuruvinda-kandala-ruciṁ bhū-candra danta-cchado  
lakṣmīr ādhunikī dhinoti suhr̥dām akṣiṇi sā kāpy asau ||63||

puṣpa-maṇḍana-vaicitrī citrāṇi giri-dhātubhiḥ |  
pīta-paṭṭa-dukūlādyam iha proktaṁ prasādhanam ||64||  
sarvāṭavī-pracāreṇa naicikī-caya-cāraṇam |  
niyuddha-keli-nṛtyādi-śikṣārambho'tra ceṣṭitam ||65||

yathā –  
vṛndāraṇye samastāt surabhiṇi surabhī-vṛnda-rakṣā-vihārī  
guṅjāhārī śikhaṇḍa-prakaṭita-mukutaḥ pīta-paṭṭāmbara-śrīḥ |  
kaṇṭhabhyām kaṇṭikāre dadhad alam urasā phulla-mallīka-mālyam  
nṛtyan dor-yuddha-raṅge naṭavad iha sakhīn nandayaty eṣa kṛṣṇaḥ ||66||

atha madhya-pauṇḍam –  
nāsā suśikharā tuṅgā kapolau maṇḍalākṛti |  
pārśvādy-āṅgam suvalitaṁ pauṇḍe sati madhyame ||67||

yathā –  
tila-kusuma-vihāsi-nāsikā-śrīr  
nava-maṇi-darpaṇa-darpa-nāsi-gaṇḍaḥ |  
harir iha parimṛṣṭa-pārśva-sīmā  
sukhayati suṣṭhu sakhīn sva-śobhayaiva ||68||

uṣṇīṣaṁ paṭṭa-sūtrotha-pāśenātra tadit-tviṣā |  
yaṣṭiḥ śyāmā tri-hastocā svarṇāgrety ādi-maṇḍanam |  
bhāṇḍīre krīḍanam śailoddhāraṇādyam ca ceṣṭitam ||69||

yathā –  
yaṣṭim hasta-traya-parimitām prāntayoḥ svarṇa-baddhām  
bibhral-līlām caṭula-camarī-cāru-cūḍojjvala-śrīḥ |  
baddhoṣṇīṣaḥ purata-rucinā paṭṭi-pāśena pārśve  
paśya krīḍan sukhayati sakhe mitra-vṛndaṁ mukundaḥ ||70||

pauṇḍa-madhya evāyam harir dīvyan virājate |  
mādhyuryādbhuta-rūpatvāt kaiśorāgrāmsa-bhāg iva ||71||

atha śeṣa-pauṇḍam –  
veṇī nitamba-lambāgrā līlālaka-latā-dyuti |  
aṁsayos tuṅgatety ādi pauṇḍe carame sati ||72||

yathā –  
agre līlālaka-latikayālaṅkṛtaṁ bibhrad-āsyam  
cañcad-veṇī-śikhara-śikhayā cumbita-śreṇi-bimbaḥ |  
uttuṅgāmsa-cchavir aghaharo raṅgam aṅga-śriyaiva

nyasyann eva priya-savayasām gokulān nirjihite ||73||

**uṣṇīṣe vakrimā lilā-sarasī-ruha-pāṇitā |  
kāsmīreṇordhva-puṇḍrādyam iha maṇḍanam īritam ||74||**

yathā –  
uṣṇīṣe dara-vakrimā kara-tale vyājṛmbhi-lilāmbujam |  
gaura-śrīr alike kilordhva-tilakaḥ kastūrikā-bindumān |  
veśaḥ keśava peśalaḥ subalam apy āghūrṇayaty adya te  
vikrāntam kim uta svabhāva-mṛdulam goṣṭhābalānām tatim ||75||

**atra bhaṅgī girām narma-sakhaīḥ karṇa-kathā-rasaḥ |  
eṣu gokula-bālānām śrī-ślāghety-ādi-ceṣṭitam ||76||**

yathā –  
dhūrtas tvaṁ yad avaiṣi hṛd-gatam ataḥ karṇe tava vyāhare  
keyam mohanatā-samṛddhir adhunā godhuk-kumārī-gaṇe |  
atrāpi dyuti-ratna-rohaṇa-bhuvo bālāḥ sakhe pañca-śāḥ  
pañceṣur jagatām jaye nija-dhurām yatrārpayan mādyati ||77||

**atha kaiśoram –  
kaiśoram pūrvam evoktam saṅkṣepeṇocyate tataḥ ||78||**

yathā –  
paśyotsikta-balī-trayī-vara-late vāsas taḍin-mañjule  
pronmīlad-vana-mālikā-parimala-stome tamāla-tviṣi |  
ukṣaty ambaka-cātakān smita-rasair dāmodarāmbhodhare  
śrīdāmā ramaṇīya-roma-kalikākīrṇāṅga-śākhī babhau ||79||

**prāyaḥ kiśora evāyam sarva-bhakteṣu bhāsate |  
tena yauvana-śobhāsya neha kācit prapañcitā ||80||**

**atha rūpaṁ, yathā –  
alaṅkāram alaṅkṛtvā tavāṅgam paṅkajekṣaṇa |  
sakhīn kevalam evedam dhāmnā dhīman dhinoti naḥ ||81||**

**atha śṛṅgam, yathā –  
vraja-nija-vaḍabhī-vitardikāyām  
uṣasi viśāṇa-vare ruvaty udagram |  
ahaha savayasām tadīya-romṇām  
api nivahāḥ samam eva jāgrati sma ||82||**

**veṇur, yathā –  
suhṛdo na hi yāta katarā  
harim anveṣṭum itaḥ sutām raveḥ |  
kathayann amum atra vaiṇava-  
dhvani-dūtaḥ śikhare dhinoti naḥ ||83||**

śaṅkho, yathā –  
pāñcālī-patayaḥ śrutvā pāñcajanya-sya nisvanam |  
pañcāśya paśya muditaḥ pañcāśya-pratimāṁ yayuḥ ||84||

vinodo, yathā –  
sphurad-aruṇa-dukūlaṁ jāguḍair gaura-gātraṁ  
kṛta-vara-kavarīkaṁ ratna-tāṭaṅka-karṇam |  
madhuripum iha rādhā-veśam udvikṣya sāksāt  
priya-sakhi subalo'bhūd vismitaḥ sa-smitāś ca ||85||

athānubhāvāḥ –  
niyuddha-kanduka-dyūta-vāhya-vāhādi-kelibhiḥ |  
laguḍālaguḍi-krīḍā-saṅgaraiś cāśya toṣaṇam ||86||  
palyaṅkāśana-dolāsu saha-svāpopaveśanam |  
cāru-citra-parihāso vihāraḥ salilāśaye ||87||  
yugmatve lāśya-gānādyāḥ sarva-sādhāraṇāḥ kriyāḥ ||88||

tatra niyuddhena toṣaṇam, yathā –  
aghahara jita-kāśi yuddha-kaṇḍūla-bāhus  
tvam aṭasi sakhi-goṣṭhyāṁ ātma-vīryam stuvānaḥ |  
kathaya kim u mamoccaiś caṇḍa-dor-daṇḍa-ceṣṭā-  
viramita-raṇa-raṅgo niḥsahāṅgaḥ sthito'si ||89||

yuktāyuktādi-kathanam hita-kṛtye pravartanam |  
prāyaḥ puraḥsarvatvādyāḥ suhrdām īritāḥ kriyāḥ ||90||  
tāmbulādy-arpaṇam vaktre tilaka-sthāsaka-kriyā |  
patrāṅkura-vilekhādi sakhinām karma kīrtitam ||91||  
nirjitī-karaṇam yuddhe vastre dhṛtvāśya karṣaṇam |  
puṣpādyācchedanam hastāt kṛṣṇena sva-prasādhanam |  
hastāhasti-prasaṅgādyāḥ proktāḥ priya-sakha-kriyāḥ ||92||  
dūtyam vraja-kiśorīśu tāsām praṇaya-gāmitā |  
tābhiḥ keli-kalau sāksāt sakhyuḥ pakṣa-parigrahaḥ ||93||  
asāksāt sva-sva-yūthesā-pakṣa-sthāpana-cāturī |  
karṇākarni-kathādyāś ca priya-narma-sakha-kriyāḥ ||94||  
vanya-ratnālaṅkārair mādhavasya prasādhanam |  
puras tauryatrikaṁ tasya gavām sambhālana-kriyāḥ ||95||  
aṅga-saṁvāhanam mālya-gumphanam bijanādayaḥ |  
etāḥ sādharmaṇā dāsair vayasyānām kriyā matāḥ |  
pūrvokteṣv aparāś cātra jñeyā dhīrair yathocitam ||96||

atha sāttvikāḥ, tatra stambho, yathā –  
niṣkrāmantam nāgam unmathya kṛṣṇam  
śrīdāmāyam drāk pariṣvaktu-kāmaḥ |  
labdha-stambhau sambhramārambha-śālī  
bāhu-stambhau paśya notkṣeptum iṣṭe ||97||

svedo, yathā –  
krīḍotsavānanda-rasam mukunde

svāty-ambude varṣati ramya-ghoṣe |  
śrīdāma-mūrtir vara-śuktir eṣā  
svedāmbu-muktā-paṭalīm prasūte ||98||

romāñco, yathā **dāna-keli-kaumudyām** (37) --  
api guru-puras tvām utsaṅge nidhāya viśaṅkaṭe  
vipula-pulakollāsaṁ svarā pariṣvajate hariḥ |  
praṇayati tava skandhe cāsau bhujam bhujagopamaṁ  
kva subala purā siddha-kṣetre cakatha kiyat-tapaḥ ||99||

svara-bhedādi catuṣkaṁ, yathā –  
praviṣṭavati mādhave bhujaga-rāja-bhājam hradam  
tadīya-suhṛdas tadā pṛthula-vepathu-vyākulāḥ |  
vivarna-vapuṣaḥ kṣaṇād vikāṭa-gharghara-dhmāyino  
nipatya nikāṭa-sthalī-bhuvi suṣuptim ārebhire ||100||

aśru, yathā –  
dāvaṁ samīksya vicarantam iṣika-tulais  
tasya kṣayārtham iva bāṣpa-jharaṁ kirantī |  
svām apy upekṣya tanum ambuja-māla-bhāriṇy  
ābhira-vīthir abhito harim āvariṣṭa ||101||

atha vyabhicāriṇaḥ –  
augryaṁ trāsaṁ tathālasyaṁ varjayitvākhilāḥ pare |  
rase preyasi bhāva-jñaiḥ kathitā vyabhicāriṇaḥ ||102||  
tatrāyoge madam harṣam garvaṁ nidrām dhṛtim vinā |  
yoge mṛtim klamaṁ vyādhiṁ vināpasmṛti-dīnate ||103||

tatra harṣo, yathā –  
niṣkramayya kila kāliyoragaṁ  
vallaveśvara-sute samīyuṣi |  
sammadena suhṛdaḥ skhalat-padās  
tad-giraś ca vivaśāṅgatām dadhuḥ ||104||

atha sthāyī –  
vimukta-sambhramā yā syād viśrambhātmā ratir dvayoḥ |  
prāyaḥ samānayoḥ atra sā sakhya-sthāyī-śabda-bhāk ||105||  
viśrambho gādha-viśvāsa-viśeṣaḥ yantraṇojjhitaḥ |  
eṣā sakhya-ratir vṛddhiṁ gacchantī praṇayaḥ kramāt |  
premā snehas tathā rāga iti pañca-bhidoditā ||106||

tatra sakhya-ratiḥ, yathā –  
mukundo gāndinī-putra tvayā sandīsyatām iti |  
garudānka guḍākeśas tvām kadā parirapsyate ||107||

praṇayaḥ –  
prāptāyām sambhramādīnām yogyatāyām api sphuṭam |  
tad-gandhenāpy asaṁsprṣṭā ratiḥ praṇaya ucyate ||108||

yathā –  
surais tripura-jin mukhair api vidhīyamāna-stuter  
api prathayataḥ parām adhika-pārameṣṭhya-śriyam |  
dadhat-pulakinam harer adhi-śirodhi savyam bhujam  
samaskuruta pāmśumān śirasi candrakān arjunaḥ ||109||

prema, yathā –  
bhavaty udayatīsvare suhr̥di hanta rājya-cyutir  
mukunda vasatir vane para-gr̥he ca dāsya-kriyā |  
iyam sphuṭam amaṅgalā bhavatu pāṇḍavānām gatiḥ  
parantu vavṛdhe tvayi dvi-guṇam eva sakhyāmṛtam ||110||

sneho, yathā **śrī-daśame** (10.15.18) --  
anye tad-anurūpāṇi manojñāni mahātmanaḥ |  
gāyanti sma mahārāja sneha-kinna-dhiyaḥ śanaiḥ ||111||

yathā vā --  
ārdrāṅga-skhalad-accha-dhātuṣu suhr̥d-gotreṣu līlā-rasam  
varṣaty ucchvasiteṣu kṛṣṇa-mudire vyaktam babhūvādbhutam |  
yā prāg āsta sarasvatī drutam asau līnopakaṅṭha-sthale  
yā nāsīd udagād dṛśoḥ pathi sadā nīrorudhāvātra sā ||112||

rāgo, yathā –  
astreṇa duṣpariharā haraye vyakāri  
yā patri-paṅktir akṛpeṇa kṛpī-sutena |  
utplutya gāṇḍiva-bhṛtā hṛdi gr̥hyamāṇā  
jātāsya sā kusuma-vṛṣṭir ivotsavāya ||113||

yathā vā –  
kusumāny avacinvataḥ samantād  
vana-mālā-racanocitāny araṇye |  
vṛṣabhasya vṛṣārkaḥ marīcir  
divasārdhe'pi babhūva kaumudīva ||114||

atha ayoge utkaṅṭhitam, yathā –  
dhanur-vedam adhīyāno madhyamas tvayi pāṇḍavaḥ |  
bāṣpa-saṅkīrṇayā kṛṣṇaḥ girāśleṣam vyajijñapat ||115||

atha viyoge, yathā –  
aghasya jaṭharānalāt phaṇi-hradasya ca kṣvedato  
davasya kavalād api tvam avitātra yeṣām abhūḥ |  
itas tritayato'py atiprakāṣa-ghora-dhātī-dharāt  
katham na viraha-jvarād avasitān sakhīn adya naḥ ||116||

atrāpi pūrvavat proktās tāpādyās tā daśā daśa ||117||

tatra tāpaḥ –

prapannāḥ bhāṇḍire'py adhika-śísire caṇḍim abharam  
tuṣāre'pi prauḍhim dinakara-sutā-srotasi gataḥ |  
apūrvaḥ kaṁsāre subala-mukha-mitrāvalim asau  
baliyān uttāpas tava viraha-janmā jvalayati ||118||

**kṛśatā** –  
tvayi prāpte kaṁsa-kṣitipati-vimokṣāya nagarīm  
gabhirād ābhīrāvali-tanuṣu khedād anudinam |  
catūrṇām bhūtānām ajani tanimā dānava-ripo  
samīrasya ghrānādhvani pṛthulatā kevalam abhūt ||119||

**jāgaryā, yathā** –  
netrāmbuja-dvandvam avekṣya pūrṇam  
bāspāmbu-pūreṇa varūthapasya |  
tatrānuvṛttim kila yādavendra  
nirvidya nidrā-madhupī mumoca ||120||

**ālabana-sūnyatā** –  
gate vṛndāraṇyāt priya-suhṛdi goṣṭheśvara-sute  
laghu-bhṛtam sadyaḥ patad-atitarām utpatad api |  
na hi bhrāmaṁ bhrāmaṁ bhajati caṭulam tulam iva me  
nirālambaṁ cetaḥ kvacid api vilambaṁ lavam api ||121||

**adhṛtiḥ** –  
racayati nija-vṛttau pāsupālye nivṛttim  
kalayati ca kalānām vismṛtau yatna-koṭim |  
kim aparam iha vācyam jīvite'py adya dhatte  
yaduvāra virahāt te nārthitām bandhu-vargaḥ ||122||

**jaḍatā** –  
anāśrita-paricchadāḥ kṛśa-viśīrṇa-rukṣāṅgakāḥ  
sadā viphala-vṛttayo virahitāḥ kila cchāyayā |  
virāva-parivarjitās tava mukunda goṣṭhāntare  
sphurati suhṛdām gaṇāḥ śikhara-jāta-vṛkṣā iva ||123||

**vyādhiḥ** –  
viraha-jvara-samjvareṇa te jvalitā viślatha-gātra-bandhanā |  
yaduvīra taṭe viceṣṭate ciram ābhīra-kumāra-maṇḍalī ||124||

**unmādaḥ** –  
vinā bhavad-anusmṛtim viraha-vibhrameṇādhunā  
jagad-vyavahṛti-kramaṁ nikhilam eva vismāritāḥ |  
luṅṭhanti bhuvī śerate bata hasanti dhāvanty amī  
rudanti mathurā-pate kim api vallavānām gaṇāḥ ||125||

**mūrcchitam** –  
dīvyatīha madhure mathurāyām  
prāpya rājyam adhunā madhu-nāthe |



viśvam eva muditaṁ ruditāndhe  
gokule tu muhur ākulatābhūt ||126||

**mṛtiḥ –**

kaṁsārer viraha-jvarormi-janita-jvālāvalī-jarjarā  
gopāḥ śaila-taṭe tathā śithilita-śvāsāṅkurāḥ śerate |  
vāraṁ vāraṁ akharva-locana-jalair āplāvya tān niścalān  
śocanty adya yathā ciraṁ paricaya-snigdhaḥ kuraṅgā api ||127||

**proktheyaṁ virahāvasthā spaṣṭa-līlānusārataḥ |**  
**kr̥ṣṇena viprayogaḥ syān na jātu vraja-vāsinām ||128||**

tathā ca **skānde mathurā-khaṇḍe –**

vatsair vatsatarībhiś ca sadā krīḍati mādhaveḥ |  
vṛndāvanāntara-gataḥ sa-rāmo bālakair vṛtaḥ ||129||

atha yoge siddhir, yathā –

pāṇḍavaḥ puṇḍarikākṣaṁ prekṣya cakri-niketane |  
citrākāraṁ bhajann eva mitrākāraṁ adarśayat ||130||

tuṣṭir, yatha **śrī-daśame** (10.71.27) –

taṁ mātuleyaṁ parirabhya nirvṛto  
bhīmaḥ smayan prema-javākulendriyaḥ |  
yamau kirīṭi ca suhṛttamaṁ mudā  
prabṛddha-bāṣpaḥ parirebhire'cyutam ||131||

yathā vā –

kurujāṅgale harim avekṣya puraḥ  
priya-saṅgamaṁ vraja-suhṛn-nikarāḥ |  
bhuja-maṇḍalena maṇi-kuṇḍalinaḥ  
pulakāñcitena pariśaṣvajire ||132||

sthitir, yathā **śrī-daśame** (10.12.12)

yat-pāda-pāṁsur bahu-janma-kṛcchrato  
dhṛtātmaḥ yogibhir apy alabhyaḥ |  
sa eva yad-dṛg-viśayaḥ svayaṁ sthitaḥ  
kim varṇyate diṣṭam ato vrajaukasām ||133||

dvayor apy eka-jātīya-bhāva-mādhurya-bhāg asau |  
preyān kām api puṣṇāti rasaś citta-camatkṛtim ||134||  
pṛite ca vatsale cāpi kṛṣṇa-tad-bhaktayoḥ punaḥ |  
dvayor anyonya-bhāvasya bhinna-jātīyatā bhavet ||135||  
preyān eva bhavet preyān ataḥ sarva-raseṣv ayam |  
sakhya-samprkta-hṛdayaiḥ sadbhira evānubudhyate ||136||

iti śrī-śrī-bhakti-rasāmṛta-sindhau  
pāścima-vibhāge mukhya-bhakti-rasa-pāñcaka-nirūpaṇe  
preyo-bhakti-rasa-laharī tṛtīyā |

## vatsala-bhakti-rasākhyā caturtha-laharī

vibhāvādyaḥ tu vātsalyam sthāyī puṣṭim upāgataḥ |  
eṣa vatsala-nāmātra prokto bhakti-raso budhaiḥ ||1||

tatra ālambanāḥ –  
kṛṣṇam tasya gurūṁś cātra prāhur ālambanān budhāḥ ||2||

tatra kṛṣṇo, yathā –  
nava-kuvalaya-dāma-śyāmalaṁ komalāṅgam  
vicalad-alaka-bhṛṅga-krānta-netrāmbujāntam |  
vraja-bhuvi viharantaṁ putram ālokayanti  
vraja-pati-dayitāsīt prasnavotpīḍa-digdhā ||3||

śyāmāṅgo ruciraḥ sarva-sal-lakṣaṇa-yuto mṛduḥ |  
priya-vāk saralo hrīmān vinayī mānya-māna-kṛt |  
dātety-ādi-guṇo kṛṣṇo vibhāva iti kathyate ||4||  
evaṁ guṇasya cāsyānugrāhyatvād eva kīrtitā |  
prabhāvānāspadatayā vedyasyātra vibhāvataḥ ||5||

tathā śrī-daśame (10.8.45) --  
trayyā copaniṣadbhiḥ ca sāṅkhya-yogaiḥ ca sāvataiḥ |  
upagīyamāna-māhātmyam hariṁ sāmānyatātmajam ||6||

yathā vā –  
viṣṇur nityam upāsyate sakhi mayā tenātra nītāḥ kṣyam  
śaṅke pūtanikādayaḥ kṣiti-ruhau tau vātyayonmūlitau |  
pratyakṣam girir eṣa goṣṭa-patinā rāmeṇa sārḍham dhṛtas  
tat-tat-karma duranvayam mama śiṣoḥ kenāsya sambhāvyate ||7||

atha guravaḥ –  
adhikam-manyā-bhāvena śikṣā-kāritayāpi ca |  
lālakatvādināpy atra vibhāvā guravo matāḥ ||8||

yathā –  
bhūry-anugraha-citena cetasā  
lālanotkam abhitaḥ kṛpākulam |  
gauraveṇa guruṇā jagad-guror  
gauravam gaṇam aḡanyam āśraye ||9||

te tu tasyātra kathitā vraja-rājñī vrajeśvaraḥ |  
rohiṇī tās ca vallavyo yāḥ padmaja-hṛtātma-jāḥ ||10||  
devakī tat-sapatnyaś ca kuntī cānakadundubhiḥ |  
sāndīpani-mukhās cānye yathā-pūrvam amī varāḥ |  
vrajeśvarī-vrajādhīśau śreṣṭhau gurujaṇeṣv imau ||11||

tatra vrajeśvaryā rūpaṁ, yathā śrī-daśame (10.9.3) –  
kṣaumaṁ vāsaḥ pṛthu-kaṭi-taṭe bibhratī sūtra-naddhaṁ |  
putra-sneha-snuta-kuca-yugaṁ jāta-kampaṁ ca subhrūḥ ||12||

yathā vā –  
ḍorī-juṭita-vakra-keśa-paṭalā sindūra-bindūllasat-  
sīmānta-dyutir aṅga-bhūṣaṇa-vidhiṁ nāti-prabhūtaṁ śritā |  
govindāsya-niṣṛṣṭa-sāśru-nayana-dvandvā navendīvara-  
śyāma-śyāma-rucir vicitra-sicayā goṣṭheśvarī pātu vaḥ ||13||

vātsalyam, yathā –  
tanau mantra-nyāsaṁ praṇayati harer gadgadamayī  
sa-bāṣpākṣī rakṣā-tilakam alike kalpayati ca |  
snuvānā pratyūṣe diśati ca bhujē kārmaṇam asau  
yaśodā mūrteva sphurati suta-vātsalya-paṭalī ||14||

vrajādhīśasya rūpaṁ, yathā –  
tila-taṇḍulitaiḥ kacaiḥ sphurantaṁ  
nava-bhāṇḍira-palāśa-cāru-celam |  
ati-tundilam indu-kānti-bhājam  
vraja-rājam vara-kūrcam arcayāmi ||15||

vātsalyam, yathā –  
avalambya karāṅgulim nijāṁ  
skhalad-aṅghri prasarantaṁ aṅgane |  
urasi sravad-aśru-nirjharo  
mumude prekṣya sutam vrajādhipaḥ ||16||

atha uddīpanāḥ –  
kaumāradī-vayo-rūpa-veśāḥ śaiśava-cāpalam |  
jalpita-smita-lilādyāḥ budhair uddīpanāḥ smṛtāḥ ||17||

tatra kaumāram –  
ādyam madhyam tathā śeṣam kaumāram tri-vidham matam ||18||

tatra ādyam –  
sthūla-madhyorutāpāṅga-śvetimā svalpa-dantatā |  
pravyakta-mārdavatvam ca kaumāre prathame sati ||19||

yathā –  
tri-catura-daśana-sphuran-mukhendum  
pṛthutara-madhya-kaṭi-rakoru-sīmā |  
nava-kuvalaya-komalaḥ kumāro  
mudam adhikāṁ vraja-nāthayor vyatānīt ||20||

asmin muhuḥ pada-kṣepa-kṣaṇike rudita-smite |  
svāṅguṣṭha-pānam uttāna-śayanādyam ca ceṣṭitam ||21||

mukha-puta-kṛta-pādāmbhoruhānguṣṭha-mūrdha-  
pracala-caraṇa-yugmaṁ putram uttāna-suptam |  
kṣaṇam iha virudantaṁ smera-vaktraṁ kṣaṇam sā  
tilam api viratāsīn neksituṁ goṣṭha-rājñī ||22||

atra vyāghra-nakhaṁ kaṇṭhe rakṣā-tilaka-maṅgalam |  
paṭṭa-ḍorī kaṭau haste sūtram ity ādi maṅḍanam ||23||

yathā –  
tarakṣu-nakha-maṅḍalaṁ nava-tamāla-patra-dyutiṁ  
śīsum rucira-rocanā-kṛta-tamāla-patra-śriyam |  
dhṛta-pratisaram kaṭi-sphurita-paṭṭa-sūtra-srajam  
vrajeśa-grhiṇī sutam na kila vīkṣya trptim yayau ||24||

atha madhyamam –  
ḍṛk-taṭī-bhāga-lakatā-nagnatā cchidri-karṇatā |  
kalokti-riṅganādyam ca kaumāre sati madhyame ||25||

yathā –  
vicalad-alaka-ruddha-bhrū-kuṭī cañcalākṣam  
kala-vacanam udañcan nūtana-śrotra-randhram |  
alaghu-racita-riṅgam gokule dig-dukūlam  
tanayam amṛta-sindhau prekṣya mātā nyamānksīt ||26||

ghrāṇasya śikhare muktā nava-nītam karāmbuje |  
kiṅkiṇy-ādi ca kaṭyāḍau prasādhanam ihoditam ||27||

yathā –  
kvaṇita-kanaka-kiṅkiṇī-kalāpam  
smīta-mukham ujjala-nāsikāgram uktam |  
kara-dhṛta-navanīta-piṇḍam agre  
tanayam avekṣya nananda nanda-patnī ||28||

atha śeṣam –  
atra kiñcit kṛṣam madhyam īṣat-prathima-bhāg uraḥ |  
śiraś ca kāka-pakṣāḍhyam kaumāre carame sati ||29||

yathā –  
sa manāg apacīyamāna-madhyah  
prathimopakrama-śikṣaṇārthi-vakṣāḥ |  
dadhad-ākula-kāka-pakṣa-lakṣmīm  
jananīm stambhayati sma divya-ḍimbhaḥ ||30||

dhaṭī phaṇa-paḍī cātra kiñcid-vanya-vibhūṣaṇam |  
laghu-vetraka-ratnādi maṅḍanam parikīrtitam ||31||  
vatsa-rakṣā vrajābhyaṇe vayasyaiḥ saha khelanam |  
pāva-śṛṅga-dalādīnām vādanādy atra ceṣṭitam ||32||

yathā –  
śikhanda-kṛta-śekharaḥ phaṇa-paṭīm dadhat  
kare ca lagudīm laghum savayasām kulair āvṛtaḥ |  
avann iha śakṛt-karīn parisare vrajasya priye  
sutas tava kṛtārthayaty ahaha paśya netrāṇi naḥ ||33||

atha paugaṇḍam –  
paugaṇḍādi puraivoktaṁ tena saṅkṣipya likhyate ||34||

yathā --  
pathi pathi surabhīṇān aṁśukottaṁsi-mūrdhā  
dhavalim ayug-apāṅgo maṇḍitaḥ kañcukena |  
laghu laghu pariguñjan-mañju-mañjīra-yugmaṁ  
vraja-bhuvi mama vatsaḥ kacca-deśād upaiti ||35||

atha kaiśoram –  
aruṇima-yug-apāṅgas tuṅga-vakṣaḥ-kapāṭi-  
viluṭhad-amala-hāro ramya-romāvali-śrīḥ |  
puruṣa-mañir ayam me devaki śyāmalāṅgas  
tvad-udara-khani-janmā netram uccair dhinoti ||36||

navyena yauvanenāpi dīvyan goṣṭhendra-nandanah |  
bhāti kevala-vātsalya-bhājām paugaṇḍa-bhāg iva ||37||  
sukumāreṇa paugaṇḍa-vayasā saṅgato'py asau |  
kīśorābhaḥ sadā dāsa-viśeṣāṇām prabhāsate ||38||

atha śaiśava-cāpalam –  
pārīr bhinatti vikiraty ajire dadhīni  
santānikām harati kṛntati mantha-daṇḍam |  
vahnau kṣipaty avirataṁ nava-nītam ittham  
mātuḥ pramoda-bharam eva haris tanoti ||39||

yathā vā –  
prekṣya prekṣya diśaḥ sa-śaṅkam asakṛn mandam padaṁ nikṣipan  
nāyāty eṣa latāntare sphuṭam ito gavyam hariṣyan hariḥ |  
tiṣṭha svairam ajānatīva mukhare caurya-bhramad-bhrū-lataṁ  
trasyal-locanam asya śuśyad-adharam ramyam didṛkṣe mukham ||40||

atha anubhāvāḥ –  
anubhāvāḥ śiro-ghrāṇam kareṇāṅgābhīmārjanam |  
āśīrvādo nideśaś ca lālanam pratipālanam |  
hitopadeśa-dānādyā vatsale parikīrtitāḥ ||41||

atra śiro-ghrāṇam, yathā **śrī-daśame** (10.13.33) --  
[tad-īkṣaṇotprema-rasāplutāśayā](#)  
[jātānurāgā gata-manyavo'rbhakān |](#)  
[uduhya dorbhiḥ parirabhya mūrdhani](#)

ghrāṇair avāpuḥ paramām mudam te ||42||

yathā vā –  
dugdhenā digdhā kuca-vicyutena  
samagram āghrāya śiraḥ sapiccham |  
kareṇa goṣṭheṣitur aṅaneyam  
aṅgāni putrasya muhur mamārja ||43||

cumbāśleṣau tathāhvānam nāma-grahaṇa-pūrvakam |  
upālbhādayaś cātra mitraiḥ sādharmaṇḥ kriyāḥ ||44||

atha sātṭvikāḥ –  
navātra sātṭvikāḥ stanya-srāvaḥ stambhādayaś ca te ||45||

tatra stanya-srāvo, yathā śrī-daśame (10.13.22) --  
tan-mātarō veṇu-rava-tvarotthitā  
utthāpya dorbhiḥ parirabhya nirbharam |  
sneha-snuta-stanya-payāḥ-sudhāsavaṁ  
matvā param brahma sūtān apāyayan ||46||

yathā vā lalita-mādhava (1.46) –  
niculita-giri-dhātu-sphīta-patrāvalikān  
akhila-surabhi-reṇūn kṣālayadbhir yaśodā |  
kuca-kalasa-vimuktaiḥ sneha-mādhvika-madhyais  
tava navam abhiṣekam dugdha-pūraiḥ karoti ||47||

stambhādayo, yathā –  
katham api parirabdhum na kṣamā stabdha-gātrī  
kalayitum api nālam bāṣpa-pura-plutākṣī |  
na ca sutam upadeṣṭum ruddha-kaṅṭhī samarthā  
dadhatam acalam āsīd vyākulā gokuleśā ||48||

atha vyabhicāriṇaḥ --  
tatrāpasmāra-sahitāḥ prītuktāḥ vyabhicāriṇaḥ ||49||

tatra harṣo, yathā śrī-daśame (10.17.19) –  
yaśodāpi mahābhāgā naṣṭa-labdha-prajā satī |  
pariṣvajāṅkam āropya mumocāśru-kalām muhuḥ ||50||

yathā vā vidagdha-mādhava (1.20) –  
jīta-candra-parāga-candrikā  
naladendīvara-candana-śriyam |  
parito mayi śaitya-mādhurīm  
vahati sparśa-mahotsavas tava ||51||

atha sthāyī –  
sambhramādi-cyutā yā syād anukampe'nukampituḥ |  
ratiḥ saivātra vātsalyam sthāyī bhāvo nigadyate ||52||

yaśodādes tu vātsalya-ratiḥ praudhā nisargataḥ |  
premavat snehavad bhāti kadācit kila rāgavat ||53||

tatra vātsalya-ratir, yathā śrī-daśame (10.6.43)  
nandaḥ sva-putram ādāya pretyāgatam udāra-dhīḥ |  
mūrdhny upāghrāya paramām mudam lebhe kurūdvaha ||54||

yathā vā --  
vinyasta-śruti-pāliḥ adya muralī-nisvāna-śuśrūṣā  
bhūyaḥ prasrava-varṣiṇī dvigūṇitotkaṇṭhā pradoṣodaye |  
gehād aṅganam aṅganāt punar asau geham viśanty ākulā  
govindasya muhur vrajendra-grhiṇī panthānam ālokate ||55||

premavad, yathā --  
prekṣya tatra muni-rāja-maṇḍalaiḥ  
stūyamānam asi mukta-sambhramā |  
kṛṣṇam aṅkam abhi gokuleśvarī  
prasnutā kuru-bhuvi nyavivīśat ||56||

yathā vā --  
devakyā vivṛta-prasū-caritayāpy unmrjyamānānane  
bhūyobhir vasudeva-nandanatayāpy udghūṣyamāṇe janaiḥ |  
govinde mihira-grahotsukatayā kṣetram kuror āgate  
premā vallava-nāthayor atitarām ullāsam evāyayau ||57||

snehavat, yathā --  
pīyūṣa-dyutibhiḥ stanādri-patitaiḥ kṣīrotkarair jāhnavī  
kālindī ca vilocanābja-janitair jātāñjana-śyāmalaiḥ |  
ārān-madhyama-vedim āpatitayoḥ klinnā tayoḥ saṅgame  
vṛttāsi vraja-rājñi tat-suta-mukha-prekṣām sphuṭam vāñchasi ||58||

rāgavat, yathā --  
tuṣāvati tuṣānalo'py upari tasya baddha-sthitir  
bhavantam avalokate yadi mukunda goṣṭheśvarī |  
sudhāmbudhir api sphuṭam vikaṭa-kāla-kūṭaty alam  
sthitā yadi na tatra te vadana-padmanam udvīkṣyate ||59||

atha ayoge utkaṇṭhitam, yathā --  
vatsasya hanta śarad-indu-vinindi-vaktram  
sampādayiṣyati kadā nayanotsavam naḥ |  
ity acyute viharati vraja-bāṭikāyām  
ūrvī tvarā jayati devaka-nandinīnām ||60||

yathā vā --  
bhrātas tanayam bhrātur  
mama sandiśa gāndinī-putra |  
bhrātrvyeṣu vasantī  
didṛkṣate tvām hare kuntī ||61||

viyogo, yathā **śrī-daśame** (10.46.28) –  
yaśodā varṇyamānāni putrasya caritāni ca |  
śṛṇvaty aśrūṇy asrākṣīt sneha-snuta-payodharā ||62||

yathā vā –  
yāte rāja-puram harau mukha-taṭi vyākīrṇa-dhūmrālakā  
paśya srasta-tanuḥ kathora-luṭhanair dehe vraṇam kurvati |  
kṣiṇā goṣṭha-mahī-mahendra-mahiṣi hā putra putrety asau  
krośanti karayor yugena kurute kaṣṭād uras-tāḍanam ||63||

**bahūnām api sad-bhāve viyoge'tra tu kecana |**  
**cintā viśāda-nirveda-jāḍya-dainyāni cāpalam |**  
**unmāda-mohāv ity ādyā atyudrekaṁ vrajanty amī ||64||**

**atra cintā –**  
manda-spandam abhūt klamair alaghubhiḥ sandānitam mānasam  
dvandvam locanayoś cirād avicala-vyābhugna-tāram sthitam |  
niśvāsaiḥ sravad eva pākam ayate stanyam ca taptair idam  
nūnam vallava-rājñi putra-virahodghūrṇābhir ākramyase ||65||

**viśādaḥ –**  
vadana-kamalam putrasyāham nimīlati śaiśave  
nava-taruṇimārambhonmṛṣṭam na ramyam alokayam |  
abhinava-vadhū-yuktam cāmuṁ na harmyam aveśayam  
śirasi kuliśam hanta kṣiptam śvaphalka-sutena me ||66||

**nirvedaḥ –**  
dhig astu hata-jīvitam niravadhi-śriyo'py adya me  
yayā na hi hareḥ śiraḥ snuta-kucāgram āghrāyate |  
sadā nava-sudhā-duhām api gavām parārdham ca dhik  
sa luñcati na cañcalaḥ surabhi-gandhi yāsām dadhi ||67||

**jāḍyam –**  
yaḥ puṇḍarīkekṣaṇa tiṣṭhatas te  
goṣṭhe karāmbhoruha-maṇḍano'bhūt |  
tam prekṣya daṇḍa-stimitendriyād yad  
daṇḍākṛtis te janani babhūva ||68||

**dainyam –**  
yācate bata vidhātar udasrā tvām radais tṛṇam udasya yaśodā |  
gocare sakṛd api kṣaṇam adya matsaram tyaja mamānaya vatsam ||69||

**cāpalam –**  
kim iva kurute harmye tiṣṭhann ayaṁ nirapatrapo  
vrajapatir iti brūte mugdho'yam atra mudā janaḥ |  
ahaha tanayam prāṇebhyo'pi priyam parihr̥tya tam  
kathina-hrdayo goṣṭhe svairi praviśya sukhīyati ||70||



**unmādaḥ** –

kva me putro nīpāḥ kathayata kuraṅgāḥ kim iha vaḥ  
sa babhrāmābhyarṇe bhaṇata tam udantaṁ madhukarāḥ |  
iti bhrāmaṁ bhrāmaṁ bhrama-bhara-vidūnā yadupate  
bhavantaṁ pṛcchantī diśi diśi yaśodā vicarati ||71||

**mohaḥ** –

kuṭumbini manas taṭe vidhuratām vidhatse katham  
prasāraya dṛśam manāk tava sutaḥ puro vartate |  
idaṁ gr̥hiṇi gr̥ham na kuru śūnyam ity ākulaṁ  
sa śocati tava prasūm yadu-kulendra nandaḥ pitā ||72||

**atha yoge siddhiḥ** –

vilokya raṅga-sthala-labdha-saṅgamaṁ  
vilocanābhīṣṭa-vilokanaṁ harim |  
stanyair asiñcan nava-kañcukāñcalaṁ  
devyaḥ kṣaṇād ānakadundubhi-priyāḥ ||73||

**tuṣṭir**, yathā **prathame** (1.11.30) –

tāḥ putram aṅkam āropya sneha-snuta-payodharāḥ |  
harṣa-vihvalitātmānaḥ siṣicur netrajair jalaiḥ ||74||

yathā vā **lalita-mādhava** (10.14) --

nayanayoḥ stanayor api yugmataḥ  
paripatadbhir asau payasām jharaiḥ |  
ahaha vallava-rāja-gr̥heśvarī  
sva-tanayaṁ praṇayād abhiṣiñcati ||75||

**sthitir**, yathā **vidagdha-mādhava** (1.19) --

ahaha kamala-gandher atra saundarya-vṛnde  
vinihita-nayaneyaṁ tvan-mukhendora mukunda |  
kuca-kalasa-mukhābhyām ambara-knopam ambā  
tava muhur atiharsād varṣati kṣīra-dhārām ||76||

**svīkurvate rasam imam nāṭya-jñā** api kecana ||77||

tathāhuḥ [SāhD 3.201] –

sphuṭam camatkāritayā vatsalam ca rasam viduḥ |  
sthāyī vatsalatāsyeha putrādy-ālambanaṁ matam ||78||

**kim ca** –

apratītau hari-rateḥ prītasya syād apuṣṭatā |  
preyasas tu tirobhāvo vatsalaysāsya na kṣatiḥ ||79||  
eṣā rasa-trayī proktā prītādiḥ paramādbhutā |  
tatra keṣucid apy asyāḥ saṅkulatvam udīryate ||80||  
saṅkarṣaṇasya sakhyas tu prīti-vātsalya-saṅgatam |  
yudhiṣṭhirasya vātsalyam prītyā sakhyena cānvitam ||81||

āhuka-prabhṛtīnām tu prītir vātsalya-miśritā |  
jarad-ābhīrikādīnām vātsalyam sakhya-miśritam ||82||  
mādreya-nāradādīnām sakhyam prītyā karambitam |  
rudra-tārksyoddhavādīnām prītiḥ sakhyena miśritā ||83||  
aniruddhāpi-naptṛṇām evam kecid babhāṣire |  
evam keśucid anyeṣu vijñeyam bhāva-miśraṇam ||84||

iti śrī-śrī-bhakti-rasāmṛta-sindhau  
paścima-vibhāge mukhya-bhakti-rasa-pañcaka-nirūpaṇe  
vatsala-bhakti-rasa-laharī caturthī |

### 3.5

## madhura-bhakti-rasākhyā pañcama-laharī

ātmocitair vibhāvādyaiḥ puṣṭim nītā satām hr̥di |  
madhurākhyo bhaved bhakti-raso'sau madhurā ratiḥ ||1||  
nivṛttānupayogivād durūhatvād ayam rasaḥ |  
rahasyatvāc ca saṁkṣīpya vitatāṅgo vilikhyate ||2||

tatra ālambanāḥ --  
asmin ālambanaḥ kṛṣṇaḥ priyās tasya tu subhruvaḥ ||3||

tatra kṛṣṇaḥ --  
tatra kṛṣṇaḥ asamānordhva-saundarya-lilā-vaiddigdhī-sampadām |  
āśrayatvena madhure harir ālambano mataḥ ||4||

yathā śrī-gīta-govinde (1.11) –  
viśveṣām anurañjanena janayann ānandam indīvara-  
śreṇī-śyāmala-komalair upanayann aṅgair anaṅgotsavam |  
svacchandaṁ vraja-sundarībhir abhitaḥ praty-aṅgam āliṅgitaḥ  
śṛṅgāraḥ sakhi mūrtimān iva madhau mugdho hariḥ kṛḍati ||5||

atha tasya preyasyaḥ –  
nava-nava-vara-mādhurī-dhurīṇāḥ  
praṇaya-taraṅga-karambitās taraṅgāḥ |  
nija-ramaṇatayā harim bhajantiḥ  
praṇamata tāḥ paramādbhutāḥ kiśorīḥ ||6||

preyasīṣu harer āsu pravarā vārṣabhānavī ||7||

asyā rūpam –  
mada-cakita-cakorī-cārutā-cora-dṛṣṭir  
vadana-damita-rākārohiṇī-kānta-kīrtiḥ |  
avikala-kala-dhautoddhūti-dhaureyaka-śrīr  
madhurima-madhu-pātrī rājate paśya rādhā ||8||

asyā ratiḥ --

narmoktau mama nirmitoru-paramānandotsavāyām api  
śrotrasyānta-taṭim api sphuṭam anādhāya sthitodyan-mukhī |  
rādhā lāghavam apy anādara-girām bhaṅgibhir ātanvatī  
maitrī-gauravato'py asau śata-guṇām mat-prītim evādadhe ||9||

tatra kṛṣṇa-ratir, yathā śrī-gīta-govinde (3.1) –  
kāmsārīr api samsāra-vāsanābaddha-śṛṅkhalām |  
rādhām ādhāya hṛdaye tatyāja vraja-sundarīḥ ||10||

atha uddīpanāḥ |  
uddīpanā iha proktā muralī-nisvanādayaḥ ||11||

yathā padyāvalyām (172)<sup>17</sup>  
guru-jana-gaṅjanam ayaśo  
gṛha-pati-caritaṁ ca dāruṇam kim api |  
vismārayati samastam  
śiva śiva muralī murārāteḥ ||12||

atha anubhāvāḥ –  
anubhāvās tu kathitā dṛg-natekṣā-smitādayaḥ ||13||

yathā lalita-mādhava (1.14) –  
kṛṣṇāpaṅga-taraṅgita-dyumaṅijā-sambheda-veṇī-kṛte  
rādhāyāḥ smita-candrikā-suradhunī-pure nipīyāmṛtam |  
antas toṣa-tuṣāra-samplava-lava-vyālīḍhatāpodgamāḥ  
krāntvā sapta jaganti samprati vyaṁ sarvordhvam adhyāsmāhe ||14||

atha sāttvikāḥ, yathā padyāvalyām (181) --  
kāmaṁ vapuḥ pulakitaṁ nayane dhṛtāsre  
vācaḥ sa-gadgada-padāḥ sakhi kampi vakṣaḥ |  
jñātaṁ mukunda-muralī-rava-mādhurī te  
cetaḥ sudhāmśu-vadane taralīkaroti ||15||

atha vyabhicāriṇaḥ –  
ālasyaugrye vinā sarve vijñeyā vyabhicāriṇaḥ ||16||

tatra nirvedo, yathā padyāvalyām (221) --  
mā muñca pañcaśara pañca-śarīm śarīre  
mā siñca sāndra-makaranda-rasena vāyo |  
aṅgāni tat-praṇaya-bhaṅga-vigarhitāni  
nālambitum katham api kṣamate'dya jīvaḥ ||17||

harṣo, yathā dāna-keli-kaumudyām (34) --  
kuvalaya-yuvatīnām lehayann akṣi-bhṛṅgaiḥ

---

<sup>17</sup> credited to Sarva-vidyā-vinoda.

kuvalaya-dala-lakṣmī-laṅgimāḥ svāṅga-bhāsaḥ |  
mada-kala-kalabhendrollaṅghi-līlā-taraṅgaḥ  
kavalayati dhṛtiṁ me kṣmādharaṅya-dhūrtaḥ ||18||

atha sthāyī --  
sthāyī bhāvo bhavaty atra pūrvoktā madhurā ratiḥ ||19||

yathā **padyaṅvalyām** (158) --  
bhrūvalli-tāṇḍava-kalā-madhurānana-śrīḥ  
kaṅkelli-koraka-karambita-karṇa-pūraḥ |  
ko'yaṁ navīna-nikaṣopala-tulya-veṣo  
vaṁśīraveṇa sakhi mām avasīkaroti ||20||

rādhā-mādhavayor eva kvāpi bhāvaiḥ kadāpy asau |  
sajātīya-vijātīyair naiva vicchidyate ratiḥ ||21||

yathā --  
ito dūre rājñī sphurati parito mitra-paṭalī  
dṛṣor agre candrāvalir upari śailasya danujaḥ |  
asavye rādhāyāḥ kusumita-latā saṁvṛta-tanau dṛg-  
anta-śrīr lolā taḍid iva mukundasya valate ||22||

ghorā khaṇḍita-śaṅkhacūḍam ajiraṁ rundhe śivā tāmasī  
brahmiṣṭha-śvasanaḥ śama-stuti-kathā prāleyam āsiṅcati |  
agre rāmaḥ sudhā-rucir vijayate kṛṣṇa-pramodocitaṁ  
rādhāyās tad api praphullam abhajan mlāniṁ na bhāvāmbujam ||23||

sa vipralambha-sambhoga-bhedena dvi-vidho mataḥ ||24||

tatra vipralambhaḥ --  
sa pūrva-rāgo mānaś ca pravāsādi-mayas tathā |  
vipralambho bahu-vidho vidvadbhir iha kathyate ||25||

tatra pūrva-rāgaḥ --  
prāg-asaṅgatayor bhāvaḥ pūrva-rāgo bhaved dvayoḥ ||26||

yathā **padyaṅvalyām** (181) --  
akasmād ekasmin pathi sakhi mayā yāmuna-taṭaṁ  
vrajantyā dṛṣṭo yo nava-jaladhara-śyāmala-tanuḥ |  
sa dṛg-bhaṅgyā kiṁ vākuruta na hi jāne tata idaṁ  
mano me vyālolaṁ kvacana gṛha-kṛtyo na lagate ||27||

yathā **śrī-daśame** (10.53.2) --  
yathā vinidrā yac cittā rukmiṇī kamalekṣaṇā |  
tathāham api tac-citto nidrāṁ ca na labhe niśi |  
vedāhaṁ rukmiṇyā dveṣān mamodvāho nivāritaḥ ||28||

atha mānaḥ |

mānaḥ prasiddha evātra ||29||

yathā śrī-gīta-govinde (2.1) –  
viharati vane rādhā sādharmaṇa-praṇaye harau  
vigalita-nijotkarṣād īrṣyā-vaśena gatānyataḥ |  
kvacid api latā-kuñje guñjan-madhu-vrata-maṇḍalī-  
mukhara-nikhare līnā dīnāpy uvāca rahaḥ sakhīm ||30||

atha pravāsaḥ  
pravāsaḥ saṅga-vicyutiḥ ||31||

yathā padyāvalyām (350) –  
hastodare vinihitaika-kapola-pāler  
aśrānta-locana-jala-snapitānanāyāḥ |  
prasthāna-maṅgala-dināvadhi mādhasya  
nidrā-lavo'pi kuta eva saroruhākṣyāḥ ||32||

yathā prahlāda-samhitāyām uddhava-vākyam –  
bhagavān api govindaḥ kandarpa-śara-pīḍitaḥ |  
na bhunkte na svapiti ca cintayan vo hy aharnīsam ||33||

atha sambhogāḥ –  
dvayor militayor bhogaḥ sambhoga iti kīrtyate ||34||

yathā padyāvalyām (199) --  
paramānurāga-parayātha rādhayā  
parirambha-kausāla-vikāśi-bhāvayā |  
sa tayā saha smara-sabhājanotsavam  
niravāhayac chikhi-śikhaṇḍa-śekharaḥ ||35||

śrīmad-bhāgavatādy-arha-śāstra-darśitayā dṛśā |  
iyam āviṣṭā mukhya-pañca-bhakti-rasā mayā ||36||  
gopāla-rūpa-śobhām dadhad api raghunātha-bhāva-vistārī |  
tuṣyatu sanātanātmā paścima-bhāge rasāmbu-nidheḥ ||37||

iti śrī-śrī-bhakti-rasāmṛta-sindhau  
paścima-vibhāge madhurākhyā-bhakti-rasa-laharī caturthī |

iti śrī-śrī-bhakti-rasāmṛta-sindhau  
mukhya-bhakti-rasa-nirūpakāḥ paścima-vibhāgaḥ samāptaḥ |

## uttara-vibhāgaḥ

## hāsya-bhakti-rasākhyā prathama-laharī

bhakti-bhareṇa prītim kalayann urarīkṛta-vrajāsaṅgaḥ |  
tanutām sanātanātmā bhagavān mayi sarvadā tuṣṭim ||1||  
rasāmṛtābdher bhāge'tra turīye tūttārābhidhe |  
rasaḥ sapta-vidho gaṇo maitrī-vaira-sthitir mithaḥ ||2||  
rasābhāsās ca tenātra laharyo nava kīrtitāḥ |  
prāg atrāṇiyatādhārāḥ kadācit kvāpy uditvarāḥ ||3||  
gaṇā bhakti-rasāḥ sapta lekhyā hāsya-dayaḥ kramāt ||4||  
bhaktānām pañcadhoktānām eṣām madhyata eva hi |  
kvāpy ekaḥ kvāpy anekas ca gaṇeṣv ālambano mataḥ ||5||

tatra hāsya-bhakti-rasaḥ --  
vaksyamāṇair vibhāvādyaiḥ puṣṭim hāsa-ratir gatā |  
hāsya-bhakti-raso nāma budhair eṣa nigadyate ||6||  
asminn ālambanaḥ kṛṣṇas tathānyo'pi tad-anvayī |  
vṛddhāḥ śīśu-mukhāḥ prāyaḥ proktā dhīrais tad-āśrayāḥ |  
vibhāvanādi-vaiśiṣṭhyāt pravaraś ca kvacin matāḥ ||7||

tatra kṛṣṇo, yathā --  
yāsyāmy asya na bhīṣaṇasya savidham jīrṇasya śīrṇākṛter  
mātar neṣyati mām pidhāya kapaṭād ādhārikāyām asau |  
ity uktvā cakitākṣam adbhuta-śīśāv udvikṣyamāṇe harau  
hāsyam tasya niruddhato'py atitarām vyaktam tadāsīn muneḥ ||8||

atha tad-anvayī ---  
yac ceṣṭā kṛṣṇa-viṣayā proktaḥ so'tra tad-anvayī ||9||

yathā --  
dadāmi dadhi-phāṇitam vivṛṇu vaktram ity agrato  
niśamya jaratī-giram vivṛta-komalauṣṭhe sthite |  
tayā kusumam arpitam navam avetya bhugnānane  
harau jahasur uddhuraṁ kim api suṣṭhu goṣṭhārbhakāḥ ||10||

yathā vā --  
asya prekṣya karaṁ śīśor munipate śyāmasya me kathyatām  
tathyaṁ hanta cirāyur eṣa bhavitā kim dhenu-koṭīśvaraḥ |  
ity ukte bhagavan mayādyā paritaś cīreṇa kim cāruṇā  
drāg āvirbhavad-uddhura-smitam idam vaktraṁ tvayā rudhyate ||11||

uddīpanā hares tādr̥g-vāg-veṣa-caritādayaḥ |  
anubhāvās tu nāsauṣṭha-gaṇḍa-niṣpandanādayaḥ ||12||  
harṣālasyāvahitthādyā vijñeyā vyabhicāriṇaḥ |  
sā hāsa-ratir evātra sthāyi-bhāvatayoditā ||13||  
ṣoḍhā hāsa-ratiḥ syāt smita-hasite vihasitāvahasite ca |  
apahasitātihasitake jyesthādīnām kramād dve dve ||14||  
vibhāvanādi-vaicitryād uttamasyāpi kutracit |  
bhaved vihasitādyam ca bhāvajñair iti bhāṇyate ||15||

tatra smitam –  
smitam tv alakṣya-daśanam netra-gaṇḍa-vikāśa-kṛt ||16||

yathā –  
kva yāmi jaratī khalā dadhi-haram didhīṣanty asau  
pradhāvati javena mām subala mañkṣu rakṣām kuru |  
iti skhalad-udīrite dravati kāndīśike harau  
vikasvara-mukhāmbujam kulam abhūn munīnām divi ||17||

hasitam –  
tad eva dara-samlakṣya-dantāgram hasitam bhavet ||18||

yathā –  
mad-vaśena puraḥ-sthito harir asau putro'ham evāsmi te  
paśyety acyuta-jalpa-viśvasitayā samrambha-rajyad-dṛśā |  
mām eti skhalad-akṣare jaṭilayā vyākruśya niṣkāsīte  
putre prāṅgataḥ sakhī-kulam abhūd dantāmśu-dhautādham ||19||

vihasitam –  
sa-svanam dṛṣṭa-daśanam bhaved vihasitam tu tat ||20||

yathā –  
muśāṇa dadhi meduram viphalam antarā śaṅkase  
sa-niḥśvasita-ḍambaram jaṭilayātra nidrāyate |  
iti bruvati keśave prakāṣa-śirṇa-danta-sthalam  
kṛtam hasitam utsvanam kapaṭa-suptayā vṛddhayā ||21||

avahasitam –  
tac cāvahasitam phulla-nāsam kuñcita-locanam ||22||

yathā –  
lagnas te nitarām dṛṣor api yuge kim dhātu-rāgo ghanah  
prātaḥ putra balasya vā kim asitam vāsas tvayāṅge dhṛtam |  
ity ākarṇya puro vrajeśa-grhiṇī-vācam sphuran-nāsikā  
dūti saṅkucad-īkṣaṇāvahasitam jātā na roddhum kṣamā ||23||

apahasitam –  
tac cāpahasitam sāśru-locanam kampitāmsakam ||24||

yathā –  
udasram devarṣir divi dara-taraṅgad-bhuja-śirā  
yad abhrāṇy uddaṅḍo daśana-rucibhiḥ pāṇḍarayati |  
sphuṭam brahmādīnām naṭayitari divye vraja-śīsau  
jaratyāḥ prastobhān naṭati tad anaiśid dṛśam asau ||25||

atihhasitam –  
sahasra-tālam kṣiptāṅgam tac cātihasitam viduḥ ||26||

yathā –  
vṛddhe tvam valitānanāsi valibhiḥ prekṣya suyogyām atas  
tvām udvodhum asau balī-mukha-varo mām sādhaty utsukaḥ |  
ābhir vipluta-dhīr vṛṇe na hi param tvatto bali-dhvamsanād  
ity uccair mukharā-girā vijahasuḥ sottālikā bālikāḥ ||27||

yasya hāsaḥ sa cet kvāpi sāksān naiva nibadhyate |  
tathāpy eṣa vibhāvādi-sāmarthyād upalabhyate ||28||

yathā –  
śimbī-lambi-kucāsi dardura-vadhū-vispardhi nāsākṛtis  
tvam jīryad-duli-dṛṣṭir oṣṭha-tulitāṅgārā mṛdaṅgodarī |  
kā tvattaḥ kuṭile parāsti jaṭilā-putri kṣitau sundarī  
puṇyena vraja-subhruvām tava dhṛtim hartum na vaṁsī kṣamā ||29||

eṣa hāsya-rasas tatra kaiśikī-vṛtti-viṣṭtau |  
śṛṅgārādi-rasodbhedo bahudhaiva prapañcitaḥ ||30||

iti śrī-śrī-bhakti-rasāmṛta-sindhāv uttara-vibhāge  
hāsya-bhakti-rasa-nirūpaṇe adbhuta-bhakti-rasa-laharī prathamā ||

## 4.2

### adbhuta-bhakti-rasākhyā dvitīya-laharī

ātmocitair vibhāvādyaiḥ svādyatvam bhakta-cetasi |  
sā vismaya-ratir nītād- bhuto-bhakti-raso bhavet ||1||  
bhaktaḥ sarva-vidho'py atra ghaṭate vismayāśrayaḥ |  
lokottara-kriyā-hetur viśayas tatra keśavaḥ ||2||  
tasya ceṣṭā-viśeṣādyās tasminn uddīpanā matāḥ |  
kriyās tu netra-vistāra-stambhāśru-pulakādayaḥ ||3||  
āvega-harṣa-jādyādyās tatra syur vyabhicāriṇaḥ |  
sthāyī syād vismaya-ratiḥ sā lokottara-karmataḥ |  
sāksād anumitaṁ ceti tac ca dvididham ucyate ||4||

tatra sāksāt, yathā –  
sāksād aindriyakam dṛṣṭa-śruta-saṅkīrtitādikam ||5||

tatra dṛṣṭam, yathā –  
ekam eva vividhodyama-bhājam  
mandireṣu yugapan nikhileṣu |  
dvārakām abhi samīksya mukundaṁ  
spandanojjhita-tanur munir āsīt ||6||

yathoktam śrī-daśame (10.69.2) –



citraṁ bataitad ekena vapuṣā yugapat pṛthak |  
grheṣu dvy-aṣṭa-sāhasraṁ striya eka udāvahat ||7||

yathā vā –  
kva stanya-gandhi-vadanendur asau śisus te  
govardhanaḥ śikhara-ruddha-ghanaḥ kva cāyam |  
bhoḥ paśya savya-kara-kandūkitācalendraḥ  
khelann iva sphurati hanta kim indra-jālam ||8||

śrutam, yathā –  
yāny akṣipan praharaṇāni bhaṭāḥ sa devaḥ  
pratyekam acchinadamuni śara-trayeṇa |  
ity ākalayya yudhi kaṁsaripoḥ prabhāvaṁ  
sphārekṣaṇaḥ kṣitipatiḥ pulakī tadāsīt ||9||

saṅkīrtitam, yathā –  
ḍimbāḥ svarṇa-nibhāmarā ghana-ruco jātās caturbāhavo  
vatsās ceti vadan kṛto'smi vivaśaḥ stambha-śriyā paśyata |  
āścaryam kathayāmi vaḥ śṛṇuta bhoḥ pratyekam ekaikaśaḥ  
stūyante jagad-aṇḍavadbhir abhitas te hanta padmāsanaiḥ ||10||

anumitam, yathā –  
unmīlya vraja-śisavo dṛṣam purastād  
bhāṇḍiraṁ punar atulya vilokayantaḥ |  
sātmānaṁ paśu-pāṭalīm ca tatra dāvād  
unmuktām manasi camatkriyām avāpuḥ ||11||

apriyādeḥ kriyā kuryān nālaukiky api vismayam |  
asādhāraṇy api manāk karoty eva priyasya sā ||12||  
priyāt priyasya kim uta sarva-lokottarottarā |  
ity atra vismaye proktā raty-anugraha-mādhurī ||13||

iti śrī-śrī-bhakti-rasāmṛta-sindhāv uttara-vibhāge  
gauṇa-bhakti-rasa-nirūpaṇe adbhuta-bhakti-rasa-laharī dvitīyā ||

## 4.3

### vīra-bhakti-rasākhyā tṛtīya-laharī

saivotsāha-ratiḥ sthāyī vibhāvādyair nijocitaḥ |  
ānīyamānā svādyatvaṁ vīra-bhakti-raso bhavet ||1||  
yuddha-dāna-dayā-dharmais caturdhā-vīra ucyate |  
ālambana iha prokta eṣa eva caturvidhaḥ ||2||  
utsāhas tv eṣa bhaktānām sarveṣām eva sambhavet ||3||

tatra yuddha-vīraḥ –  
paritoṣāya kṛṣṇasya dadhad utsāham āhave |

sakhā bandhu-viśeṣo vā yuddha-vīra ihocyate ||4||  
pratiyoddhā mukundo vā tasmin vā prekṣake sthite |  
tadiyecchāveśenātra bhaved anyañ suhr̥d-varaḥ ||5||

tatra kṛṣṇo, yathā –  
aparājita-māninaṁ haṭhāc  
caṭulaṁ tvāṁ abhibhūya mādḥava |  
dhinuyāṁ adhunā suhr̥d-gaṇaṁ  
yadi na tvāṁ samarāt parāñcasi ||6||

yathā vā –  
samrambha-prakaṭikṛta-pratibhaṭārambha-śriyoḥ sādbhutaṁ  
kāḷindī-puline vayasya-nikarair ālokyamānas tadā |  
avyutthāpita-sakhyayor api varāhañkāra-visphūrjitaḥ  
śrīdāmnaś ca bakī-dviśaś ca samarāṭopaḥ paṭiyān abhūt ||7||

suhr̥d-varo, yathā –  
sakhi-prakara-mārgaṇān agañitān kṣipan sarvatas  
tathādya laguḍaṁ kramād bhramayati sma dāmā kṛtī |  
amaṁsta racita-stutir vrajapates tanujo'py amuṁ  
samṛddha-pulako yathā laguḍa-pañjarāntaḥ-sthitam ||8||

prāyaḥ prakṛta-śūrāṇāṁ sva-pakṣair api karhicit |  
yuddha-keli-samutsāho jāyate paramādbhutaḥ ||9||

tathā ca **hari-vañśe** –  
[tathā gāṇḍīva-dhanvānaṁ vikrīḍan madhusūdanaḥ |](#)  
[jigāya bhārata-śreṣṭhaṁ kuntyāḥ pramukhato vibhuḥ ||10||iti |](#)

katthitāsphoṭa-vispardhā-vikramāstra-grahādayaḥ |  
pratiyodha-sthitāḥ santo bhavanty uddīpanā iha ||11||

tatra katthitam –  
piṇḍīsūras tvam iha subalaṁ kaitavenābalāṅgaṁ  
jītvā dāmodara yudhi vṛthā mā kṛthāḥ katthitāni |  
mādyann eṣa tvad-alaghu-bhujāsarpa-darpāpahārī  
mandradhvāno naṭati nikaṭe stokakṛṣṇaḥ kalāpī ||12||

katthitādyāḥ sva-saṁsthās ced anubhāvāḥ prakīrtitāḥ |  
tathaiivāhopuruṣikā kṣveditākrośa-valganam ||13||  
asahāye'pi yuddhecchā samarād apalāyanam |  
bhītābhaya-pradānādyā vijñeyās cāpare budhaiḥ ||14||

tatra katthitam, yathā –  
protsāhayasyatitarāṁ kim ivāgraheṇa  
māṁ keśisūdana vidann api bhadrāsenam |  
yoddhum balena samam atra sudurbalena  
divyārgalā pratibhaṭas trapate bhujō me ||15||

āhopuruṣikā, yathā –  
dhṛtātope gopeśvara-jaladhi-candre parikaram  
nibadhnaty ullāsād bhujā-samara-caryā-samucitam |  
sa-romāñcam kṣveḍā-niviḍa-mukha-bimbasya naṭataḥ  
sudāmnaḥ sotkañṭham jayati muhur āhopuruṣikā ||16||

catuṣṭaye'pi vīraṇām nikhilā eva sāttvikāḥ |  
garvāvega-dhṛti-vrīḍā-mati-harṣāvahitthikāḥ |  
amarṣotsukatāsūyā-smṛty-ādyā vyabhicāriṇaḥ ||17||  
yuddhotsāha-ratis tasmin sthāyi-bhāvatayoditā |  
yā svaśakti-sahāyādyair āhāryā saha-jāpi vā |  
jigīṣā stheyasī yuddhe sā yuddhotsāha īryate ||18||

tatra sva-śaktyā āhāryotsāha-ratir, yathā –  
sva-tāta-śiṣṭyā sphuṭam apy anicchann  
āhūyamānaḥ puruṣottamena |  
sa stoka-kṛṣṇo dhṛta-yuddha-tṛṣṇaḥ  
prodyamya daṇḍam bhramayāñcakāra ||19||

sva-śaktyā saha-jotsāha-ratir, yathā –  
śukākāram prekṣya me bāhu-daṇḍam  
mā tvam bhaiṣiḥ kṣudra re bhadrasena |  
helārambheṇādya nirjitya rāman  
śrīdāmāham kṛṣṇam evāhvayeya ||20||

yathā va –  
balasya balino balāt suhrd-anīkam āloḍayan  
payodhim iva mandaraḥ kṛta-mukunda-pakṣa-grahaḥ |  
janaḥ vikāṭa-garjitair vadhirayan sa dhīra-svaro  
hareḥ pramadam ekakaḥ samiti bhadraseno vyadhāt ||21||

sahāyenāhāryotsāha-ratir, yathā –  
mayi valgati bhīma-vikrame  
bhaja bhaṅgam na hi saṅgarāditaḥ |  
iti mitra-girā varūthapaḥ  
sa-virūpaḥ vibruvan hariḥ yayau ||22||

sahāyena saha-jotsāha-ratir, yathā –  
saṅgrāma-kāmuka-bhujāḥ svayam eva kāmam  
dāmodarasya vijayāya kṛtī sudāmā |  
sāhāyyam atra subalaḥ kurute balī cej  
jāto maṇiḥ sujaṭito vara-hāṭakena ||23||

suhrd eva pratibhaṭo vīre kṛṣṇasya na tvarīḥ |  
sa bhakta-kṣobha-kāritvād raudre tv ālambano rase |  
rāgābhāvo dṛg-ādīnām raudrād asya vibhedakaḥ ||24||

atha dāna-vīraḥ –  
dvi-vidho dāna-vīraḥ syād ekas tatra bahu-pradaḥ |  
upasthita-durāpārtha-tyāgī cāpara ucyate ||25||

tatra bahu-pradaḥ –  
sahasā dīyate yena svayaṁ sarvasvam apy uta |  
dāmodarasya saukhyāya procyate sa bahu-pradaḥ ||26||  
sampradānasya vīkṣādyā asminn uddīpanā matāḥ |  
vāñchitādhika-dātrtvam smita-pūrvābhībhāṣaṇam ||27||  
sthairya-dākṣiṇya-dhairyaadyā anubhāvā ihoditāḥ |  
vitarkautsukya-harṣādyā vijñeyā vyabhicāriṇaḥ ||28||  
dānotsāha-ratis tv atra sthāyi-bhāvatayoditā |  
pragādhā stheyasī ditsā dānotsāha itīryate ||29||  
dvidhā bahu-prado'py eṣa vidvadbhir iha kathyate |  
syād ābhyudāyikas tv ekaḥ paras tat-sampradānakaḥ ||30||

tatra ābhyudāyikaḥ –  
kṛṣṇasyābhyudāyārthaṁ tu yena sarvasvam arpyate |  
arthibhyo brāhmaṇādibhyaḥ sa ābhyudāyiko bhavet ||31||

yathā –  
vrajapatir iha sūnor jātakārthaṁ tathāsau  
vyatarad amala-cetāḥ sañcayam naicikīnām |  
prthur api nrga-kīrtiḥ sāmpratam saṁvṛtāsīd  
iti nijagadur uccair bhūsurā yena trptāḥ ||32||

atha tat-sampradānakaḥ –  
jñātaye haraye svīyam ahamtā-mamatāspadam |  
sarvasvam dīyate yena sa syāt tat-sampradānakaḥ ||33||  
tad-dānam prīti-pūjabhyām bhaved ity uditam dvidhā ||34||

tatra prīti-dānam –  
prīti-dānam tu tasmai yad dadyād bandhv-ādi-rūpiṇe ||35||

yathā --  
cārcikyam vaijayantīm paṭam uru-puraṭodbhāsuram bhūṣaṇānām  
śreṇīm māṇikyā-bhājam gaja-ratha-turagān karburān karbureṇa |  
dattvā rājyam kuṭumbaṁ svam api bhagavate ditsur apy anyad uccair  
deyam kutrāpy adṛṣtvā makha-sadasi tadā vyākulaḥ paṇḍavo'bhūt ||36||

pujā-dānam --  
pujā-dānam tu tasmai yad vipra-rūpāya dīyate ||37||

yathā **aṣṭame** (8.20.11) —  
yajanti yajñam kratubhir yam ādr̥tā  
bhavanta āmnāya-vidhāna-kovidāḥ |  
sa eva viṣṇur varado'stu vā paro  
dāsyāmy amuṣmai kṣitim īpsitām mune ||38||

yathā vā **daśa-rūpake**—  
lakṣmī-payodharotsaṅga-kuṅkumārūṇito hareḥ |  
balinaiva sa yenāsya bhikṣā-pātrikṛtaḥ karaḥ ||39||

atha upasthita-durāpārtha-tyāgī –  
upasthita-durāpārtha-tyagy asau yena neṣyate |  
hariṇā diyamāno’pi sārṣṭy-ādīs tuṣyatā varaḥ ||40||  
pūrvato’tra viparyasta-kāraakatvaṁ dvayor bhavet |  
asminn uddīpanāḥ kṛṣṇa-kṛpālāpa-smitādayaḥ ||41||  
anubhāvās tad-utkarṣa-varṇana-dradḥimādayaḥ |  
atra sañcāritā bhūmnā dhṛter eva samikṣyate ||42||  
tyāgotsāha-ratir dhīraiḥ sthāyī bhāva ihoditaḥ |  
tyāgeccā tādṛśī praudhā tyāgotsāha itīryate ||43||

yathā **hari-bhakti-sudhodaye** (7.28) –  
sthānābhilāṣī tapasi sthito’ham  
tvāṁ prāptavān deva-munīndra-guhyam |  
kācam vicinvann api divya-ratnam  
svāmin kṛtārtho’smi varam na yāce ||44||

yathā vā **ṛtīye** (3.15.48) –  
nātyantikam vigaṇayanty api te prasādam  
kiṁ vānyad arpita-bhayaṁ bhruva unnayais te |  
ye’ṅga tvad-aṅghri-śaraṇā bhavataḥ kathāyāḥ  
kīrtanya-tīrtha-yaśasaḥ kuśalā rasa-jñāḥ ||45||

ayam eva bhavann ucchaiḥ praudha-bhāva-viśeṣa-bhāk |  
dhuryādīnām ṛtīyasya vīrasya padavīm vrajet ||46||

atha dayā-vīraḥ –  
kṛpādra-hṛdayatvena khaṇḍaśo deham arpayan |  
kṛṣṇāyācchanna-kṛpāya dayā-vīra ihocyate ||47||  
uddīpanā iha proktās tad-ārti-vyañjanādayaḥ |  
nija-prāṇa-vyayenāpi vipanna-trāṇa-śīlatā ||48||  
āśvāsanoktayaḥ sthairyam ity ādyās tatra vikriyāḥ |  
autsukyam atiharsādyā jñeyāḥ sañcāriṇo budhaiḥ ||49||  
dayotsāha-ratis tv atra sthāyī-bhāva udīryate |  
dayodreka-bhṛd utsāho dayotsāha ihoditaḥ ||50||

yathā –  
vande kuṭmalitāñjalir muhur aham vīraṁ mayūra-dhvajam  
yenārdham kapāta-dvijāya vapuṣaḥ kamsa-dviṣe dītsatā |  
kaṣṭam gadgadikākulo’smi kathanārambhād aho dhīmatā  
sollāsam krakacena dāritam abhūt patnī-sutābhyām śivaḥ ||51||

hareś cet tattva-vijñānam naivāsya ghaṭate dayā |  
tad-abhāve tv asau dāna-vīre’ntar-bhavati sphuṭam ||52||

vaiṣṇavatvād ratiḥ kṛṣṇe kriyate'nena sarvadā |  
kṛtātra dvija-rūpe ca bhaktis tenāsya bhaktatā ||53||  
antar-bhāvaṁ vadanto'sya dāna-vīre dayātmanaḥ |  
vopadevādayo dhīrā vīram ācakṣate tridhā ||54||

atha dharma-vīraḥ –  
kṛṣṇaika-toṣaṇe dharme yaḥ sadā pariniṣṭhitaḥ |  
prāyeṇa dhīra-śāntas tu dharma-vīraḥ sa ucyate ||55||  
uddīpanā iha proktāḥ sac-chāstra-śravaṇādayaḥ |  
anubhāvā nayāstikya-sahiṣṇutva-yamādayaḥ ||56||  
dharmotsāha-ratir dhīraiḥ sthāyī bhāva ihocyate |  
dharmaikābhiniveśas tu dharmotsāho mataḥ satām ||57||

yathā –  
bhavad abhi rati-hetūn kurvātā sapta-tantūn  
puram abhi puru-hūte nityam evopahūte |  
danuja-damana tasyāḥ pāṇḍu-putreṇa gaṇḍaḥ  
suciram araci śacyāḥ savya-hastānka-śāyī ||58||

yajñāḥ pūjā-viśeṣo'sya bhujādy-aṅgāni vaiṣṇavaḥ |  
dhyātvendrādy-āśrayatvena yad eṣv āhutir arpyate ||59||  
ayaṁ tu sāksāt tasyaiva nideśāt kurute makhān |  
yudhiṣṭhiro'mbudhiḥ premṇām mahā-bhāgavatottamaḥ ||60||  
dānādi-trividham vīram varṇayantaḥ parisphuṭam |  
dharma-vīram na manyante katicid dhanikādayaḥ<sup>18</sup> ||61||

iti śrī-śrī-bhakti-rasāmṛta-sindhāv uttara-vibhāge  
vīra-bhakti-rasa-nirūpaṇe adbhuta-bhakti-rasa-laharī ṭṛtīyā ||

## 4.4

### karuṇa-bhakti-rasākhyā caturtha-laharī

ātmocitair vibhāvādyair nītā puṣṭim satām hṛdi |  
bhavec choka-ratir bhakti-raso hi karuṇābhidhaḥ ||1||  
avyucchinna-mahānando'py eṣa prema-viśeṣataḥ |  
aniṣṭāpteḥ padatayā vedyāḥ kṛṣṇo'sya ca priyaḥ ||2||  
tathānavāpta-tad-bhakti-saukhyas ca sva-priyo janaḥ |  
ity asya viśayatvena jñeyā ālambanās tridhā ||3||  
tat-tad-vedī ca tad-bhakta āśrayatvena ca tridhā |  
so'py aucityena vijñeyaḥ prāyaḥ śāntādi-varjitaḥ |  
tat-karma-guṇa-rūpādyā bhavaty uddīpanā iha ||4||

<sup>18</sup> Commentator on *Daśarūpaka*.

anubhāvā mukhe śoṣo vilāpaḥ srasta-gātratā |  
śvāsa-krośana-bhūpāta-ghātoras tādanādayaḥ ||5||  
atrāṣṭau sāttvikā jādyā-nirveda-glāni-dīnatāḥ |  
cintā-viśāda-autsukya-cāpalonmāda-mṛtyavaḥ |  
ālaśyāpasmṛti-vyādhi-mohādyā vyabhicāriṇaḥ ||6||  
hr̥di śokatayāmsena gatā pariṇatīm ratīḥ |  
uktā śoka-ratīḥ saiva sthāyī bhāva ihocyate ||7||

tatra kṛṣṇo, yathā śrī-daśame (10.16.10) –  
tam nāga-bhoga-parivītam adṛṣṭa-ceṣṭam  
ālokya tat-priya-sakhāḥ paśupā bhṛśārtāḥ |  
kṛṣṇe'rpitātma-suhṛd-artha-kalatra-kāmā  
duḥkhānuśoka-bhayam ūḍha-dhiyo nipetuḥ ||8||

yathā vā –  
phaṇi-hradam avagāḍhe dāruṇam piñcha-cūḍe  
skhalad-aśīśira-bāspa-stoma-dhautottariyā |  
nikhila-karaṇa-vṛtti-stambhinīm ālalambe  
viṣam agatim avasthām goṣṭha-rājasya rājñī ||9||

tasya priya-jano, yathā –  
kṛṣṇa-priyāṇām ākarṣe śaṅkha-cūḍena nirmite |  
nīlāmbarasya vaktrendur nīlimānam muhur dadhe ||10||

sva-priyo, yathā hamsadūte (54) --  
virājante yasya vraja-śīśu-kula-steya-vikala-  
svayambhū-cūḍāgrair lulita-śikharāḥ pāda-nakharāḥ |  
kṣaṇam yān ālokya prakāṣa-paramānanda-vivaśaḥ  
sa devarṣir muktān api tanu-bhṛtaḥ śocati bhṛśam ||11||

yathā vā –  
mātar mādri gatā kutas tvam adhunā hā kvāsi pāṇḍo pitaḥ  
sāndrānanda-sudhābdhir eṣa yuvayor nābhūd dṛśām gocaraḥ |  
ity uccair nakulānujo vilapati prekṣya pramodākulo  
govindasya padāravinda-yugala-proddāma-kānti-cchaṭām ||12||

ratīm vināpi ghaṭate hāsyāder udgamaḥ kvacit |  
kadācid api śokasya nāśya sambhāvanā bhavet ||13||  
rater bhūmnā kraśimnā ca śoko bhūyān kṛśaś ca saḥ |  
ratyā sahāvinā-bhāvāt kāpy etasya viśiṣṭatā ||14||

api ca –  
kṛṣṇaiśvaryādy-avijñānam kṛtam naiśam avidyayā |  
kintu premottara-rasa-viśeṣeṇaiva tat kṛtam ||15||  
ataḥ prādurbhavan śoko labdhāpy udbhaṭatām muhuḥ |  
durūhām eva tanute gatim saukhyasya kām api ||16||

iti śrī-śrī-bhakti-rasāmṛta-sindhāv uttara-vibhāge

## 4.5

### raudra-bhakti-rasākhyā pañcama-laharī

nītā krodha-ratiḥ puṣṭim vibhāvādyair nijocitaiḥ |  
hr̥di bhakta-janasyāsau raudra-bhakti-raso bhavet ||1||  
kṛṣṇo hito'hitaś ceti krodhasya viśayas tridhā |  
kṛṣṇe sakhī-jaraty-ādyāḥ krodhasyāśrayatām gatāḥ |  
bhaktāḥ sarva-vidhā eva hite caivāhite tathā ||2||

tatra kṛṣṇe sakhyāḥ krodhaḥ –  
sakhī-krodhe bhavet sakhyāḥ kṛṣṇād atyāhite sati ||3||

yathā **vidagdha-mādhava** (2.37)  
antaḥ-kleśa-kalaṅkitāḥ kila vyaṁ yāmo'dya yāmyām purīm  
nāyaṁ vañcana-sañcaya-praṇayinaṁ hāsaṁ tathāpy ujjhati |  
asmin sampuṭite gabhīra-kapaṭair ābhīra-pallī-viṭe  
hā medhāvini rādhike tava katham premā garīyān abhūt ||4||

tatra jaratyāḥ krodhaḥ –  
krodho jaratyā vadhv-ādi-sambandhe prekṣite harau ||5||

yathā –  
are yuvati-taskara prakāṣam eva vadhvāḥ paṭas  
tavorasi nirīksyate bata na neti kiṁ jalpasi |  
aho vraja-nivāsinaḥ śṛṇuta kiṁ na vikrośanaṁ  
vrajeśvara-sutena me suta-gr̥he'gnir utthāpitaḥ ||6||

govardhanaṁ mahā-mallaṁ vinānyeśāṁ vrajaukasāṁ |  
sarveśāṁ eva govinde ratiḥ praudhā virājate ||7||

atha hitaḥ --  
hitas tridhānavahitaḥ sāhasī cerṣyur ity api ||8||

tatra anavahitaḥ –  
kṛṣṇa-pālana-kartāpi tat-karmābhiniveśataḥ |  
kvacit tatra pramatto yaḥ prokto'navahito'tra saḥ ||9||

yathā –  
uttiṣṭha mūḍha kuru mā vilambaṁ  
vṛthaiva dhik paṇḍita-mānini tvam |  
kratyat-palāśi-dvayam antarā te  
baddhaḥ suto'sau sakhi bambhramīti ||10||

atha sāhasī –



yaḥ prerako bhaya-sthāne sāhasī sa nigadyate ||11||

yathā –  
govindah priya-suhrdām giraiva yātas  
tālānām vipinam iti sphuṭam niśamya |  
bhrū-bheda-sthapuṭita-dṛṣṭir ādyam eṣām  
ḍimbhānām vraja-pati-gehinī dadarśa ||12||

atha irṣyuh –  
irṣyur māna-dhanā proktā prauḍhersyākṛānta-mānasā ||13||

yathā –  
durmāna-mantha-mathite kathayāmi kim te  
dūram prayāhi savidhe tava jājjvalīmi |  
hā dhik priyeṇa cikurāñcita-piñcha-kotyā  
nirmañchitāgra-caraṇāpy aruṇānanāsi ||14||

atha ahitaḥ –  
ahitaḥ syād dvidhā svasya hares ceti prabhedataḥ ||15||

tatra svasyāhitaḥ –  
ahitaḥ svasya sa syād yaḥ kṛṣṇa-sambandha-bādhakaḥ ||16||

yathā **uddhava-sandeśe** (74) –  
kṛṣṇam muṣṇan akarūṇa-balād gopa-nārī-vadhārthī  
mā maryādām yadu-kula-bhuvām bhindhire gāndineyaḥ |  
iti uttuṅgā mama madhu-pure yātrayā tatra tāsām  
vitrastānām parivavalire vallavīnām vilāpāḥ ||17||

atha harer ahitaḥ –  
ahitas tu hares tasya vairi-pakṣo nigadyate ||18||

yathā –  
harau śruti-siraḥ-śikhā maṇi-marīci-nīrājita  
sphurac-caraṇa-pañkaje'py avamatim vyanakty atra yaḥ |  
ayam kṣipati pāṇḍavaḥ śamana-daṇḍa-ghoraḥ haṭhāt  
trir asya mukuṭopari sphuṭam udīrya savyam padam ||19||

solluṅṭha-hāsa-vakrokti-kaṭākṣānādarādayaḥ |  
kṛṣṇāhita-hitasthāḥ syur amī uddīpanā iha ||20||  
hasta-nispeṣaṇam danta-ghaṭṭanam rakta-netratā |  
daṣṭauṣṭhatātibhrū-kuṭī bhujāsphālana-tādanāḥ ||21||  
tuṣṇīkatā natāsyatvam niśvāso bhugna-dṛṣṭitā |  
bhartsanam mūrda-vidhūtir dṛg-ante pāṭala-cchaviḥ ||22||  
bhrū-bhedādharma-kampādyā anubhāvā ihoditāḥ |  
atra stambhādayaḥ sarve prākaṭyam yānti sāttvikāḥ ||23||  
āvego jaḍatā garvo nirvedo moha-cāpale |  
asūyaugryam tathāmarṣa-śramādyā vyabhicāriṇaḥ ||24||

atra krodha-ratiḥ sthāyī sa tu krodhas tridhā mataḥ |  
kopo manyus tathā roṣas tatra kopas tu śatru-gaḥ ||25||  
manyur bandhuṣu te pūjya-sama-nyūnās tridhoditāḥ |  
roṣas tu dayite strīṇām ato vyabhicaraty asau ||26||  
hasta-peṣādayaḥ kope manyau tuṣṇikatādayaḥ |  
drg-anta-pāṭalatvādyā roṣe tu kathitāḥ kriyāḥ ||27||

tatra vairiṇi, yathā –  
nirudhya puram unmade harim agādha-sattvāśrayam  
mṛdhe magadha-bhūpatau kim api vaktram ākrośati |  
dṛśam kavalita-dviṣad-visara-jāṅgale nunoda  
dahad-iṅgala-pravala-piṅgalām lāṅgalī ||28||<sup>19</sup>

pūjyo, yathā **vidagdha-mādhava** (2.22) –  
krośantyām kara-pallavena balavān sadyaḥ pidhatte mukham  
dhāvantyām bhaya-bhāji vistṛta-bhujo rundhe puraḥ paddhatim |  
pādānte viluṭhaty asau mayi muhur daṣṭādharāyām ruṣā  
mātaś caṇḍi mayā śikhaṇḍa-mukuṭād ātmābhirakṣyaḥ katham ||29||

same, yathā –  
jvalati durmukhi marmaṇi murmuras  
tava girā jaṭile niṭile ca me |  
giridharaḥ sprśati sma kadā madād  
duhiaram duhitur mama pāmari ||30||

nyūne, yathā –  
hanta svakīya-kuca-mūrdhni manoharo'yaṁ  
hāraś cakāsti hari-kaṇṭha-taṭi-carīṣṇuḥ |  
bhoḥ paśyata svakula-kajjala-mañjarīyaṁ  
kuṭena mām tad api vañcayate vadhūṭi ||31||

asmin na tādrśo manyau vartate raty-anugrahaḥ |  
udāharaṇa-mātrāya tathāpy eṣa nidarśitaḥ ||32||  
krodhāśrayāṇām śatrūṇām caidyādīnām svabhāvataḥ |  
krodho rati-vinābhāvān na bhakti-rasatām vrajet ||33||

iti śrī-śrī-bhakti-rasāmṛta-sindhāv uttara-vibhāge  
gauṇa-bhakti-rasa-nirūpaṇe raudra-bhakti-rasa-laharī pañcamī ||

## 4.6

### bhayānaka-bhakti-rasākhyā ṣaṣṭha-laharī

vakṣyamāṇair vibhāvādyaiḥ puṣṭim bhaya-ratir gatā |  
bhayānakābhido bhakti-raso dhīrair udīryate ||1||

<sup>19</sup> Three syllables missing in the last line. Copyist error or typo?

kr̥ṣṇās ca dāruṇās ceti tasminn ālambanā dvidhā |  
anukampyeṣu sāgassu kr̥ṣṇas tasya ca bandhuṣu ||2||  
dāruṇāḥ snehataḥ śāsvat-tad-aniṣṭhāpti-darśiṣu |  
darśanāc chravaṇāc ceti smaraṇāc ca prakīrtitāḥ ||3||

tatra **anukampyeṣu kr̥ṣṇo**, yathā –  
kiṁ śuṣyad-vadano'pi muñca khacitaṁ citte pṛthum vepathum  
viśvasya prakṛtiṁ bhajasva na manāg apy asti mantum tava |  
uṣma-mrakṣitam ṛkṣa-rāja rabhasād vistīrya vīryam tvayā  
pṛthvī pratyuta yuddha-kautuka-mayī sevaiva me nirmitā ||4||

yathā vā –  
mura-mathana puras te ko bhujāṅgas tapasvī  
laghu-haram iti kārṣīr mā sma dīnāya manyum |  
gurur ayam aparādhas tathyam ajñānato'bhūd  
aśaraṇam atimūḍham rakṣa rakṣa prasīda ||5||

**bandhuṣu dāruṇā darśanād**, yathā –  
hā kiṁ karomi taralaṁ bhavanāntarāle  
gopendra gopaya balād uparudhya bālam |  
kṣmā-maṇḍalena saha cañcalayan mano me  
śṛṅgāṇi laṅghayati paśya turaṅga-daityaḥ ||6||

**śravaṇād**, yathā --  
śṛṅvantī turaga-dānavam ruṣā  
gokulam kila viśantam uddhutam |  
drāg abhūt tanaya-rakṣaṇākulā  
śuṣyad-āsyā-jalajā vrajeśvari ||7||

**smaraṇād**, yathā –  
virama virama mātāḥ pūtanāyāḥ prasaṅgāt  
tanum iyam adhunāpi smaryamāṇā dhunoti |  
kavalayitum ivāndhīkṛtya bālam ghurantī  
vapur atipurusaṁ yā ghoram āviścakāra ||8||

vibhāvasya bhrū-kuṭy-ādyās tasminn uddīpanā matāḥ |  
mukha-śoṣaṇam ucchvāsaḥ parāvṛtya vilokanam ||9||  
sva-saṅgopanam udghūrṇā śaraṇānveṣaṇam tathā |  
krośanādyāḥ kriyās cātra sāttvikās cāsru-varjitāḥ ||10||  
iha santrāsa-maraṇa-cāpalāvega-dīnatāḥ |  
viśāda-mohāpasmāra-saṅkādyā vyabhicāriṇaḥ ||11||  
asmin bhagna-ratiḥ sthāyī bhāvaḥ syād aparādhatāḥ |  
bhīṣaṇebhyaś ca tatra syād bahudhaivāparādhitā ||12||  
taj-jā bhīr nāparatra syād anugrāhya-janān vinā |  
ākṛtyā ye prakṛtyā ye ye prabhāveṇa bhīṣaṇāḥ ||13||  
etad-ālambanā bhītiḥ kevala-prema-śāliṣu |  
nārī-bālādiṣu tathā prāyeṇātropajāyate ||14||  
ākṛtyā pūtanādyāḥ syuḥ prakṛtyā duṣṭa-bhū-bhujāḥ |

bhīṣaṇās tu prabhāveṇa surendra-giriśādayaḥ ||15||  
sadā bhagavato bhītim gatā ātyantikīm api |  
kaṁsādyā rati-sūnyatvād atra nālambanā matāḥ ||16||

iti śrī-śrī-bhakti-rasāmṛta-sindhāv uttara-vibhāge  
gauṇa-bhakti-rasa-nirūpaṇe bhayānaka-bhakti-rasa-laharī ṣaṣṭhī ||

## 4.7

### bībhatsa-bhakti-rasākhyā saptama-laharī

puṣṭim nija-vibhāvādyair jugupsā-ratir āgatā |  
asau bhakti-raso dhīrair bībhatsākhyā itiryate ||1||  
asminn āsṛita-sāntādyā dhīrair ālambanā matāḥ ||2||

yathā –  
pāṇḍityam rata-hiṇḍakādhvani gato yaḥ kāma-dīkṣā-vratī  
kurvan pūrvam aśeṣa-śiḍga-nagarī sāmrajya-caryām abhūt |  
citram so'yam udīrayan hari-guṇānudbāṣpa-dṛṣṭir jano  
dṛṣṭe strī-vadane vikūṇita-mukho viṣṭabhya niṣṭhīvati ||3||

atra niṣṭhivanam vaktra-kūṇanam ghrāṇa-samvṛtiḥ |  
dhāvanam kampa-pulaka-prasvedādyās ca vikriyāḥ ||4||  
iha glāni-śramonmāda-moha-nirveda-dīnatāḥ |  
viśāda-cāpalāvega-jādyādyo vyabhicāriṇaḥ ||5||  
jugupsā-ratir atra syāt sthāyī sā ca vivekajā |  
prāyikī ceti kathitā jugupsā dvi-vidhā budhaiḥ ||6||

tatra vivekajā –  
jāta-kṛṣṇa-rater bhakta-viśeṣasya tu kasyacit |  
vivekotthā tu dehādu jugupsā syād vivekajā ||7||

yathā –  
ghana-rudhira-maye tvacā pinaddhe  
piśita-vimiśrita-visra-gandha-bhāji |  
katham iha ramatām budhaḥ śarīre  
bhagavati hanta rater lave'py udīrṇe ||8||

atha prāyikī –  
amedhya-pūty-anubhavāt sarveṣām eva sarvataḥ |  
yā prāyo jāyate seyam jugupsā prāyikī matā ||9||

yathā –  
asṛṇ-mūtrākīrṇe ghana-śamala-paṅka-vyatikare  
vasann eṣa klinno jaḍa-tanur ahaṁ mātur udare |  
labhe cetaḥ-kṣobham tava bhajana-karmākṣamatayā

tad asmin kamsāre kuru mayi kṛpā-sāgara kṛpām ||10||

yathā vā –

ghrāṇodghūrṇaka-pūta-gandhi-vikate kīṭākule dehalī-  
srasta-vyādhita-yūtha-gūtha-ghaṭanā-nirdhūta-netrāyuṣi |  
kārā-nāmani hanta māgadha-yamenāmī vayam nārake  
kṣiptās te smṛtim ākalayya naraka-dhvamsinn iha prāṇimaha ||11||

labdha-kṛṣṇa-rater eva suṣṭhu pūtam manaḥ sadā |  
kṣubhyaty ahr̥dy aleśe'pi tato'syām raty-anugrahaḥ ||12||  
hāsyādīnām rasatvam yad gaṇatvenāpi kīrtitam |  
prācām matānusāreṇa tad vijñeyam manīṣibhiḥ ||13||  
amī pañcaiva śāntādyā harer bhakti-rasā matāḥ |  
eṣu hāsyādayaḥ prāyo bibhrati vyabhicāritām ||14||

iti śrī-śrī-bhakti-rasāmṛta-sindhāv uttara-vibhāge  
gaṇa-bhakti-rasa-nirūpaṇe bibhatsa-bhakti-rasa-laharī saptamī ||

4.8

## rasānām maitrī-vaira-sthiti-nāmnī aṣṭama-laharī

athāmīśām krameṇaiva śāntādīnām parasparam |  
mitratvam śātravatvam ca rasānām abhidhīyate ||1||  
śāntasya prīta-bībhatsa-dharma-vīrah̥ suhṛd-varah̥ |  
adbhutaś caīsa prītādiṣu catuḥṣv api ||2||  
dviṣann asya śucir yuddhavīro raudro bhayānakaḥ ||3||  
suhṛt-prītasya bībhatsaḥ śānto vīra-dvayam tathā |  
vairī śucir yuddha-vīro raudraś caika-vibhāvakaḥ ||4||  
preyasas tu śucir hāsyo yuddha-vīrah̥ suhṛd-varah̥ |  
dviṣo vatsala-bībhatsa-raudrā bhīṣmaś ca pūrvavat ||5||  
vatsalasya suhṛd-dhāsyaḥ karuṇo bhīṣma-bhit tathā |  
śatruḥ śucir yuddha-vīrah̥ prīto raudraś ca pūrvavat ||6||  
śucer hāsyaś tathā preyān suhṛd asya prakīrtitaḥ |  
dviṣo vatsala-bībhatsa-śānta-raudra-bhayānakaḥ |  
prāhur eke'sya suhṛdam vīra-yugmaṁ pare ripum ||7||  
mitram hāsyaśya bībhatsaḥ śuciḥ preyān savatsalaḥ |  
pratipakṣas tu karuṇas tathā prokto bhayānakaḥ ||8||  
adbhutasya suhṛd vīrah̥ pañca śāntādayas tathā |  
pratipakṣo bhaved asya raudro bībhatsa eva ca ||9||  
vīrasya tv adbhuto hāsyaḥ preyān prītis tathā suhṛt |  
bhayānako vipakṣo'sya kasyacic chānta eva ca ||10||  
karuṇasya suhṛd-raudro vatsalaś ca vilokyate |  
vairī hāsyo'sya sambhoga-śṛṅgāraś cādbhutas tathā ||11||  
raudrasya karuṇaḥ prokto vīraś cāpi suhṛd-varah̥ |  
pratipakṣas tu hāsye'sya śṛṅgāro bhīṣaṇo'pi ca ||12||  
bhayānakasya bībhatsaḥ karuṇaś ca suhṛd-varah̥ |  
dviṣantu vīra-śṛṅgāra-hāsya-raudrah̥ prakīrtitaḥ ||13||

bībhatsasya bhavec chānto hāsyah prītis tathā suhṛt |  
śatruḥ śucis tathā preyān jñeyā yuktyā pare ca te ||14||

tatra suhṛt-kṛtyam --  
kathitebhyah pare ye syus te taṭasthāḥ satām matāḥ ||15||  
suhṛdā miśraṇām samyag āsvādam kurute rasam ||16||  
dvayos tu miśraṇe sāmīyam duḥśakam syāt tulā-dhṛtam |  
tasmād aṅgāṅgi-bhāvena melanam viduṣām matam ||17||  
bhaven mukhyo'ṭha vā gauṇo raso'ṅgī kila yatra yaḥ |  
kartavyam tatra tasyāṅgam suhṛd eva raso budhaiḥ ||18||  
athāṅgitvam prathamato mukhyānām iha likhyate |  
aṅgatām yatra suhṛdo mukhyā gauṇās ca bibhrati ||19||

tatra śānte'ṅgini prītasyāṅgatā, yathā –  
jīva-sphuliṅga-vahner mahaso ghana-cit-svarūpasya |  
tasya padāmbuja-yugalam kiṁ vā saṁvāhayiṣyāmi ||20||  
atra mukhye'ṅgini mukhyasyāṅgatā |

tatraiva bībhatsasya, yathā –  
aham iha kapha-śukra-śoṇitānām  
pṛthu-kutupe kutukī rataḥ śarīre |  
śiva śiva paramātmāno durātmā  
sukha-vapuṣaḥ smarāṇe'pi mantharo'smi ||21||  
atra mukhya eva gauṇasya |

tatraiva prītasyādbhuta-bībhatsayoś ca, yathā –  
hitvāsmin piśitopanaddha-rudhira-klinne mudam vīgrahe  
prīty-utsikta-manāḥ kadāham asakṛd-dustarka-caryāspadam |  
āsīnam puraṭāsanopari param brahmāmbuda-śyāmalam  
seviṣye cala-cāru-cāmara-marut-sañcāra cāturyataḥ ||22||  
atra mukhya eva mukhyasya gauṇayoś ca |

atha prīte śāntasya, yathā –  
niravidyatayā sapady aham  
niravadyaḥ pratipadya-mādhurīm |  
aravinda-vilocanam kadā  
prabhum indīvara-sundaram bhaje ||23||  
atra mukhye mukhyasya |

tatraiva bībhatsasya, yathā –  
smaran prabhu-pādāmbhojam naṭann aṭati vaiṣṇavaḥ |  
yas tu dṛṣṭyā padminīnām api suṣṭhu hr̥ṇīyate ||24||  
atra mukhye gauṇasya |

tatraiva bībhatsa-śānta-vīraṇām, yathā –  
tanoti mukha-vikriyām yuvati-saṅga-raṅgodaye  
na tṛpyati na sarvataḥ sukha-maye samādhāv api |  
na siddhiṣu ca lālasām vahati labhyamānāsv api

prabho tava padārcane param upaiti tṛṣṇām manah ||25||  
atra mukhye mukhyasya gaṇayoś ca |

atha **preyasi śucer**, yathā –  
dhanyānām kila mūrdhanyāḥ subalāmur vrajābalāḥ |  
adharam piñcha-cūḍasya calās culūkayanti yāḥ ||26||  
atra mukhye mukhyasya |

tatraiva **hāsasya**, yathā –  
dṛśos taralitair alaṁ vraja nivṛtya mugdhe vrajam  
vitarkayasi mām yathā na hi tathāsmi kiṁ bhūriṇā |  
itīrayati mādhave nava-vilāsinīm chadmanā  
dadarśa subalo balad-vikaca-dṛṣṭir asyānanam ||27||  
atra mukhye gaṇasya |

tatraiva **śucihāsyayor**, yathā –  
mihira-duhitur udyad-vañjulaṁ mañju-tīram  
praviśati subalo'yam rādhikā-veṣa-gūḍhaḥ |  
sa-rabhasam abhipāśyan kṛṣṇam abhyutthitam yaḥ  
smita-vikaśita-gaṇḍam svīyam āsyam vṛṇoti ||28||  
atra mukhye mukhya-gaṇayoḥ |

atha **vatsale karuṇasya** –  
nirātapatraḥ kāntāre santatam mukta-pādukaḥ |  
vatsān avati vatso me hanta santapyate manah ||29||  
atra mukhye gaṇasya |

tatraiva **hāsasya**, yathā –  
putras te navanīta-piṇḍam atanum muṣṇan mamāntar-grhād  
vinyasyāpasasāra tasya kaṇikām nidrāṇa-ḍimbhānane |  
ity uktā kula-vṛddhayā suta-mukhe dṛṣṭim vibhugna-bhruṇi  
smerām nikṣipatī sadā bhavatu vaḥ kṣemāya goṣṭheśvarī ||30||  
atrāpi mukhye gaṇasya |

tatraiva **bhayānakādbhuta-hāsya-karuṇānām**, yathā –  
kamprā svedini cūrṇa-kuntala-taṭe sphāreksaṇā tuṅgite  
savye doṣṇi vikāśi-gaṇḍa-phalakā lilāsya-bhaṅgī-śate |  
bibhrāṇasya harer girīndram udayad-bāspā cirordhva-sthitau  
pātu prasnava-sicyamāna-sicayā viśvam vrajādhiśvarī ||31||  
atrāpi mukhye catūrṇām gaṇānām |

kevale vatsale nāsti mukhyasya khalu sauhṛdam |  
ato'tra vatsale tasya natarām likhitāṅgatā ||32||

atha **ujjvale preyaso**, yathā –  
mad-veṣa-śīlita-tanoḥ subalasya paśya  
vinyasya mañju-bhuja-mūrdhni bhujam mukundaḥ |  
romāñca-kañcuka-juṣaḥ sphuṭam asya karṇe

sandeśam arpayati tanvi mad-artham eva ||33||  
atra mukhye mukhyasya |

tatraiva hāsyasya, yathā –  
svasāsmi tava nirdaye paricinoṣi na tvam kutaḥ  
kuru praṇaya-nirbharām mama kṛṣāṅgi kaṇṭha-graham |  
iti bruvati peśalam yuvati-veṣa-gūḍhe harau  
kṛtam smitam abhijñayā guru-puras tadā rādhayā ||34||  
atra mukhye gauṇasya |

tatraiva preyo-vīrayor yathā –  
mukundo'yaṁ candrāvali-vadana-candre caṭulabhe  
smara-smerām ārād dṛśam asakalām arpayati ca |  
bhujām amse sakhyuḥ pulakini dadhānaḥ phani-nibhām  
ibhāri-ksvedābhir vṛṣa-danujam udyojayati ca ||35||  
atra mukhye mukhya-gauṇayoḥ |

atha gauṇānām aṅgitā –  
hāsyādīnām tu gauṇānām yad-udāharaṇām kṛtam |  
tenaiśam aṅgitā vyaktā mukhyānām ca tathāṅgatā |  
tathāpy alpa-viśeṣāya kiñcid eva vilikhyate ||36||

atha hāsye'ṅgini śucer aṅgatā, yathā --  
madanāndhatayā tri-vakrayā  
prasabham pīta-paṭāñcale dhṛte |  
adadhād vinatām janāgrato  
harir utphulla-kapolam ānanam ||37||  
atra gauṇe'ṅgini mukhyasyāṅgatā |

vīre preyaso, yathā –  
senānyam vijitam aveksya bhadrasenam  
mām yoddhum milasi puraḥ katham viśāla |  
rāmānām śatam api nodbhaṭoru-dhāmā  
śrīdāmā gaṇayati re tvam atra ko'si ||38||  
atrāpi gauṇe'ṅgini mukhyasya |

raudre preyo-vīrayor, yathā –  
yadunandana nindanoddhatam  
śiśupālam samare jighāmsubhiḥ |  
atiloḥita-locanotpalair  
jagrhe pāṇḍu-sutair varāyudham ||39||  
atra gauṇe mukhya-gauṇayoḥ |

adbhute preyo-vīra-hāsyānām, yathā –  
mitrāṅika-vṛtam gadāyudhi guruṁ-manyam pralamba-dviṣam  
yaṣṭyā durbalayā vijitya purataḥ solluṅṭham udgāyataḥ |  
śrīdāmnaḥ kila vikṣya keli-samarāṭopotsave pāṭavam  
kṛṣṇaḥ phulla-kapolakaḥ pulakavān visphāra-dṛṣṭir babhau ||40||



atra gaṇe mukhyasya gaṇayoś ca |

evam anyasya gaṇasya jñeyā kavibhir aṅgitā |  
tathā ca mukhya-gaṇānām rasānām aṅgatāpi ca ||41||  
so'ṅgī sarvātigo yaḥ syān mukhyo gaṇo'thavā rasaḥ |  
sa evāṅgam bhaved aṅgi-poṣī sañcāritām vrajan ||42||

tathā ca nātyācāryaḥ paṭhanti –  
eka eva bhavet sthāyī raso mukhyatamo hi yaḥ |  
rasās tad-anuyāyivād anye syur vyabhicāriṇaḥ ||43||

śrī-viṣṇu-dharmottare ca –  
rasānām samavetanām yasya rūpaṁ bhaved bahu |  
sa mantavyo rasaḥ sthāyī śeṣaḥ sañcāriṇo matāḥ ||44||

stokād vibhāvanāj jātaḥ samprāpya vyabhicāritām |  
puṣṇan nija-prabhuṁ mukhyaṁ gaṇas tatraiva līyate ||45||  
prodyan vibhāvanotkarṣāt puṣṭim mukhyena lambhitaḥ |  
kuñcatā nija-nāthena gaṇo'py aṅgitvam āsnute ||46||  
mukhyas tv aṅgatvam āsādy puṣṇann indram upendravat |  
gaṇam evāṅginām kṛtvā nigūḍha-nija-vaibhavaḥ ||47||  
anādi-vāsanodbhāsa-vāsīte bhakta-cetasi |  
bhāty eva na tu līnaḥ syād eṣa sañcāri-gaṇavat ||48||  
aṅgī mukhyaḥ svam atrāṅgair bhāvais tair abhivardhayan |  
sajātīyair vijātīyaiḥ svatantraḥ san virājate ||49||  
yasya mukhyasya yo bhakto bhaven nitya-nijāśrayaḥ |  
aṅgī sa eva tatra syān mukhyo'py anyo'ṅgatām vrajet ||50||

kiṁ ca—  
āsvādodreka-hetutvam aṅgasyāṅgatvam aṅgini |  
tad vinā tasya sampāto vaiphalyāyaiva kalpate ||51||  
yathā mṛṣṭa-rasālāyām yavasādeḥ kathañcana |  
tac-carvaṇe bhaved eva satṛṇābhyavahāritā ||52||

atha vairi-kṛtyam –  
janayaty eva vairasyaṁ rasānām vairiṇā yutiḥ |  
sumṛṣṭa-pānakādīnām kṣāra-tiktādīnā yathā ||53||

yathā hi –  
brahmiṣṭhāyā niṣphalo me vyatītaḥ  
kālo bhūyān hā samādhi-vratena |  
sāndrānandaṁ tan mayā brahma mūrtaṁ  
koṇenākṣṇaḥ sāci-savyasya naikṣi ||54||  
tatra śāntasyojjvalena vairasyam |

kṣaṇam api pitṛ-koṭi-vatsalaṁ taṁ  
sura-muni-vandita-pādam indreśam |  
abhilaṣati varāṅganā-nakhānkaiḥ

prabhum ikṣitam mano me ||55||  
tatra prītasyojjvalenaiva |

dorbhyām argala-dīrghābhyām sakhe parirabhasva mām |  
śiraḥ kṛṣṇa tavāghrāya vihariṣye tatas tvayā ||56||  
atra preyaso vatsalena |

yaṁ samasta-nigamāḥ parameśaṁ  
sātvatās tu bhagavantam uśanti |  
tat suteti bata sāhasikīm tvām  
vyāji-hīrṣatu katham mama jihvā ||57||  
atra vatsalasya prītena |

taḍid-vilāsa-taralā nava-yauvana-sampadaḥ |  
adyaiva dūti tena tvaṁ mayā ramaya mādhavam ||58||  
atrojjvalasya śāntena |

ciraṁ jiveti saṁyujya kācid āśīrbhir acyutam |  
kailāsa-sthā vilāsenā kāmukī pariśaṣvaje ||59||  
atra śucer vatsalena |

śuceḥ sambandha-gandho'pi kathañcid yadi vatsale |  
kvacid bhavet tataḥ suṣṭhu vairasyāyaiva kalpate ||60||

piśitāsṛṅ-mayī nāhaṁ satyam asmi tavocitā |  
svāpāṅga-biddhām śyāmāṅga kṛpayāṅgī-kuruṣva mām ||61||  
atra śucer bībhatsena |

evam anyāpi vijñeyā prājñai rasa-virodhitā |  
prāyeṇeyam rasābhāsa-kakṣāyām paryavasyati ||62||

kiṁ ca –  
dvāyor ekatarasyeha bādhyatvenopavarṇane |  
smaryamāṇatayāpy uktau sāmyena vacane'pi ca ||63||  
rasāntareṇa vyavadhau taṭa-sthena priyeṇa vā |  
viṣayāśraya-bhede ca gaṇeṇa dviṣatā saha |  
ity ādiṣu na vairasyam vairiṇo janayed yutiḥ ||64||

tatra ekatarasya bādhyatvena varṇane, yathā **vidagdha-mādhava** (2.18) –  
pratyāhr̥tya muniḥ kṣaṇam viṣayato yasmin mano dhitsate  
bālāsau viṣayeṣu dhitsati tataḥ pratyāharantī manaḥ |  
yasya sphūr̥ti-lavāya hanta hṛdaye yogī sumutkaṅṭhate  
mugdheyam kila tasya paśya hṛdayān niṣkrāntim ākāṅkṣati ||65||

bādhyatvam atra śāntasya śucer utkarṣa-varṇanāt ||66||

smaryamāṇatve, yathā –  
sa eṣa vaihāsikatā-vinodair

vrajasya hāsodgama-saṁvidhātā |  
phaṅśvareṇādyā vikṛṣyamāṇaḥ  
karoti hā naḥ paridevanāni ||67||

sāmyena vacane, yathā –  
viśrānta-ṣoḍaśa-kalā nirvikalpā nirāvṛtiḥ |  
sukhātmā bhavatī rādhe brahma-vidyeva rājate ||68||

yathā vā –  
rādḥā śāntir ivonnidraṁ nirnimeṣekṣaṇaṁ ca mām |  
kurvatī dhyāna-lagnaṁ ca vāsayaty adri-kandare ||69||

vasāntareṇa vyavadhau, yathā –  
tvam kāsi śāntā kim ihāntarīkṣe  
draṣṭuṁ paraṁ brahma kutas tatākṣi |  
asyātirūpāt kim ivākulātmā  
rambhe samāviśya bhidā smareṇa ||70||  
atrādbhutena vyavadhiḥ |

viśaya-bhinnatve, yathā **śrī-daśame** (10.60.45) –  
tvak-śmaśru-roma-nakha-keśa-pinaddham antar  
māmsāsthi-rakta-kṛmi-viṭ-kapha-pitta-vātam |  
jīvac-chavaṁ bhajati kāntam ati-vimūḍhā  
yā te padābja-makarandam ajighratī strī ||71||

yathā vā **vidagdha-mādhava** (2.31) –  
tasyāḥ kānta-dyutini vadane mañjule cākṣi-yugme  
tatrāsmākaṁ yad-avadhi sakhe dṛṣṭir eṣā niviṣṭā |  
satyaṁ brūmas tad-avadhi bhaved indum indīvaraṁ ca  
smāraṁ smāraṁ mukha-kuṭilatā-kāriṇīyaṁ hr̥ṇīyā ||72||  
ubhayatra śuci-bībhatsayoḥ |

āśraya-bhinnatve, yathā –  
vijayinam ajitaḥ vilokya raṅga-  
sthala-bhuvi sambhṛta-sāmyugīna-līlam |  
paśupa-savayasām vapūṁṣi bhejuḥ  
pulaka-kulaṁ dviṣatām tu kālimānam ||73||  
atra vīra-bhayānakayoḥ |

viśayāśraya-bhede'pi mukhyena dviṣatā saha |  
saṅgatiḥ kila mukhyasya vairasyāyaiva jāyate ||74||

tatra viśaya-bhede, yathā –  
vimocayārgalābandhaṁ vilambaṁ tāta nācara |  
yāmi kāśya-grhaṁ yūnā manaḥ śyāmena me hṛtam ||75||  
atra śuceḥ prītena |

āśraya-bhede, yathā –

rukmiṇī-kuca-kāśmīra-pankilorah-sthalam kadā |  
sadānandaṁ paraṁ brahma dṛṣṭyā seviṣyate mayā ||76||  
atra śāntasya śucinā |

anurakta-dhiyo bhaktāḥ kecana jñāna-vartmani |  
śāntasyāśraya-bhinnatve vairasyaṁ nānumanvate ||77||

kiṁ ca –  
bhṛtyayor nāyakasyeva nisarga-dveṣiṇor api |  
aṅgayor aṅginaḥ puṣṭyai bhaved ekatra saṅgatiḥ ||78||

yathā –  
kumāras te mallī-kusuma-sukumārah priyatame  
gariṣṭho'yaṁ keśī girivad iti me vellati manaḥ |  
śivaṁ bhūyāt paśyonnamita-bhujā-medhir muhur amuṁ  
khalam kṣundan kuryāṁ vrajam atitarāṁ śālinam aham ||79||  
atra vidviṣau vīrabhayānakau vatsalam puṣṇītaḥ |

yathā –  
kamprā svedini cūrṇa-kuntala-taṭe ity ādi (BRS 4.8.31) ||80||  
tatra hāsyā-karuṇau vatsalam eva puṣṇītaḥ |

api ca –  
mitho vairāv api dvau yau bhāvau dharmā-sutādiṣu |  
kālādi-bhedat prakātyaṁ tau vindantau na duṣyataḥ ||81||  
adhirūḍhe mahā-bhāve viruddhair virasāḥ yutiḥ |  
na syād ity ujjvale rādhā-kṛṣṇayor darśitaṁ purā ||82||  
kvāpy acintya-mahā-śaktau mahā-puruṣa-śekhara |  
rasāvali-samāveśaḥ svādāyaivopajāyate ||83||

tatra rasānām viṣayatve, yathā **lalita-mādhava** (3.4) --  
daityācāryās tad-āsyē vikṛtim aruṇatām malla-varyāḥ sakhāyo  
gaṇḍaunnatyāṁ khaleśāḥ pralayam ṛṣigaṇā dhyāna-muṣṇāsram ambāḥ |  
romāñcam sāmyugīnāḥ kam api nava-camatkāram antaḥ sureśā  
lāsyāṁ dāsāḥ kaṭākṣam yayur asita-drśaḥ prekṣya raṅge mukundam ||84||

āśrayatve, yathā –  
svasmin dhūrye'py amānī śiśuṣu gari-dhṛtāv udyateṣu smitāsyas  
thūtkārī dadhni visre praṇayiṣu vivṛta-prauḍhir indre'ruṇākṣaḥ |  
goṣṭhe sāśrur vidūne guruṣu hari-makhaṁ prāsya kampaḥ sa pāyād  
āsāre sphāra-dṛṣṭir yuvatiṣu pulakī bibhrad adriṁ vibhur vaḥ ||85||

iti śrī-śrī-bhakti-rasāmṛta-sindhāv uttara-vibhāge  
rasānām maitrī-vaira-sthiti-nāmnī laharī aṣṭhamī ||

## rasābhāsākhyā navama-laharī

pūrvam evānuśiṣṭena vikalā rasa-lakṣaṇā |  
rasā eva rasābhāsā rasa-jñair anukīrtitāḥ ||1||  
syus tridhoparasās cānu-rasās cāparasās ca te |  
uttamā madhyamāḥ proktāḥ kaniṣṭhās cety amī kramāt ||2||

atra uparasāḥ --  
prāptaiḥ sthāyi-vibhāvānu-bhāvādyais tu virūpatām |  
śāntādayo rasā eva dvādaśoparasā matāḥ ||3||

tatra śāntoparasāḥ –  
brahma-bhāvāt para-brahmaṇy advaitādhikya-yogataḥ |  
tathā bibhatsa-bhūmādeḥ śānto hy uparaso bhavet ||4||

tatra ādyam, yathā –  
vijñāna-suśamādhaute samādhau yad udañcati |  
sukham dṛṣṭe tad evādya purāṇa-puruṣe tvayi ||5||

dvitīyam, yathā –  
yatra yatra viṣaye mama dṛṣṭis  
tam tam eva kalayāmi bhavantam |  
yan nirañjana parāvara-bījam  
tvam vinā kim api nāparam asti ||6||

atha prītoparasāḥ –  
kṛṣṇasyāgre'tidhārṣṭyena tad-bhakteṣv avahelayā |  
svābhīṣṭa-devatānyatra paramotkarṣa-vikṣayā |  
maryādātikramādyais ca prītoparasatā matā ||7||

tatra ādyam, yathā –  
praṇayan vapur vivaśatām satām kulair  
avadhīyamāṇa-naṭano'py anargalaḥ |  
vikira prabho dṛṣam ihety akunṭha-vāk  
caṭulo baṭu-vyavṛṇutātmano ratim ||8||

atha preya-uparasāḥ –  
ekasminn eva sakhyena hari-mitrādy-avajñayā |  
yuddha-bhūmādinā cāpi preyānuparaso bhavet ||9||

tatra ādyam, yathā –  
suhṛd ity udito bhiyā cakampe  
chalito narma-girā stutiṁ cakāra |  
sa nṛpaḥ pariripsato bhujābhyām  
hariṇā daṇḍavad agrataḥ papāta ||10||

atha vatsaloparasāḥ –  
sāmarthyādhikyābhijñānāl lālanādy-aprayatnataḥ |

karuṇasyātirekādes turyāś coparaso bhavet ||11||

tatra ādyam, yathā –  
mallānām yad-avadhi parvatodbhaṭānām  
unmātham sapadi tavātmajād apaśyam |  
nodvegām tad-avadhi yāmi jāmi tasmin  
drāghīṣṭhām api samitiṁ prapadyamāne ||12||

atha śṛṅgāroparasaḥ | tatra sthāyi-vairūpyam –  
dvayor ekatarasyaiva ratir yā khalu dṛśyate |  
yān ekatra tathaikasya sthāyinaḥ sā virūpatā |  
vibhāvasyaiva vairūpyam sthāyiny atropacaryate ||13||

tatra ekatra ratir, yathā **lalita-mādhve** –  
manda-smitam prakṛti-siddham api vyudantam  
saṅgopitaś ca sahajo'pi dṛśos taraṅgaḥ |  
dhūmāyite dvija-vadhū-madanārti-vahnāv  
ahnāya kāpi gaitri aṅkuritām ayāsīt ||14||

atyantābhāva evātra rateḥ khalu vivakṣitaḥ |  
etasyaḥ prāg-abhāve tu śucir noparaso bhavet ||15||

anekatra ratir, yathā –  
gāndharvi kurvāṇam avekṣya līlām  
agre dharanyām sakhi kāma-pālam |  
ākaraṇyantī ca mukunda-reṇum  
bhinnādya sādhi smarato dvidhāsi ||16||

kecit tu nāyakasyāpi sarvathā tulya-rāgataḥ |  
nāyikāsv apy anekāsu vadanty uparasaṁ śucim ||17||

vibhāva-vairūpyam –  
vaidagdhyaujjvalya-viraho vibhāvasya virūpatā |  
latā-paśu-pulindiṣu vṛddhāsv api sa vartate ||18||

tatra latā, yathā –  
sakhi madhu kiratī niśamya vaṁśīm  
madhu-mathanena kaṭākṣitātha mṛdvī |  
mukula-pulakitā latāvaliyam  
ratim iha pallavitām ḥṛdi vyanakti ||19||

paśur, yathā –  
paśyādbhutās tuṅga-madaḥ kuraṅgīḥ  
pataṅga-kanyā-puline'dya dhanyāḥ |  
yāḥ keśavāṅge tad-apāṅga-pūtāḥ  
sānaṅga-raṅgām dṛśam arpayanti ||20||

pulindī, yathā –

kāḷindī-puline paśya pulindī pulakācitā |  
harer dṛk-cāpalam vīkṣya sahaḥam yā vighūrṇate ||21||

vṛddhā, yathā –  
kajjalena kṛta-keśa-kālimā  
bilva-yugma-racitonnata-stanī |  
paśya gauri kiratī dṛg-añcalam  
smerayaty aghaharam jaraty asau ||22||

sthāyino'tra virūpatvam eka-rāgatayāpi cet |  
ghaṭetāsau vibhāvasya virūpatve'py udāhṛtiḥ ||23||  
śucitvaujjvalya-vaidigdhyaṭ suveśatvāc ca kathyate |  
śṛṅgārasya vibhāvatvam anyatrābhāsātā tataḥ ||24||

atha anubhāva-vairūpyam –  
samayānām vyatikrāntir grāmyatvam dhr̥ṣṭāpi ca |  
vairūpyam anubhāvāder manīṣibhir udīritam ||25||

tatra samaya-vyatikrāntiḥ –  
samayāḥ khaṇḍitādīnām priye roṣoditādayaḥ |  
puṁsaḥ smitādayaś cātra priyayā tāḍanādiṣu |  
eteśām anyathā-bhāvaḥ samayānām vyatikramaḥ ||26||

tatra ādyam, yathā --  
kāntā-nakhāndhito'py adya pariḥṛtya hare hriyam |  
kailāsa-vāsinīm dāsīm kṛpā-dṛṣṭyā bhajasva mām ||27||

atha grāmyatvam --  
bāla-śabdādy-upanyāso virasokti-prapañcanam |  
kaṭī-kaṇḍūtir ity ādyam grāmyatvam kathitam budhaiḥ ||28||

tatra ādyam, yathā --  
kiṁ naḥ phaṇi-kiśorīṇām tvaṁ puṣkara-sadām sadā |  
muralī-dhvaninā nīvim gopa-bāla vilumpasi ||29||

atha dhr̥ṣṭatā –  
prakāṣa-prārthanādiḥ syāt sambhogādes tu dhr̥ṣṭatā ||30||

yathā –  
kānta kailāsa-kuñjo'yam ramyāham nava-yauvanā |  
tvaṁ vidagdho'si govinda kiṁ vā vācyam ataḥ param ||31||

evam eva tu gaunānām hāsādīnām api svayam |  
vijñeyoparasatvasya manīṣibhir udāhṛtiḥ ||32||

atha anurasāḥ --  
bhaktādibhir vibhāvādyaiḥ kṛṣṇa-sambandha-varjitaiḥ |  
rasā hāsyaḍdayaḥ sapta śāntaś cānurasā matāḥ ||33||

tatra hāsyānurasah –  
tāṇḍavam vyadhita hanta kakkhaṭi  
markaṭi bhrū-kuṭibhis tathoddhuram |  
yena vallava-kadambakam babhau  
hāsa-ḍambara-karambitānanam ||34||

atha adbhutānurasah –  
bhāṇḍira-kakṣe bahudhā vitaṇḍām  
vedānta-tantre śuka-maṇḍalasya |  
ākarnayan nirnimiśākṣi-pakṣmā  
romāñcitāngas ca surarṣir āsīt ||35||

evam evātra vijñeyā vīrāder apy udāhṛtiḥ ||36||  
aṣṭāv amī taṭastheṣu prākāṭyam yadi bibhrati |  
kṛṣṇādibhir vibhāvādyair gatair anubhavādhvani ||37||

atha aparasāḥ --  
kṛṣṇa-tat-pratipakṣas ced viṣayāśrayatām gatāḥ |  
hāsādīnām tadā te'tra prājñair aparasā matāḥ ||38||

tatra hāsyāparasah –  
palāyamānam udvikṣya capalāyata-locanam |  
kṛṣṇam ārāj jarāsandhaḥ solluṅṭham ahasīn muhuḥ ||39||

evam anye'pi vijñeyās te'dbhutāparasādayaḥ |  
uttamās tu rasābhāsāḥ kaiścid rasatayoditāḥ ||40||

tathā hi –  
bhāvāḥ sarve tad-ābhāsā rasābhāsās ca kecana |  
amī prokta-rasābhijñaiḥ sarve'pi rasanād rasāḥ ||41||

bhāratādyās catasras tu rasāvasthāna-sūcikāḥ |  
vṛttayo nāṭya-māṭṛtvād uktā nāṭaka-lakṣaṇe ||42||

granthasya gaurava-bhayād asyā bhakti-rasa-śriyaḥ |  
samāhṛtiḥ samāsena mayā seyaṁ vinirmitā ||  
gopāla-rūpa-śobhām dadhad api raghunātha-bhāva-visārī |  
tuṣyatu sanātano'sminn uttara-bhāge rasāmṛtāmbhodheḥ ||

iti śrī-śrī-bhakti-rasāmṛta-sindhāv uttara-vibhāge  
rasābhāsa-laharī navamī ||

iti śrī-śrī-bhakti-rasāmṛta-sindhau gaṇa-bhakti-rasa-nirūpaṇo nāma caturtho vibhāgaḥ  
samāptaḥ |

rāmāṅga-śatru-gaṇite śāke gokulam adhiṣṭhitenāyam |  
bhakti-rasāmṛta-sindhur viṭāṅkitaḥ kṣudra-rūpeṇa ||



samāpto'yaṁ śrī-śrī-bhakti-rasāmṛta-sindhuh ||